

لرزتی اکیڑیں



عمران سیریز نمبر 111

لرزتی لکیریں

(ساتواں حصہ)

پیشرس

بھم اللہ کہ یہ سلسلہ اختتام کو پہنچا لیکن میں نے اس میں اب بھی اتنی گنجائش رکھی ہے کہ آپ کی فرمائش پر اسے مزید آگے بڑھایا جاسکتا ہے.... جی ہاں، یہ سلسلہ میری اب تک کی تخلیقات میں طویل ترین ہے۔ اسے بہت پسند کیا گیا ہے، لیکن یہ کتاب اس لئے لیٹ ہوئی ہے کہ.... اب کیا عرض کروں.... ہر بار صرف ایک ہی کہانی سنائی پڑتی ہے کہ طبیعت ٹھیک نہیں تھی۔ اگر لکھنے کے لئے ڈھنگ کی باتیں نہ سوچ رہی ہوں تو میں اسے بھی طبیعت کی خرابی ہی سمجھتا ہوں۔

بہر حال، ان تمام دوستوں سے شرمندہ ہوں جنہیں اس تاخیر سے تکلیف پہنچی ہے اور آپ یقین کیجئے کہ جب تک مجھ میں لکھنے کی سکت ہے اسی طرح شرمندہ ہوتا رہوں گا۔ اس لئے بہتر یہی ہو گا کہ آپ بھی انتظار کے عادی ہو جائیے۔

ایک صاحب نے لکھا ہے کہ شاید آپ میگزین سے زیادہ کما رہے ہیں۔ اسی لئے وہ لیٹ نہیں ہوتا۔ پابندی سے اپنے وقت پر آجاتا ہے.... اول تو یہی غلط ہے کہ میں میگزین سے کچھ کما رہا ہوں۔ کتنی بار عرض کروں کہ میگزین میری ملکیت نہیں ہے۔ میرے ایک دوست اس کے مالک ہیں اور میں ان کی بد محض دوستی

میں کر رہا ہوں۔ اس کے معاوضے کے طور پر ایک ٹیڈی پیسہ بھی ان سے آج تک نہیں لیا۔۔۔ اور پھر میگزین میں متعدد اصحاب کی تخلیقات ہوتی ہیں۔ کسی ایک پر اس کے شائع ہونے یا نہ ہونے کا انحصار نہیں ہوتا۔ اس لئے پابندی وقت سے آپ تک پہنچ رہا ہے۔ کتاب میں خود لکھتا ہوں اور وہ اور بیجل ہوتی ہے کہیں سے ترجمہ نہیں کرتا کہ بس قلم چلتا ہی رہے۔ لکھتے لکھتے ذہنی قبض میں مبتلا ہو جاتا ہوں تو کئی کئی دن تک ایک سطر بھی نہیں لکھ پاتا۔ اس لئے لیٹ ہوتی ہے کتاب۔

والسلام

ابن مسعود

۲۳ مئی ۷۹



جوزف کی حالت بہت ابتر تھی۔ دن میں کئی بار رانا چلیس میں شہر کے بڑے ڈاکٹروں کی ہڑیاں آتیں اور چلی جاتیں۔ لیکن اس کی غشی دور ہونے کا نام نہیں لیتی تھی۔ جیمسن اور بلیک یرو اس کے سر ہانے بیٹھے سرگوشیاں کرتے رہتے۔

”امتناع منشیات سے قبل کچھ ایسے اسپتالوں کا انتظام بھی کیا جانا چاہئے تھا، جہاں ایسے لوگوں کی کچھ بھال کی جاسکتی۔“ جیمسن کہہ رہا تھا۔ ”اب آخر ان بد بختوں کا کیا ہو؟“

”کتنے اسپتال قائم کیے جاتے....“ بلیک زیرو نے کہا۔ ”ایسوں کی تعداد کم تو نہیں ہے۔ شہروں میں ایسے افراد کی بہتات ہے۔“

”چر سی اب بھی عیش کر رہے ہیں۔“

”یار ختم کرو، ان باتوں کو.... آخر اس کی جان کس طرح بچائی جائے؟“

”یہاں تو شاید کوئی ایسا شفا خانہ بھی نہیں ہے جہاں منشیات کی عادت ترک کرائی جاتی ہو۔“

”عالمی ایک ایسا شفا خانہ موجود ہے۔ سائیکو مینشن سے اطلاع ملی تھی کہ اس شفا خانے کے

انچارج سے رابطہ قائم کیا گیا ہے۔“

”اگر یہ اسی حال میں مر گیا تو بہت بڑی ٹریجڈی ہوگی۔“ جیمسن اسے پُر تشویش نظروں سے

دیکھتا ہوا بولا۔

”چھوڑو۔“ بلیک زیرو ہاتھ ہلا کر بولا۔ ”ٹھیک ہو جائے گا۔“

اتنے میں فون کی گھنٹی بجی تھی اور بلیک زیرو اس کمرے سے سنگ روم میں آیا تھا۔

”ہیلو....!“ اس نے ریسیور اٹھا کر ماؤتھ پیس میں کہا۔

دربان کی کال تھی۔ گیٹ والے فون سے اس نے کسی ڈاکٹر کی آمد کی اطلاع دی تھی۔

”آئے دو۔“ کہہ کر اس نے ریسور کریڈل پر رکھ دیا اور سوچنے لگا۔ شاید یہ اسی شفا خانہ کوئی آدمی معلوم ہوتا ہے جس کی اطلاع سائیکو مینشن سے ملی تھی۔ وہ سنگ روم سے نکل پورچ تک آیا۔ آنے والے کی گاڑی پورچ میں پہنچ کر رکی تھی۔

ایک سفید قام آدمی گاڑی سے اتر۔ اس کے ساتھ ایک نرس تھی۔ اس نے آگے بڑھ کر بلیک زیرو سے مصافحہ کرتے ہوئے پوچھا۔

”مریض کی کیا کیفیت ہے؟“

”غشی کی حالت میں ہے۔“ بلیک زیرو نے کہا۔ اتنے میں نرس بھی دواؤں کا بیگ سنبھالے ہوئے گاڑی سے اتر آئی تھی۔

پھر وہ سب جوزف کے کمرے میں آئے تھے۔ جیمسن انہیں دیکھ کر اٹھ گیا اور نرس کو مسلسل دیکھتا رہا۔ کیونکہ وہ خاصی دلکش تھی۔

ڈاکٹر کچھ دیر تک جوزف کا معائنہ کرتے رہنے کے بعد بولا۔ ”میں فی الحال اسے ایک انجکشن دے رہا ہوں۔ اس سے اس کی حالت سدھ جائے گی۔ اس کے بعد میں اسے اپنے اسپتال میں بلوالوں گا۔۔۔۔۔ پھر چھ ماہ لگیں گے۔ اس کے مکمل طور پر صحت یاب ہونے میں۔ میرا مطلب یہ ہے کہ چھ ماہ بعد شراب کی طلب نہ رہے گی۔“

”بہت بہتر۔“ بلیک زیرو بولا۔

ڈاکٹر، اسے انجکشن دے کر رخصت ہوتے وقت بلیک زیرو کو اپنا فون نمبر دے گیا تھا۔ اس دوران میں جیمسن نرس سے سرگوشیاں کرتا رہا تھا اور وہ بڑے دلاؤ ویزاندا میں مسکراتی رہی تھی۔ تقریباً دس منٹ کے بعد جوزف نے آنکھیں کھول دی تھیں۔۔۔۔۔ اور اس طرح اٹھ بیٹھا جیسے کوئی بات ہی نہ رہی ہو۔

”کیا باس آگئے؟“ اس نے جیمسن سے پوچھا۔

”وہ آئے ہوں یا نہ آئے ہوں لیکن تم ضرور آگئے ہو۔“

”میں نہیں سمجھا۔ تم کیا کہہ رہے ہو؟“

”یہ شاید خود کو دوسری دنیا میں سمجھ رہا ہے۔“ جیمسن نے بلیک زیرو سے کہا۔ ”اور ہم اے

فرشتے لگ رہے ہیں۔“

”کیسی باتیں کر رہے ہو مسٹر؟“ جوزف آنکھیں نکال کر بولا۔ ”میری بات کا جواب دو۔“
 ”نہیں، ابھی نہیں آئے۔“ بلیک زیرو، اُسے غور سے دیکھتا ہوا بولا۔
 ”آخر ہم کب تک یہاں مقید رہیں گے؟“
 ”باس کے آنے پر ہی معلوم ہو سکے گا۔“
 ”ایسا انجکشن نہ کبھی پہلے میں نے دیکھا اور نہ کبھی سنا۔“ جیمسن نے متحیرانہ انداز میں جوزف کا
 زہ لیتے ہوئے کہا۔

”تم، تین دن سے بیہوش تھے۔“
 ”واقعی؟“ جوزف کی آنکھیں حیرت سے پھیل گئیں۔
 ”اس وقت کیا محسوس کر رہے ہو؟“
 ”بالکل ٹھیک ہوں۔“
 ”یعنی پینے کی خواہش نہیں ہے؟“
 ”میرا خیال ہے کہ فی الحال میں، اس کی ضرورت نہیں محسوس کر رہا۔“
 ”مکمل ہو گیا۔ آخر وہ کیسا انجکشن تھا؟“
 ”کس انجکشن کی بات کر رہے ہو، مسٹر؟“
 ”ابھی ابھی ایک ڈاکٹر تمہیں انجکشن دے کر گیا ہے۔“
 ”کون ڈاکٹر...؟“ جوزف بستر سے چھلانگ لگاتا ہوا بولا۔ ”مجھے، اُس کا پتہ بتاؤ۔ دن دہاڑے
 اُسے لوٹ لوں گا۔“

”خیال بُرا نہیں ہے۔“ جیمسن نے بلیک زیرو کو آنکھ مار کر کہا۔
 ”نہیں، مجھے بتاؤ۔ میں ان انجکشنوں کا اساک رکھوں گا۔“
 ”اس نے نام نہیں بتایا تھا۔“ جیمسن نے کہا۔
 ”جب اپنے ہی اس طرح ظلم کریں گے تو پھر دوسروں سے کیا شکوہ۔“ جوزف نے بُرا مان کر کہا۔
 ”میرا خیال ہے کہ ڈاکٹر کو اس کی کیفیت سے مطلع کر دیا جائے۔“ جیمسن نے بلیک زیرو سے کہا۔
 ”ابھی تو شاید وہ اپنے ٹھکانے پر بھی نہ پہنچا ہو۔“
 ”مجھے تو ایسا محسوس ہو رہا ہے تم لوگ مذاق کر رہے ہو۔“ جوزف نے کچھ سوچتے ہوئے کہا۔

”آخر تم کیا محسوس کر رہے ہو؟“ جیمسن نے سوال کیا۔

”بس ایسا لگتا ہے جیسے پورا بیرل پیٹ میں اتر گیا ہو۔ نشے سے جی نہیں بھرتا، لیکن مجھے ایسی

آسودگی محسوس ہو رہی ہے جیسے اپنی مقدار سے کہیں زیادہ پی گیا ہوں۔“

”میں نے آجک کسی ایسے انجکشن کے بارے میں نہیں سنا۔“ جیمسن نے پُر تشویش لہجے میں کہا۔

”تمہیں اس سے کیا پریشانی ہے؟“ بلیک زیرو اُسے گھورتا ہوا بولا۔

”ہمیں ہر معاملے میں محتاط رہنا چاہئے۔ معلوم کرو کیا یہ ڈاکٹر سائیکو مینشن ہی کے توسط سے

یہاں آیا تھا؟“

”اور نہیں تو کیا کسی خیراتی ادارے نے ازراہ عنایت اُسے بھجوایا تھا۔“

”یار، میری بات سمجھنے کی کوشش کرو۔ تھریسیا نے اپنے کھیل کا آغاز کر دیا ہے۔“

بلیک زیرو کسی سوچ میں پڑ گیا۔

”اے، مسٹر! تم نے کیسی فضول باتیں شروع کر دی ہیں۔“ جوزف آنکھیں نکال کر بولا۔ ”اگر

تھریسیا ہی کا کوئی آدمی، مجھے کسی قسم کا انجکشن دے گیا ہے تو اس کا بہت بہت شکریہ۔“

”ابھی تم اپنے ذہن پر زیادہ زور نہ ڈالو۔“ جیمسن جوزف کا ہاتھ تھام کر بولا۔ ”یہ سب ہمارے

دیکھنے کی باتیں ہیں۔“

”میں، عضو معطل تو نہیں ہوں۔“ جوزف نے بگڑ کر کہا۔

”اس انجکشن سے پہلے صرف گوشت کے لو تھڑے ہو رہے تھے۔“

”اب تو نہیں ہوں۔“

”انجکشن کا اثر کتنی دیر برقرار رہے گا؟“

بلیک زیرو، انہیں اسی بحث میں الجھا کر فون والے کمرے میں آیا۔ جیمسن کی بات اُس کی سمجھ

میں آگئی تھی۔ اُس نے سائیکو مینشن کے نمبر ڈائیل کیے اور اس ڈاکٹر کے متعلق پوچھ گچھ شروع

کر دی اور اُس کے دیئے ہوئے فون نمبر کے حوالے سے معلوم کیا کہ جن اداروں سے جوزف

کے سلسلے میں گفت و شنید کی گئی تھی وہ اُن میں سے کسی کا بھی نہیں تھا۔ بلیک زیرو لمبی سانس کھینچ

کر رہ گیا۔ پھر بولا۔ ”معلوم کرو کہ فون نمبر کس کا ہے؟“

”پندرہ منٹ بعد اطلاع دی جائے گی۔“ دوسری طرف سے کہا گیا۔ اور بلیک زیرو رابطہ منقطع

کے جوزف کے کمرے میں آگیا.... جیمسن نے سوالیہ نظروں سے اُس کی طرف دیکھا۔
 ”شاید تمہارا خیال درست تھا۔“ بلیک زیرو بولا۔ ”وہاں اس فون نمبر کا کوئی حوالہ موجود نہیں ہے۔“
 ”اے، مسٹر طاہر! تم کیا گڑبڑ کرتے پھر رہے ہو؟“ جوزف بول پڑا۔ ”مجھے اس کی پرواہ نہیں ہے۔ خواہ وہ شیطان کا چچا ہی کیوں نہ رہا ہو۔ میں اُس کے زیرِ علاج رہتا پسند کروں گا۔ لاؤ، اس کا
 ان نمبر مجھے دے دو۔ میں خود اُسے اپنی کیفیت سے مطلع کروں گا۔“
 ”تم، یعنی مریض.... خود اُسے فون کرو گے۔“ جیمسن بولا۔
 ”کیا میں کوئی لب گور مریض ہوں؟“ جوزف نے غصیلے لہجے میں پوچھا۔
 ”اس انجکشن سے پہلے یقیناً لب گور ہی معلوم ہوتے رہے ہو۔“
 ”اب تو نہیں ہوں۔ مجھے بتاؤ اُس کے فون نمبر۔“
 ”کیا خیال ہے؟“ بلیک زیرو نے جیمسن کی طرف دیکھ کر پوچھا۔
 ”میں کیا بتاؤں؟ اگر ہر میجسٹی سے رابطہ قائم ہو سکے تو یہ بات اُن کے علم میں ضرور لاؤ۔“
 ”اب وہاں سے جواب نہیں مل رہا۔ صرف گھنٹی بجتی رہتی ہے۔“
 ”لاؤ نکالو.... کہاں ہے اس کا کارڈ؟“ جوزف نے پھر تقاضا کیا۔
 ”تمہارے باس سے پوچھتے بغیر میں، تمہیں کوئی قدم نہیں اٹھانے دوں گا۔“
 ”دیکھو مسٹر طاہر! جوزف آنکھیں نکال کر بولا۔ ”مجھے کوئی غلط قدم اٹھانے پر مجبور نہ کرو۔“
 ”اف فوہ! تو تم کوئی غلط قدم اٹھانے کا بھی سوچ سکتے ہو۔“ جیمسن نے کہا اور جوزف نے اسامہ
 ہاتھ ہوئے دوسری طرف مڑ گیا۔

جیمسن کو ایسا محسوس ہو رہا تھا جیسے اُس کی شخصیت ہی بدل گئی ہو.... وہ جوزف ہی نہ ہو۔
 اچانک وہ بلیک زیرو کی طرف مڑ کر بولا۔ ”مسٹر طاہر، باس سے معلوم کرو کہ وہ مجھے اپنے
 ہاتھ ہی رکھنے پر آمادہ ہیں یا نہیں۔“

”اچھا.... اچھا.... میں معلوم کروں گا۔“

”ابھی اور اسی وقت۔“ جوزف نے جارحانہ انداز میں کہا.... اور جیمسن نے بلیک زیرو کو وہاں
 سے چلے جانے کا اشارہ کیا۔

”ٹھیک ہے۔ میں دیکھتا ہوں۔“ بلیک زیرو نے کہا اور فون والے کمرے میں چلا آیا۔ گھڑی

دیکھی۔ ابھی پندرہ منٹ پورے ہونے میں دو منٹ باقی تھے۔

ٹھیک دو منٹ بعد فون کی گھنٹی بجی تھی۔ بلیک زیرو نے ریسپور اٹھالیا۔ سائیکو مینشن ہی کی کال تھی۔

”مذکورہ نمبر سرے سے فون نمبر ہی نہیں ہے۔“ دوسری طرف سے آواز آئی۔

”فون نمبر ہی نہیں ہے؟“ بلیک زیرو نے حیرت سے دہرایا۔

”ہاں، شہر میں مائن دن کا سلسلہ ہے ہی نہیں۔“

”تب تو چیف کو اس کی اطلاع دینی چاہئے۔“

”اطلاع دی جا رہی ہے۔“

بلیک زیرو نے ریسپور رکھا ہی تھا کہ ساؤنڈ پروف کمرے کے دروازے پر سبز روشنی دکھائی

دی۔ جس کا مطلب یہ تھا کہ ایکس ٹو والے فون کی گھنٹی بج رہی ہے۔

ساؤنڈ پروف کمرے میں داخل ہو کر اس نے دروازہ بولٹ کیا اور فون کی طرف بڑھ گیا۔

اس فون پر اسے ایکس ٹو کی آواز میں گفتگو کرنی تھی۔

دوسری طرف سے وہی اطلاع ملی، جو خود اس نے سائیکو مینشن تک پہنچائی تھی۔ پوری بات

سن کر اس نے کہا۔ ”صفدر سے کنٹکٹ کرو۔“

”بہت اچھا، جناب!“

اور پھر کسی قدر وقفے سے صفدر کی آواز سنائی دی۔

”کیا تم فیلڈ ورک کے قابل ہو؟“ اس نے صفدر سے پوچھا۔

”جی ہاں، میں بالکل ٹھیک ہوں۔“

”اچھا تو رانا پیلز پر نظر رکھو۔ کچھ دیر پہلے وہاں ایک ڈاکٹر پہنچا تھا۔ جوزف کو ایک انجکشن

دے کر اپنا فون نمبر چھوڑ گیا تھا اور ہدایت کی تھی کہ اسے جوزف کی کیفیت سے باخبر رکھا جائے۔

فون نمبر غلط ثابت ہوا۔“

”میں نہیں سمجھا جناب!“ صفدر کی آواز آئی۔

”اس سیریز کے نمبر شہر میں نہیں ہیں۔ بہر حال، جوزف، اس انجکشن کے اثر سے حیرت انگیز

طور پر اٹھ کھڑا ہوا ہے لیکن انداز جا رہا ہے۔ ایسا لگتا ہے اب اسے اپنے باس کی بھی پروا نہ ہو۔“

”میں سمجھ گیا ہوں، جناب! فوراً روانہ ہوتا ہوں۔“

”وئس آل۔“ کہہ کر بلیک زیرونے ریسیور کریڈل پر رکھ دیا۔

ساؤنڈ پروف کمرے سے نکل کر اُسے مقفل کیا اور جوزف کے کمرے کی طرف چل پڑا۔ لیکن رے میں داخل ہوتے ہی اس کے قدم لڑکھڑائے تھے۔ کیونکہ جیمسن فرش پر اونڈھا پڑا نظر آیا اور جوزف کا کہیں پتہ نہ تھا۔

بوکھلائے ہوئے انداز میں اُس نے جیمسن کو سیدھا کر کے جھنجھوڑا لیا لیکن اس کی آنکھیں نہ ملیں۔ بے ہوشی خاصی گہری معلوم ہوتی تھی۔ پھر وہ اس کو اسی حال میں چھوڑ کر فون والے رے کی طرف بڑھا۔ فون پر گیٹ کے چوکیدار سے رابطہ قائم کیا۔

”جناب عالی!“ دوسری طرف سے آواز آئی۔

”کالے آدمی کو باہر نہ جانے دینا۔“

”وہ تو گیا جناب!“

”کب.... کیسے....؟“

”بس ابھی ابھی گیا ہے۔ کالی جیپ لے گیا ہے۔“

”اوہ....“ بلیک زیرونے ریسیور کریڈل پر رکھ کر ساؤنڈ پروف کمرے کی طرف دوڑ لگائی۔



جوزف جلد از جلد شہری آبادی سے نکل جانا چاہتا تھا۔ اس کا رخ ساحلی علاقے کی اُس بستی کی طرف تھا جس میں ملکی وغیرہ ملکی سیاہ فام لوگ آباد تھے۔ اُسے خدشہ تھا کہ کہیں اس جیپ کی وجہ سے پکڑا نہ جائے، جسے وہ ڈرائیو کر رہا تھا۔ کچھ دیر پہلے اس سے جو حرکت سرزد ہوئی تھی۔ اس پر نہ وہ خوش تھا اور نہ رنجیدہ۔

بلیک زیرو کی عدم موجودگی میں اس نے رانا پیلس سے نکل جانا چاہا تھا۔ جیمسن نے اُسے روکنے کی کوشش کی تھی اور اُس نے آپے سے باہر ہو کر اس کی کپٹی پر ایک ہاتھ رسید کر دیا تھا جسے وہ نہ سہار سکا۔ بہر حال اس طرح اُسے بے ہوش کر کے وہ رانا پیلس سے نکل بھاگا تھا۔

شہری آبادی کے اختتام سے پہلے ہی اُس نے جیپ ایک گلی میں موڑ کر روکی اور اُسے وہیں چھوڑ کر پھر سڑک پر آگیا اور یہاں سے ایک آٹورکشا پر منزل مقصود کی طرف روانہ ہو گیا۔ پھر آٹورکشا ٹھیک سلور اسٹریک ریسٹوران کے سامنے رکا تھا۔ جس کی مالکہ جوزف ہی کی بہو طن ایک

سیاہ قام عورت مسز فیسی مپانڈا تھی۔

ملک میں شراب بندی سے قبل یہاں ”سلور اسٹریک بار“ کا بورڈ آویزاں تھا لیکن اب ”بار“ کی جگہ ”ریستوران“ نے لے لی تھی۔ لیکن چوری چھپے شراب کا بیوپار اب بھی جاری تھا۔ جس فرق اتنا ہوا تھا کہ اسمگل کی ہوئی شراب اجنبیوں کے ہاتھوں فروخت نہیں کی جاتی تھی۔

جوزف جب اندر داخل ہوا تو فیسی کاؤنٹر کے پیچھے موجود تھی۔ جوزف پر نظر پڑتے ہی وہ اچھل پڑی اور پھر اُس کی آنکھوں میں خوف کی پرچھائیاں نظر آئی تھیں۔

جوزف کاؤنٹر پر ہاتھ رکھ کر آگے جھکتا ہوا بولا۔ ”ڈرو نہیں، میں بھوت نہیں ہوں۔“
 ”لل..... لیکن..... تت..... تم.....“

”ہاں، میں وہی جوزف مگوٹڈا ہوں، جو کچھ دنوں پہلے یہاں نگانا کا پتا پوچھتا ہوا آیا تھا اور میں یہاں سے سیدھا تمہارے کمرے میں جا رہا ہوں۔“

”لک..... کیوں..... نن..... نہیں.....“

”کیوں نہیں۔ کیا ہماری دوستی ختم ہو گئی؟“

”نہیں یہ بات نہیں.....“

”پھر کیا بات ہے؟ میں دراصل یہاں نہیں بیٹھ سکتا۔“

”نگانا کہاں ہے؟“ فیسی نے مضطربانہ انداز میں پوچھا۔

”وہاں، جہاں سے کبھی کوئی واپس نہیں آیا۔“

”تو پھر مجھے خطرے میں نہ ڈالو..... یہاں سے چلے جاؤ۔“

”وہ گروہ ختم ہو چکا ہے۔ کوئی تم سے جواب طلب نہیں کرے گا۔“

”لیکن..... تم.....“

”پولیس میرے پیچھے ہے۔“

”اوہ..... تو یہ بات ہے۔“ وہ طویل سانس لے کر بولی۔ ”اچھا..... تو اوپر جاؤ..... میں ابھی

آ رہی ہوں۔“

اُس نے کاؤنٹر کے نیچے ہاتھ ڈال کر ایک کنجی نکالی اور اس کی طرف بڑھاتی ہوئی بولی۔ ”کمرہ

نمبر تین۔“

”شکر یہ، فیمنی! تمہاری معاملہ فہمی کا تو میں ہمیشہ سے قائل رہا ہوں۔“
 ”لیکن تم اتنے بدل کیوں گئے ہو....؟ گفتگو کرنے کا انداز تک وہ نہیں رہا۔“
 ”میں سب کچھ بتاؤں گا تمہیں۔“

اس سے کنجی لے کر وہ زینوں کی طرف چل پڑا۔ اوپری منزل پر چار کمرے تھے۔ وہ اسی دروازے پر رکا، جس پر نمبر تین لکھا ہوا تھا۔

تقل کھول کر کمرے میں داخل ہوا۔ یہ شاید وہی کمرہ تھا جہاں اسمگل کی ہوئی شراب کے کرٹ رکھے جاتے تھے۔ اس وقت بھی یہاں کم از کم ڈھائی تین سو بوتلیں ضرور رہی ہوں گی۔ لیکن جوزف نے انہیں یونہی سرسری طور پر دیکھا تھا جیسے وہ مٹی کے تیل کی بوتلیں ہوں.... ایک طرف ایک آرام کرسی پڑی ہوئی تھی جس پر وہ نیم دراز ہو گیا۔ خود اسے حیرت تھی کہ آخر اسے ہوا کیا ہے۔ جس انجکشن کا ذکر جیمسن اور طاہر نے کیا تھا، کیا وہ اسی کا اثر تھا۔ شاید جوانی میں کبھی ایسی کیفیت محسوس کی ہو، جب شراب کی لت بھی نہیں لگی تھی۔

وہ اپنی اسی ذہنی کیفیت کا جائزہ لینے لگا۔ عام حالات میں وہ اپنے باس کے حکم سے ایک انچ بھی نہ سرک سکتا تھا.... لیکن اس وقت ایک ساتھی کو بے ہوش کر کے نکل بھاگا تھا اور ساتھی بھی اس سے کہہ رہا تھا کہ وہ عمران سے اجازت حاصل کیے بغیر رانا پیلس سے باہر قدم نہ نکالے.... تو کیا اس نے اپنے باس سے بیوفائی کی.... نہیں ہر گز نہیں۔ باس کے لئے تو وہ اب بھی جان دے سکتا تھا۔ لیکن یہ کیا کہ بس ایک عمارت تک محدود ہو کر رہ جاؤ۔ یہ ناممکن ہے۔

اس نے طویل سانس لی اور سیدھا ہو کر بیٹھ گیا۔ کیونکہ باہر سے قدموں کی چاپ سنائی دی تھی۔ پھر کسی نے دروازے پر ہلکی سی دستک دی۔ جوزف نے اٹھ کر دروازے کا بولٹ کرا دیا لیکن ہاتھ ہی اس کا ہاتھ بغلی ہولسٹر پر بھی چلا گیا تھا.... دروازہ کھول کر فیمنی اندر داخل ہوئی اور جوزف دروازے کے پاس سے ہٹ آیا۔ فیمنی نے بھی دروازہ بولٹ کر دیا تھا۔

”اور اب تم سناؤ، کیا قصہ ہے؟“ اس نے جوزف کو اوپر سے نیچے تک دیکھتے ہوئے پوچھا اور پھر شراب کے کریٹوں پر نظر ڈالی۔

”انہیں مت دیکھو۔“ جوزف مسکرا کر بولا۔ ”میں نے بہت دنوں سے چٹھی تک نہیں۔“
 ”اور ایسے نظر آرہے ہو.... میں یقین نہیں کر سکتی۔“

”مت یقین کرو۔“

”خیر، چھوڑو۔۔۔ میں نے سنا تھا کہ تم سمندر میں غرق ہو گئے ہو۔“

”بات کچھ ایسی ہی تھی لیکن بچ گیا۔“

”لیکن نگانا کہاں غائب ہو گیا؟“

”شاید وہ غرق ہی ہو گیا تھا۔“

”قصہ کیا تھا؟“

”میرے پاس کا بھی بزنس ایسا ہی ہے۔۔۔ بس اُن لوگوں سے ٹکراؤ ہو گیا تھا۔“

”اور اب پولیس تمہارے پیچھے ہے۔“

”ہرگز نہیں۔“ جوزف ہنس پڑا۔

”پھر کیا بات ہے؟“

”کاؤنٹر پر تفصیل میں جانے کے لئے نہیں ٹھہر سکتا تھا۔“

”تو اب کچی بات بتادو۔“

”کچی بات یہ ہے کہ فی الحال میں مردہ بنا رہتا چاہتا ہوں۔ اس کے لئے تمہارے علاوہ اور کوئی

نظر نہیں آیا تھا۔“

”اگر پولیس تمہارے تعاقب میں نہیں ہے تب تو یہ ممکن ہے۔ میں تمہیں ضرور پناہ دوں گی

لیکن اگر۔۔۔!“

”یقین کرو کہ پولیس میرے پیچھے نہیں ہے۔ تم مجھے جانتی ہو۔ میں نے کبھی اپنے کسی دوست

کو دشواری میں نہیں ڈالا۔“

”ہاں، یہ تو میں جانتی ہوں۔“

”بس تو پھر مجھ پر اعتماد کرو۔ صرف اتنے ہی دن ٹھہروں گا کہ ڈاڑھی اور مونچھیں کچھ اور

گھنی ہو جائیں۔“

”پھر کیا کرو گے؟“

”اپنے پاس کے کاروباری حریفوں کو راستے سے ہٹانا شروع کر دوں گا۔ نگانا تو غرق ہو ہی چکا۔“

”لیکن میں نے تو سنا تھا کہ تمہارا پاس بھی تمہارے ساتھ ہی غرق ہو گیا تھا۔“

”جب میں غرق نہیں ہو سکا تو وہ کیسے ہو جاتا۔“
 فیبی کسی سوچ میں پڑ گئی۔ پھر اسے غور سے دیکھتے ہوئے پوچھا۔ ”تمہارے لباس کا بزنس کیا ہے؟“
 ”جس!“

”خود لے جاتے ہو؟“

”ہاں خلیج فارس کے ایک پوائنٹ تک۔“

”وہاں سے کیا لاتے ہو؟“

”سونے کے علاوہ اور کیا لائیں گے؟“

”شراب نہیں لاسکتے؟“

”کس طرح؟“

”اٹلی کا ایک جہاز خلیج فارس ہی میں تمہارے حوالے کر دے گا۔“

”بزنس کس کا ہے؟ براہ راست تمہارا تو نہیں ہو سکتا۔“

”یہ نہیں بتاؤں گی کہ کس کا ہے؟“

”یہ معلوم کیے بغیر میرا لباس ہر گز تیار نہیں ہو گا۔“

”تب تو دشواری ہے.... خیر، جب تک رہنا چاہو، یہاں رہ سکتے ہو۔ لیکن اسی کمرے میں قیام

کرنا پڑے گا۔ یہاں ایک پٹنگ ڈلوادوں گی۔“

”کوئی بات نہیں۔“

”لیکن ان بوتلوں پر رحم کرنا۔ بڑی مہنگی پڑتی ہیں۔“

”سنو، اگر اس کی نوبت آئی تو پوری قیمت ادا کروں گا۔“

”مجھے اطمینان ہے۔“

”اور یہاں قیام و طعام کا معاوضہ بھی ادا کروں گا۔“

وہ مسکرائی اور باہر چلی گئی۔ جوزف نے پھر دروازہ بند کیا اور آرام کرسی پر لیٹ گیا۔

اس بار اونگھ ہی گیا تھا۔ دستک پر آنکھ کھلی اور وہ سیدھا ہو کر آنکھیں ملنے لگا۔

”کون ہے؟“ اُس نے اونچی آواز میں پوچھا۔

”میں ہوں.... کیا سو گئے؟“ باہر سے فیبی کی آواز آئی۔

جوزف نے اٹھ کر دروازہ کھولا۔ کھانے کی ٹرے فیسی کے ہاتھوں پر تھی۔

”اوہ.... تمہیں تکلیف ہوئی۔“ جوزف نے اُس کے ہاتھوں پر سے ٹرے اٹھاتے ہوئے کہا اور پیچھے ہٹ کر بولا۔ ”آؤ....“

فیسی نے کمرے میں داخل ہو کر دروازہ بولٹ کر دیا۔ جوزف، ٹرے اسٹول پر رکھ کر بیٹھ گیا۔
”ایک عورت آئی تھی اور تمہیں پوچھ رہی تھی۔ تھوڑی دیر بعد پھر آنے کو کہہ گئی ہے۔“
فیسی نے اطلاع دی۔

”عورت.... کون عورت....؟“ جوزف چونک پڑا۔ اس کا خیال جو لیانا فٹنر واٹر کی طرف گیا تھا۔
”اپنا نام نہیں بتایا تھا، اُس نے؟“ فیسی نے کہا۔

”کوئی سفید فام عورت تھی؟“

”نہیں، تھی تو ہی میں سے.... لیکن اتنی باوقار تھی کہ کیا بتاؤں، بس کہیں کی شہزادی لگتی تھی۔“

”ہی میں سے کیا مراد ہے؟ کیا کسی سیاہ فام نسل سے تعلق رکھتی تھی۔“

”ہاں۔“ فیسی سر ہلا کر بولی۔

”تو تم نے کیا کہا تھا، اس سے؟“

”یہی کہ تم فی الحال یہاں موجود نہیں ہو۔ میں نے سوچا پہلے تم سے اُس کے بارے میں کوئی بات کر لوں۔“

”تو گویا تم نے اس سے یہ کہا تھا کہ میں مقیم تو یہیں ہوں لیکن فی الحال موجود نہیں ہوں۔ اسی لئے وہ پھر آنے کو کہہ گئی ہے۔“

”ہاں، یہی بات ہے۔“

”تم نے اچھا نہیں کیا فیسی!“ جوزف نے اسامہ بنا کر بولا۔ ”میں نے تمہیں آگاہ کر دیا تھا کہ فی الحال میں مردہ ہی بنا رہنا چاہتا ہوں اور اسی اعتماد کے ساتھ تمہارے پاس آیا تھا کہ یہاں یہ ممکن ہوگا۔ ورنہ سر چھپانے کو بہت جگہیں تھیں۔“

”مجھے افسوس ہے جوزف! میرا خیال ہے اس عورت سے کوئی بھی جھوٹ نہیں بول سکتا۔“

”کیا مطلب....؟“

”عجیب سی شخصیت تھی۔ الفاظ میں بیان نہیں کر سکتی۔ تم جانتے ہو کہ میں کسی سے بھی

مرعوب نہیں ہوتی۔ لیکن اُس نے مجھے شدت سے متاثر کیا تھا۔ پہلے ہی ہلے میں سچی بات زبان سے نکل گئی۔“

”خیر....“ جوزف ٹھنڈی سانس لے کر بولا۔ ”میں دیکھوں گا کہ وہ کون ہے؟“

”تم کھانا تو کھاؤ.... ہاتھ کیوں روک لیا ہے؟“

”تم نے الجھن میں ڈال دیا ہے۔“

”اور تمہاری بدلی ہوئی شخصیت نے مجھے الجھن میں ڈال دیا ہے۔ تم اتنے چاق و چوبند کبھی نظر

نہیں آئے۔“

میں تو خود بھی حیرت زدہ ہوں اپنی حالت پر۔ جوزف نے سوچا۔ پھر اس سے بولا۔ ”ضروری تو

نہیں کہ آدمی ہمیشہ یکساں حالت میں رہے۔ مر جانے کے بعد میری صحت بالکل ٹھیک ہو گئی ہے۔“

”میں نے کہا تھا کھانا کھاؤ۔“

”بھوک ہی ازا دی ہے تم نے۔“ جوزف نے کہا اور کھانے کی طرف متوجہ ہو گیا۔

”خیر.... تم فکر نہ کرو۔ اب آئی تو کہہ دوں گی کہ تم واپس ہی نہیں آئے یا پھر یہ کہہ دوں گی

کہ میری لاعلمی میں مستقل طور پر یہاں سے چلے گئے ہو.... اور ایک اطلاعی تحریر چھوڑ گئے ہو۔

سو وہ تحریر تم ابھی دے دو۔“

”نہیں، میں ابھی اس پر مزید غور کروں گا۔“

”کیا تم اُسے جانتے ہو؟“

”نہیں.... یا پھر وہ کوئی شناسا ہی ہوگی۔ تمہیں کم از کم اس کا نام ضرور معلوم کر لینا چاہئے تھا۔“

”میں نے پوچھا تھا لیکن وہ ٹال گئی۔ کہنے لگی میں پھر آؤں گی۔“

”تم نے کہا تھا کہ وہ شہزادی جیسی لگتی تھی۔“

”بالکل شہزادی جیسی۔“

”اچھا تو اب تم جاؤ اور دیکھو کہ وہ کب آتی ہے۔ میں اُس سے ملوں گا۔“

”کوئی خطرے کی بات تو نہیں ہے؟“

”دیکھا جائے گا۔“

”خواہ مخواہ کوئی خطرہ مول مت لو۔ میں اب بھی اُسے ٹال سکتی ہوں۔ اسی تدبیر سے کہ تم

مجھے ایک خریدے دو۔“

”نہیں، میں اس سے ملوں گا۔ اپنی ذمہ داری پر اور تمہیں کوئی الزام نہ دوں گا۔“

فنی خالی برتنوں کی ٹرے اٹھا کر چلی گئی اور جوزف پھر دروازہ بند کر کے بیٹھ رہا۔

شکم پُری کے بعد پھر نیند کا حملہ ہوا لیکن یہ معمولی قسم کی نیند ہی تھی۔ اس میں شراب سے محروم، شراب زدہ اعصاب کو دخل نہیں تھا۔

پھر کسی کی دستک ہی پر نیند کا سلسلہ ٹوٹا تھا۔ وہ بوکھلا کر اٹھا اور نیم بیداری کے عالم میں دروازہ کھول دیا۔ لیکن دوسرے ہی لمحے میں لگنے والے ذہنی جھٹکنے نے اُسے پوری طرح بیدار کر دیا اور آنکھیں حیرت سے پھیل گئیں.... میڈیلینا اُس کے سامنے کھڑی عجیب انداز میں مسکرا رہی تھی۔ وہی میڈیلینا جو اُس پر اسرارِ آبدوز میں اس کی ہم سفر رہی تھی اور جس کے بارے میں عمران خیال ظاہر کر چکا تھا کہ وہ تھریسیا کے علاوہ اور کوئی نہیں ہو سکتی۔

”کیا تم مجھ سے اندر آنے کو بھی نہیں کہو گے؟“ اُس نے بڑے دلاویز انداز میں کہا.... اور جوزف اس طرح چونک پڑا جیسے ابھی تک کوئی خواب دیکھتا رہا ہو۔

”ضرور.... ضرور!“ وہ بوکھلا کر پیچھے ہٹتا ہوا بولا۔ میڈیلینا کمرے میں داخل ہو کر چاروں طرف نظریں دوڑانے لگی۔ پھر نگاہ شراب کے کریٹوں پر ٹھہر گئی۔

”کیا یہ سب تمہارے لئے ہیں؟“ اس نے بالآخر کریٹوں کی طرف اشارہ کر کے پوچھا۔

”ارے نہیں.... یہ تو.... یہ تو دوسرے کا مال ہے۔“ جوزف نے دانت نکال دیئے۔

”اپنی کیفیت بتاؤ۔ سنا تھا کہ تمہاری حالت خراب ہے۔“

”نہیں، اب بالکل ٹھیک ہوں۔“

”ان کریٹوں کے قریب تو ٹھیک ہی رہو گے۔“

”نہیں، یہ بات نہیں۔ جب سے مجھے ہوش آیا ہے۔ شراب کی طلب ہی نہیں محسوس ہوئی۔“

”مجھے دعائیں دو۔ لیکن نہیں۔ تم تو ایسے ہو کہ مجھے بیٹھنے کو بھی نہیں کہہ رہے۔ ہم ایک

دوسرے کے لئے اجنبی تو نہیں ہیں۔“

”اوہ.... در.... دراصل.... بیٹھو، بیٹھو۔“ اس نے آرام کرسی کی طرف اشارہ کیا اور اُس

کے بیٹھ جانے کے بعد خود بھی اسٹول کھسکا کر بیٹھ گیا۔ پھر بولا۔ ”تم نے یہ کیوں کہا تھا کہ مجھے

دعائیں دو۔“

”اس لئے کہ ایسے انجکشن ساری دنیا میں صرف میں ہی فراہم کر سکتی ہوں۔“

”خدا کی پناہ.... تو وہ تمہارا آدمی تھا؟“

اس نے سر کو اثباتی جنبش دی اور اُسے غور سے دیکھتی رہی۔

”لل.... لیکن....؟“

”حیران ہونے کی ضرورت نہیں۔ اگر میں تم لوگوں کی دشمن ہوتی تو تم اپنے ملک تک کیسے پہنچ سکتے؟“

”یہی تو میں بھی سوچتا ہوں۔ یقیناً باس کو اس سلسلے میں غلط فہمی ہوئی ہے لیکن انہیں کون

سمجھائے؟“

”اُس نے مجھے اس کا موقع ہی نہیں دیا۔ ورنہ میں خود سمجھا دیتی۔ لیکن اب اس کی غلط فہمی

رفع ہو جانی چاہئے۔ ورنہ اس کی زندگی خطرے میں پڑ جائے گی۔ اُسے سمجھانے کی کوشش کرو کہ

ہماری لڑائی تم سے نہیں بلکہ بڑی طاقتوں سے ہے۔“

”میں تو سمجھتا ہوں، مسی!“

”یہی غنیمت ہے کہ تم سمجھدار ہو۔“

”لیکن میرے سمجھدار ہونے سے کیا ہو گا۔“ جوزف نے حیرت سے کہا۔

”تم مجھے اس کی تلاش میں مدد دو گے۔“

”لیکن میں تو نہیں جانتا کہ وہ کہاں ہے؟“

”دونوں مل کر کوشش کریں گے تو معلوم ہو جائے گا۔“

”تم بہت مہربان ہو مسی!“

”بس تو پھر تیار ہو جاؤ۔“

”کیا ابھی چلنا ہے؟“

”ہاں، ابھی اور اسی وقت.... یہاں اس جگہ سے کمرے میں گھٹ کر رہ جاؤ گے۔“

”لیکن باہر نکلنے کا خطرہ کیسے مول لوں؟“

”اسی طرح جیسے یہاں تک آئے تھے۔“

”وہ تو پتا نہیں، کس طرح آگیا تھا۔ یہاں لوگ مجھے پہچانتے ہیں۔“

”تم اس کی فکر نہ کرو۔ یہ میری ذمہ داری ہے۔“
 ”اچھا متی! میں نیچے جا کر فیٹی کا حساب صاف کر آؤں۔“
 ”اس کی بھی ضرورت نہیں۔ میں پہلے ہی حساب بیاق کر چکی ہوں۔“
 ”بس تو پھر اٹھ ہی جاؤں۔“ جوزف نے کہا۔



وہ چھوٹی سی تجربہ گاہ ساحل سمندر کے ایک ویران علاقے میں واقع تھی۔ یہاں مچھلیوں کی افزائش نسل سے متعلق کام ہوتا تھا۔ مختلف قسم کے تجربات کیے جاتے تھے۔ جاپانی ماہرین کی نگرانی میں یہاں ایسے صدف پیدا کرنے کے امکانات کا جائزہ بھی لیا جاتا تھا، جن سے موتی نکلتے ہیں۔
 بڑی بڑے سکون جگہ تھی۔ دور دور تک کسی دوسری عمارت کا وجود نہیں تھا۔ اس تجربہ گاہ میں کام کرنے والے اوقات کار کے اختتام پر اپنی اپنی قیام گاہوں کی طرف روانہ ہو جاتے تھے لیکن ایک جاپانی ماہر اوشیدا وہیں رہتا تھا۔ لہذا رات کو بھی اس عمارت کی کئی کھڑکیاں روشن نظر آتی تھیں۔
 اوشیدا کے علاوہ ایک چوکیدار بھی تھا جو رات کو پہرہ دینے کی بجائے لمبی تان کر سوتا تھا اور اوشیدا اس سے لاعلم بھی نہیں تھا اور لاعلم ہوتا بھی کیسے، جب کہ وہ خود ہی اُسے رات کے کھانے کے بعد سلا دیا کرتا تھا۔

اوشیدا اپنا کھانا خود ہی پکایا کرتا تھا اور اس کا معمول تھا کہ رات کے کھانے کے بعد چوکیدار کو اپنی بنائی ہوئی چائے کا ایک کپ ضرور پلاتا تھا۔ اس چائے کے پیتے ہی چوکیدار پر نیند کا غلبہ ہوتا تھا اور اُسے بھی اس چائے کی ایسی چاٹ پڑی تھی کہ سرشام ہی اس کی طلب محسوس ہونے لگتی تھی۔ رات کے کھانے کے بعد خود ہی اس جگہ پہنچ جاتا تھا جہاں اوشیدا اپنا کھانا تیار کیا کرتا تھا۔
 چوکیدار چائے پی کر چلا جاتا اور اپنی کوٹھری میں پہنچ کر ڈھیر ہو جاتا۔ کچھ دیر بعد اوشیدا بھی باہر نکلتا اور اس کا اطمینان کر لینے کے بعد کہ چوکیدار سو گیا ہے وہ موٹر سائیکل اٹھاتا تھا اور عمارت کو مقفل کر کے ساحل کے بالکل ہی ویران حصے کی طرف نکل جاتا تھا۔

اُس کے دوسرے ساتھیوں کو اس کی ان مصروفیات کا علم نہیں تھا۔ آج بھی اُس نے معمول کے مطابق موٹر سائیکل سنبھالی تھی اور عمارت کو مقفل کر کے نکلا چلا گیا تھا۔ رات کے نو بجے تھے اور فضا میں پُر شور موجوں کے ساحل سے ٹکرانے کی آواز کے علاوہ اور کسی قسم کی کوئی آواز

نہیں پائی جاتی تھی۔ لیکن اب اس میں موٹر سائیکل کے انجن کا شور بھی شامل ہو گیا تھا۔
 موٹر سائیکل کی رفتار تیز نہیں تھی۔ تھوڑی دیر بعد اس نے ایک پوائنٹ پر روشنی کے
 اشارے دیکھے اور اسی جانب بڑھتا چلا گیا۔ یہ اشارے ایک موٹر بوٹ سے ہوئے تھے۔ اُس کے
 قریب پہنچ کر اُس نے موٹر سائیکل روکی اور اتر کر موٹر بوٹ کی سیدھ میں جا کھڑا ہوا۔ یہاں
 سندرہ سکون تھا.... اس نے مخصوص انداز میں اپنے ہاتھ ہلائے اور موٹر بوٹ سے سرچ لائٹ
 کی روشنی اس پر پڑی اور اُس نے پھر کسی قسم کا اشارہ کیا۔ اس بار موٹر بوٹ آہستہ آہستہ خشکی کی
 طرف بڑھنے لگی۔ اور پھر وہ اتنی قریب آگئی کہ اوشیدا بہ آسانی اس پر چڑھ گیا۔ موٹر سائیکل اس
 نے کنارے ہی پر چھوڑ دی تھی.... موٹر بوٹ کا رخ موڑ دیا گیا۔

ذرا دیر بعد وہ خاصی تیز رفتاری سے جنوب کی طرف چلی جا رہی تھی۔ اوشیدا خاموش بیٹھا
 رہا۔ کشتی پر دو افراد اور بھی تھے لیکن وہ آپس میں بھی گفتگو نہیں کر رہے تھے۔ یہ سفر قریباً بیس
 منٹ تک جاری رہا تھا۔ اوشیدا کے انداز سے معلوم ہوتا تھا یہ سفر اُس کے لئے کوئی نئی بات نہ ہو،
 کیونکہ موٹر بوٹ کے رکتے ہی وہ اس پر سے چھلانگ لگا کر خشکی پر آیا تھا۔ اور ایک طرف چل پڑا
 تھا۔ اور موٹر بوٹ پر موجود افراد میں سے کسی نے بھی اپنی جگہ سے جنبش تک نہیں کی تھی۔
 ریت کی مختصر سی پٹی طے کر کے وہ اس پتھرلی چڑھائی پر چڑھنے لگا، جس نے کہیں کہیں اچھی
 خاصی پہاڑیوں کی سی شکل اختیار کر لی تھی اور اب ایک چھوٹی سی ٹارچ اُس کے ہاتھ میں روشن
 تھی، جس کی مدد سے وہ اپنے راستوں کا تعین کر رہا تھا۔

تھوڑی دیر بعد وہ ایک ایسی عمارت کے سامنے کھڑا نظر آیا، جس کی ساری کھڑکیاں روشن
 تھیں۔ وہ آگے بڑھا۔ برآمدے میں ایک کتے نے اس کا استقبال کیا تھا لیکن وہ اس پر جھپٹا نہیں تھا
 بلکہ ہلکی سی غراہٹ کے ساتھ اُس کے قدموں میں لوٹنے لگا تھا۔

دروازہ کھلوانے کے لئے اُسے دستک بھی نہیں دینی پڑی تھی۔ دروازہ خود بخود کھلا تھا اور وہ
 کسی ہچکچاہٹ کے بغیر اندر چلا گیا تھا۔

راہداری کے سرے پر پہنچتے ہی کسی نے کہا۔ ”روم نمبر گیارہ، مسٹر اوشیدا!“ وہ بائیں جانب
 مڑ گیا اور اسی راہداری کے تیسرے دروازے پر پہنچ کر رک گیا۔ ہلکی سی دستک دی۔
 ”پلیز.... کم ان....“ اندر سے ایک نسوانی آواز آئی۔

اوشید اور واژه کھول کر اندر داخل ہوا۔ سامنے بڑی سی میز پر ایک سیاہ فام آدمی چپت پڑا ہوا تھا اور اُس کے قریب ایک سیاہ فام عورت بھی کھڑی تھی۔

”مسٹر اوشیدا“ اس نے سیاہ فام مرد کی طرف اشارہ کر کے کہا۔ ”اس کا خون ٹیسٹ کر کے بتاؤ کہ اسے آری تھری کتنی مقدار میں دیا جاسکتا ہے؟“

اوشیدانے سر کو جنبش دی اور بائیں طرف والی میز پر رکھے ہوئے آلات کی طرف متوجہ ہو گیا۔ لیکن پھر آلات کی جانب جانے کی بجائے اس میز کی طرف بڑھا جس پر سیاہ فام آدمی لیٹا ہوا تھا۔ اُس نے جھک کر اس کا جائزہ لیا اور پلکیں اٹھا اٹھا کر آنکھیں دیکھیں۔

”کیا یہ کسی نشہ آور دوا کے زیر اثر ہے؟“ اس نے سیاہ فام عورت سے پوچھا۔

عورت نے سر کو اثباتی جنبش دی۔

”تب تو فوری طور پر میں کچھ نہیں کر سکتا۔“ اوشیدانے کہا۔

”کیوں نہیں کر سکتے؟“

”جب تک کہ اُس کے سسٹم سے نشے کے اثرات زائل نہ ہو جائیں، ٹسٹنگ کے لئے خون لینا

بیکار ہوگا۔“

”تب تو خاصا وقت درکار ہوگا۔“

”یہی بات ہے۔“

”خیر انتظار کیا جائے گا۔“

”لیکن میں ایک گھنٹے سے زیادہ نہیں ٹھہر سکوں گا۔“

”کیا مطلب؟“

”انچارج جانتا ہے۔“ اوشیدانے لاپرواہی سے کہا۔

عورت نے مڑ کر دیوار سے لگے ہوئے سوئچ بورڈ کے ایک سوئچ پر انگلی رکھ دی۔ دوسرے

ہی لمحے میں ایک آواز گونجی۔ ”ہیلو....!“

”مارک.... میں میڈیلینا ہوں۔“ عورت نے اونچی آواز میں کہا۔

”لیس، مادام!“

”مسٹر اوشیدا کہہ رہے ہیں کہ وہ ایک گھنٹے سے زیادہ نہیں ٹھہر سکتے۔ لیکن اس میں ابھی خاصا

وقت صرف ہو گا۔“

”مسٹر اوشیدا اٹھیک کہتے ہیں، مادام! ان کی زیادہ دیر غیر حاضری نامناسب ہو گی۔“ آواز آئی۔
”تو پھر کوئی متبادل انتظام ہونا چاہئے۔“

”صرف مسٹر اوشیدا ہی آر۔سی۔ تھری کے اسپیشلسٹ ہیں اور کوئی یہ کام نہیں کر سکے گا۔“
”مجھے جلدی ہے۔“

”مسٹر اوشیدا کو میرے پاس بھیج دیجئے۔“

”عورت نے اوشیدا کی طرف دیکھا اور وہ سر کو جنبش دے کر کمرے سے نکل آیا اور دائیں جانب مڑ کر سیدھا چلتا رہا۔ پھر راہداری کے اختتام پر رک گیا۔
”پلیز.... کم ان، مسٹر اوشیدا!“ راہداری میں آواز گونجی اور وہ ایک کمرے کا دروازہ کھول کر اندر داخل ہوا۔

سامنے ایک قد آور اور توانا سفید فام آدمی کھڑا تھا۔ اُس نے آگے بڑھ کر اوشیدا سے مصافحہ کیا۔
”کیا قصہ ہے، مسٹر مارک؟“ اوشیدا نے پوچھا۔

”اس عورت نے دشواری میں ڈال دیا ہے۔“ مارک آہستہ سے بولا۔
”میں نے اسے پہلے کبھی نہیں دیکھا۔“

”مادام ٹی تھری بی کی پرسنل اسسٹنٹ ہے۔ تمہیں رکنا ہی پڑے گا۔ مسٹر اوشیدا۔“
”سوال ہی نہیں پیدا ہوتا۔ سرکاری لیب میرے چارج میں ہے ناممکن ہے کہ رات بھر خالی پڑی رہے۔ چوکیدار بھی صبح سے پہلے بیدار نہیں ہو گا۔“
”واقعی دشواری آپڑی ہے۔“

”یہ کام کل شب کو بھی ہو سکتا ہے۔ اس وقت تک ڈرگ کے اثرات خون سے پوری طرح زائل ہو چکے ہوں گے۔ آر۔سی۔ تھری کی مقدار کے لئے خون کی ٹسٹنگ ہنسی کھیل نہیں ہے۔“

”میں سمجھتا ہوں۔“ وہ سر ہلا کر بولا۔ ”اچھا تم یہیں ٹھہرو۔ میں خود جا کر اُسے سمجھاتا ہوں۔“
وہ کمرے سے نکل کر اس کمرے کی طرف بڑھ گیا جہاں میڈیلینا تھی۔

”کیا کہہ رہا ہے؟“ میڈیلینا نے اُسے دیکھ کر پوچھا۔

”وہ ایک گھنٹے سے زیادہ نہیں رک سکتا، مادام! سرکاری لیب کا انچارج ہے اور لیب ہی کے ایک

حصے میں رہتا بھی ہے۔ چوکیدار کو نشہ آور چائے پلوا آتا ہے۔ اگر اسی وقت واپس نہ گیا تو ڈیوٹی پر آنے والوں کو یلب مقفل ملے گی۔“

”تب تو واقعی دشواری ہوگی۔“ میڈیلینا کچھ سوچتی ہوئی بولی۔ ”میں دراصل یہ کام اپنی موجودگی میں کرانا چاہتی ہوں۔ جانتے ہو یہ کون ہے؟“

اُس نے میز پر بیہوش پڑے ہوئے سیاہ قام آدمی کی طرف اشارہ کیا تھا۔

”نہیں، مادام!“

”عمران کا باڈی گارڈ جوزف گلوٹا ہے۔ میں اسے آر سی تھری کا انجکشن دلوانا چاہتی ہوں۔“

”یہ کام میں خود اپنی نگرانی میں کر سکتا ہوں۔“

”مجبوراً یہی کرنا پڑے گا۔ بات صرف آر سی۔ تھری ہی تک نہیں رہے گی۔ اس کے بعد اسے روم اکیو۔ پی دیا جائے۔“

”یہ انجکشن میرے پاس نہیں ہے۔“

”میں فراہم کر دوں گی۔“

”اس کے بارے میں جانتا بھی نہیں ہوں۔ میرے لئے بالکل نیا نام ہے۔“

”آر سی۔ تھری تو آدمی کو اپنی شخصیت کے احساس سے عاری کر دیتا ہے۔“

”جی ہاں، میں جانتا ہوں۔“ مارک نے کہا۔

”اور دوسرا انجکشن روم اکیو۔ پی اس میں ایک نئی حس پیدا کرے گا۔ شکاری کتوں کی سی حس۔ اس طرح وہ خود ہی اپنے مالک کو ڈھونڈ نکالے گا۔“

”یعنی اپنی شخصیت کے احساس سے عاری ہو جانے کے بعد شکاری کتا بن جائے گا۔“

”صرف کارکردگی کے اعتبار سے۔ کتوں کی طرح بھونکے گا نہیں۔ تم اُسے کسی کی بھی بو پر لے سکو گے۔“

”میں نہیں سمجھا۔“

”اگر یہاں سے تمہارا کوئی قیدی فرار ہو جائے تو تم اس کا استعمال کیا ہو الباس اسے لنگھا کر مفرور کی تلاش میں روانہ کر سکو گے۔ وہ اسے کسی کھوجی کتے ہی کی طرح ڈھونڈ نکالے گا۔“

”کمال ہے، مگر میں اس سے لاعلم ہوں۔“

”حال ہی کی ایجاد ہے۔“

”آپ مطمئن رہیں۔ میں اپنی نگرانی میں سارے کام کراؤں گا۔“

”لیکن بہت دیر ہو جائے گی۔ خیر تو سنو جب بھی آر سی تھری کا انجکشن لگ سکے۔ اُس کے

ٹھیک آٹھ گھنٹے بعد رومانیوپی کا انجکشن دیا جائے گا۔“

”یہ کام تو ابھی شروع کر لیا جاسکتا ہے۔“ مارک نے کہا۔ ”پلاسٹک میک اپ کا ماہر موجود ہے۔“

”ٹھیک ہے۔ تو اسی سے ابتدا کرو۔“ میڈیلینا نے کہا۔

”میں ابھی آیا۔“ کہتا ہوا وہ دروازے کی جانب بڑھا ہی تھا کہ عجیب سی آواز پوری عمارت میں

گونجنے لگی اور وہ اچھل پڑا۔

”کیا بات ہے؟“ میڈیلینا نے اُسے گھورتے ہوئے سوال کیا۔

”کوئی غلط طریقے سے عمارت میں داخل ہوا ہے۔“ مارک نے کہا اور تیزی سے بائیں جانب

والے سوئچ بورڈ کی طرف بڑھا۔ میڈیلینا کی نظر اُسی پر تھی۔ مارک نے سوئچ بورڈ پر ایک سوئچ

اُن کیا۔ اور اسی کے قریب دیوار پر ایک اسکرین روشن ہو گئی۔ اسکرین پر کسی عمارت کا پلان نظر

آ رہا تھا۔ میڈیلینا بھی مارک کے قریب ہی آکھڑی ہوئی۔

عمارت میں گونجنے والا شور اب تھم چکا تھا۔

”یہ دیکھئے۔“ مارک نے اسکرین کی طرف اشارہ کیا۔ ایک ننھا سا تاریک نقطہ اسکرین پر آہستہ

آہستہ حرکت کر رہا تھا۔

”کون ہو سکتا ہے؟“

”ابھی پکڑا جائے گا۔ وہ چھت پر ہے۔“ مارک نے کہا۔

”تم خود دیکھو۔ اُس کے علاوہ اور کوئی نہ ہو گا۔“

”آپ غالباً عمران کی بات کر رہی ہیں۔۔۔ لیکن یہاں کئی بار ایسا ہو چکا ہے۔ اس دیرانے میں

تباہات دیکھ کر بہترے آپے سے باہر ہو جاتے ہیں۔ دیواروں پر کمندیں ڈال کر چھت پر چڑھتے

نہ اور پکڑے جاتے ہیں۔ وہ دیکھئے۔۔۔ ہماری سکیورٹی کے لوگ بھی حرکت میں آگئے ہیں۔“

اسکرین پر کچھ اور بھی متحرک نقطے آنے لگے تھے لیکن وہ پہلے نقطے سے بہت فاصلے پر تھے۔

میڈیلینا کی نگاہ اسکرین پر جمی ہوئی تھی۔ پلان میں پہلے سے داخل ہونے والا نقطہ بہت ہی پنے تلے

انداز میں حرکت کر رہا تھا اور دوسرے نقطوں سے اس کا فاصلہ کم ہونے کی بجائے بڑھتا ہی جا رہا تھا۔
 ”یہ عمران کے علاوہ اور کوئی نہیں ہو سکتا۔“ دفعتاً اس نے کہا اور دروازے کی طرف بڑھتی ہوئی بولی۔ ”مجھے دیکھنے دو۔“

”ٹھہریے مادام!“ وہ زور سے چیخا۔ ”شاید اس نے پلان کیمرہ تباہ کر دیا۔“
 میڈیلینا نے مڑ کر دیکھا۔ اسکرین تاریک ہو چکی تھی۔ وہ پھر پلٹ آئی اور مارک سے بولی۔
 ”یہیں ٹھہرو۔ بالکل ایسے بن جاؤ جیسے اُس کی موجودگی سے لاعلم ہو۔“
 ”لیکن سیکوریٹی گارڈز اُس کے پیچھے ہیں۔“

”اگر وہ اس وقت بھی ہاتھ نہ آیا تو میں نہیں کہہ سکتی کہ کیا ہو گا۔“
 ”اگر یہ عمران ہی ہے تو بچ کر نہیں جاسکے گا۔ آپ مطمئن رہئے۔“ مارک بولا۔
 ”کیا یہ ہماری نجی عمارت ہے؟“ تھریسیا نے طنزیہ لہجے میں پوچھا۔

”نہیں مادام! سرکاری ہے اور یہاں ایک پروجیکٹ ہماری نگرانی میں چل رہا ہے۔“
 ”تو پھر کسی غلط فہمی میں نہ رہنا۔ عمران نے اس عمارت میں داخل ہونے سے قبل اس کا پلان حاصل کر لیا ہو گا۔ پلان کیمرے کا ناکارہ ہو جانا بھی اسی بات پر دلالت کرتا ہے۔ ورنہ کسی معمولی چور کو کیا معلوم کہ پلان کیمرہ کہاں پوشیدہ ہے؟“

”خدا کی پناہ! یہاں تک میرا ذہن پہنچا ہی نہیں تھا۔“
 ”وہ سیکوریٹی گارڈز کے ہاتھ نہیں آئے گا۔“ میڈیلینا نے کہا۔ کچھ سوچتی رہی پھر بولا۔
 ”یہاں کی روشنی بجھا دو اور یہیں ٹھہر کر اس کا انتظار کرو۔“
 ”لیکن کیا ضروری ہے کہ وہ اسی کمرے میں آئے؟“

”وہ اس کی تلاش میں یہاں آیا ہے۔“ میڈیلینا بیہوش جوزف کی طرف ہاتھ اٹھا کر بولی۔ ”اب میں یہ سوچنے پر مجبور ہوں کہ اُس نے جوزف کی نقل و حرکت پر نظر رکھی تھی۔ ویسے تم بے فکر رہو۔ یہ شخص بھی یہاں کے ریکارڈز کے مطابق مرچکا ہے۔“
 ”میں نہیں سمجھا۔“

”عمران کے ساتھ ہی یہ بھی غرق ہوا تھا۔“
 ”تب تو مجھے جوابدہی کا خدشہ نہیں ہونا چاہئے۔“

”اوشید اکو یہاں سے نکال آؤ۔“ میڈیلینا نے کہا۔

”بہت بہتر۔“ مارک نے کہا اور کمرے سے باہر آگیا۔ اس دوران میں خود میڈیلینا نے کمرے

میں اندھیرا کر دیا تھا۔ مارک تیزی سے چلتا ہوا اُس کمرے میں پہنچا، جہاں اوشید اکو چھوڑ گیا تھا۔

”تم فوراً چلے جاؤ۔“ مارک نے اُس سے کہا۔

اوشید اٹھ کھڑا ہوا لیکن مارک کے چہرے پر نظر آنے والی سراسیمگی اس سے پوشیدہ نہ رہ سکی۔

”کیا بات ہے، مسٹر مارک! تم کچھ پریشان نظر آرہے ہو؟“

”کوئی خاص بات نہیں۔ اُوپر کا کوئی موجود ہو تو یہی کیفیت ہوتی ہے۔ بس تم نکل ہی جاؤ۔

کل شب کو دیکھا جائے گا۔“

اوشید اکرے سے نکل گیا اور مارک کھڑا سوچتا رہا کہ اب اسے کیا کرنا چاہئے۔ وہ یہاں کے

پروجیکٹ میں مشیر کی حیثیت رکھتا تھا۔ بظاہر مغربی جرمنی کا فرستادہ اور باطن زریو لینڈ کا ایجنٹ

بھی تھا۔ لیکن ابھی تک اُسے کوئی ایسا واقعہ پیش نہیں آیا تھا جس کی بناء پر اُس کی دونوں حیثیتیں

آپس میں متصادم ہوتیں۔ عمران کے سلسلے میں اسے شروع ہی میں آگاہ کر دیا گیا تھا اور اُس کے

پاس اُس کی تصویر بھی تھی لیکن اس کی تلاش میں اُسے عملی حصہ نہیں لینا پڑا تھا۔ محض اُس سے

ہوشیار رہنے کے لئے اُس کی تصویر اس تک بھی پہنچادی گئی تھی اور اب اس عورت میڈیلینا کی

وجہ سے وہ بھی خواہ مخواہ ملوث ہو گیا تھا۔

دفعاً کسی نے دروازے پر دستک دی اور وہ اچھل پڑا۔ باہر سے آواز آئی۔ ”میں اوشید اہوں،

مسٹر مارک!“

وہ دانت پیس کر رہ گیا۔ پھر آگے بڑھ کر دروازہ کھولتے ہوئے پوچھا۔ ”تم ابھی تک یہیں ہو؟“

”اوہ، دیکھو! ٹائیگر کو کیا ہوا ہے؟ جب میں آیا تھا تب تو ٹھیک تھا حسب معمول میرا استقبال کیا

تھا۔“ اوشید اگھبرائے ہوئے انداز میں بولا۔

”کیا ہوا، ٹائیگر کو؟“

”لان پر بے حس و حرکت پڑا ہوا ہے۔“

”اوہ... نہیں کہاں؟“ مارک نے کہا اور مضطربانہ انداز میں کمرے سے نکل آیا۔ اوشید اُسے

باہر لایا تھا۔ لان پر ایک جگہ وہی کتا پڑا ہوا نظر آیا جس نے اوشید اکی آمد پر اس کے قدموں میں

لوٹیں لگائی تھیں۔

”کیا یہ مر گیا؟“ مارک بے ساختہ اس پر جھکتا ہوا بولا۔

”نہیں، میرا خیال ہے کہ.... اوہ.... کہیں کسی نے اُسے بے ہوش تو نہیں کر دیا۔“ اوشیدا

چوکنہ ہو کر بولا۔

”جاؤ.... تم چلے جاؤ۔“ مارک جھلا کر بولا۔

”مم.... میں جا رہا ہوں۔“ اوشیدا نے کہا اور تیزی سے ساحل کی طرف چل پڑا۔

مارک کتے کو گود میں اٹھانے کی کوشش کر رہا تھا۔ اچانک اُس نے نامی گن کی تڑتڑاہٹ

سنی.... اور اچھل پڑا۔ پھر کتے کو وہیں چھوڑ دینا پڑا تھا۔ نامی گن کی فائرنگ کی آواز عمارت سے

آئی تھی۔ تو پھر کیا یہ عقلمندی ہوتی کہ وہ دوبارہ عمارت ہی میں داخل ہونے کی کوشش کرتا۔ اس

نے عمارت کی طرف دیکھا اور سناٹے میں آگیا۔

پوری عمارت تاریک نظر آرہی تھی۔ شاید مین سوئچ آف کر دیا گیا تھا۔ کیا یہ کوریٹی گارڈز نے

یہ قدم اٹھایا ہوگا؟ سوال ہی نہیں پیدا ہوتا۔ اندھیرے میں وہ چور کو کس طرح پکڑیں گے؟ ایک

بار پھر نامی گن کا برسٹ مارا گیا اور اس نے یہی مناسب سمجھا کہ سینے کے بل لیٹ کر ساحل کی

طرف ریٹگنا شروع کر دے۔

تھوڑی ہی دور چلا ہوگا کہ کوئی مخالف سمت سے آتا دکھائی دیا۔ اس کا ہاتھ کوٹ کی اندرونی

جیب میں چلا گیا جس میں اعشاریہ دو پانچ کا پستول موجود تھا لیکن قبل اس کے کہ پستول نکالنا اس

دھندلے سائے نے آہستہ سے اس کا نام لے کر آواز دی۔

”اوہ.... اوشیدا!“ وہ طویل سانس لے کر رہ گیا۔ پھر تیزی سے اٹھا تھا۔ ”تم پھر واپس

آگئے۔“ وہ اس کے علاوہ اور کچھ نہ کہہ سکا۔

”میڈیلینا کشتی پر موجود ہے۔“ اوشیدا نے کہا۔ ”اور تمہیں بلا رہی ہے۔“

”تہا ہے؟“ مارک نے پوچھا۔

”ہاں، تہا ہی ہے۔ جلدی کرو۔“

وہ بہت تیزی سے ساحل پر آئے تھے اور کشتی پر چڑھ گئے تھے۔ مارک نے میڈیلینا کی آواز سنی

وہ اس کا نام لے کر خیریت دریافت کر رہی تھی۔

”میں ٹھیک ہوں، مادام! لیکن ٹائیگر شاید اب مر ہی جائے۔“

”نکل چلو، فی الحال یہاں تمہاری موجودگی مناسب نہ ہوگی۔“

”پتا نہیں وہاں کیا ہو رہا ہے؟“ مارک بولا۔ ”میں نے دوبار ٹائی گن کی فائرنگ سنی تھی۔“

میڈیلینا کچھ نہ بولی۔ موٹر بوٹ حرکت میں آگئی تھی۔ اوشیدا کو ٹھیک اس جگہ اتارا گیا جہاں موٹر سائیکل چھوڑ کر اُس نے موٹر بوٹ کا سفر اختیار کیا تھا۔

”کل کا کیا پروگرام ہے؟“ اوشیدا نے مارک سے پوچھا اور مارک میڈیلینا کی طرف دیکھنے لگا۔

”کل کا کوئی پروگرام نہیں۔“ میڈیلینا نے کہا۔ ”تا اطلاع ثانی تم وہیں ٹھہرو گے، جہاں تمہارا

قیام ہے۔“

اوشیدا نے سر کو جنبش دی اور موٹر سائیکل کی طرف بڑھ گیا۔ کشتی پھر اسی جانب موڑ دی گئی، جدھر سے آئی تھی۔

”اب مجھے کیا کرنا ہو گا مادام؟“ مارک نے میڈیلینا سے پوچھا

”فی الحال تم میرے ساتھ چلو گے۔“

مارک خاموش ہو گیا۔



عمران کو یقین تھا کہ اب تھریسیا جوزف پر ہاتھ ڈالنے کی کوشش کرے گی۔ اس لئے وہ اس کی طرف سے غافل نہیں رہا تھا لیکن اس کے باوجود بھی تھریسیا پر قابو پالینے کی کوئی گھات سمجھ میں نہیں آئی تھی۔ وہ میڈیلینا ہی کے روپ میں اس مہم پر نکلی تھی اور یہی چیز عمران کو محتاط رہنے پر مجبور کرتی رہی تھی۔ آخر اس روپ میں کیوں جو عمران کا جانا پہچانا تھا۔

بہر حال، مختلف مراحل سے گزرتا ہوا وہ اُس عمارت تک جا پہنچا تھا جہاں جوزف کو بے ہوش کر کے لے جایا گیا تھا۔۔۔ عمارت کے پلان سے واقفیت حاصل کرنے کے بعد اُس نے تنہا ہی وہاں جا گھسنے کا پروگرام بنالیا تھا۔ لیکن اُسے اس کا علم نہیں تھا کہ رکھوالی کے کسی کتے سے بھی سابقہ پڑے گا۔ بہر حال اُس کے سلسلے میں ڈارٹ گن کام آئی تھی۔ جیسے ہی اُس نے اس پر ہتھ مارا لگائی تھی، نشہ آور ڈارٹ کا شکار ہو گیا تھا۔

عمران یہ بھی جانتا تھا کہ جیسے ہی چھت پر پہنچے گا خطرے کے الارم کی آواز عمارت میں گونجنے

لگے گی اور یہی نہیں بلکہ چھت پر نصب شدہ کیمرہ نیچے والوں کو اُس کی نقل و حرکت سے بھی آگاہ کر رہا ہے گا۔ لہذا اوپر پہنچ کر اُس نے جلد از جلد پلان کیمرے کو ناکارہ کر دینے کی کوشش کی تھی۔ اس مرحلے سے بھی گزر جانے کے بعد اس نے سیکوریٹی گارڈز کی طرف توجہ دی تھی۔ ان سے تصادم نہیں کرنا چاہتا تھا کیونکہ وہ اپنے ہی تھے۔ اُن کے فرشتوں کو بھی علم نہ ہو گا کہ خود انہی کے درمیان کس قسم کے مجرم پوشیدہ ہیں۔

بہر حال انہیں بھی بڑی تدبیروں سے ڈارٹ گن کا نشانہ بنا کر بیہوش کیا تھا۔ ایک کو تو دوڑ کر سنبھالنا پڑا تھا۔ ورنہ وہ چھت سے نیچے ہی جا گرا ہوتا۔

بہزار دشواری نیچے پہنچا تو ہر طرف اندھیرا تھا۔ بس پھر جہاں تھا وہیں رک گیا۔ تھوڑی دیر بعد اُس جگہ فرش پر زور زور سے پاؤں مار کر ایک طرف ہٹ گیا۔ توقع تھی کہ اس کا کوئی رد عمل ضرور ظاہر ہو گا۔ لیکن کہیں سے ہلکی سی آواز بھی نہ آئی۔

پھر اس نے جیب سے پنسل نارچ نکالی تھی اور روشنی کی ایک لکیر کے سہارے راستے کا تعین کر کے آگے بڑھنے لگا تھا۔ اسی طرح اس نے پوری عمارت چھان ماری تھی۔ لیکن جوزف کے علاوہ اور کوئی ہاتھ نہیں آیا تھا اور وہ بھی بیہوش پڑا ہوا تھا۔

پھر اُس ڈھائی من کی لاش کو کندھے پر لا کر کئی فرلانگ پیدل چلنا پڑا تھا۔۔۔ اور عمران کی آنکھوں میں تارے رقص کرنے لگے تھے۔

اور اب جوزف ایک آرام کرسی پر پڑا چھت کو اس طرح تکے جا رہا تھا جیسے ابھی ابھی چھت سے ٹپکا ہو۔ سامنے عمران کھڑا اسے گھورے جا رہا تھا۔

آخر جوزف بھرائی ہوئی آواز میں بولا۔ ”کچھ سمجھ میں نہیں آتا باس!“

”کیا اب بھی تیرا یہی دل چاہتا ہے کہ مجھے چھوڑ کر کہیں اور چلا جائے؟“ عمران نے ڈپٹ کر پوچھا۔

”نہیں باس! پیدا کرنے والے کی قسم اب ایسا کوئی خیال دل میں نہیں ہے۔ میری سمجھ میں

نہیں آتا کہ مجھے کیا ہو گیا تھا؟“ وہ دونوں ہاتھ پھیلا کر بولا۔

”تو پھر وہ اُسی انجکشن کا اثر تھا۔“

”لیکن اب میری سمجھ میں نہیں آتا کہ میں کیا کروں؟“

”ہو میو پیٹھی۔“ عمران ہاتھ اٹھا کر بولا۔

”نہیں، باس! اس سے متنفر ہو جانے کے لئے میں کوئی دوا نہیں کھاؤں گا۔ بس مجھے یوں ہی مرنے دو۔“

”یہ تو فی کی باتیں مت کرو۔“

اتنے میں کسی نے دروازے پر دستک دی اور عمران چونک پڑا۔ کیلی گراہم کے علاوہ اور کوئی اس قیام گاہ سے واقف نہیں تھا۔

دروازے کی طرف بڑھتے ہوئے اس نے بغلی ہو لستر پر ہاتھ رکھ لیا تھا۔ آج کل اس ہو لستر میں ریوالور کے بجائے ڈارٹ گن رہتی تھی۔ پتا نہیں کب اپنے ہی آدمیوں سے مڈ بھیڑ ہو جائے.... اور اسے اُن پر بھی گولی ہی چلانی پڑے۔ لہذا ڈارٹ گن ہی مناسب تھی۔

”کون ہے؟“ اس نے دروازے کے پاس پہنچ کر اونچی آواز میں پوچھا۔

”کیلی....!“ باہر سے آواز آئی۔

عمران نے دروازہ کھول دیا لیکن دوسرے ہی لمحے میں وہ بغلی ہو لستر سے ڈارٹ گن بھی نکال چکا تھا اور یہ اس لئے ہوا تھا کہ اُسے کیلی گراہم کے پیچھے دو افراد بھی نظر آئے تھے۔ اُن میں سے ایک نے کیلی کی کمر سے ریوالور کی نال لگا رکھی تھی۔ دوسرا اُس کے پیچھے تھا۔

عمران نے پہلے اسی کو نشانہ بنایا.... اور وہ جیب میں ہاتھ ڈالتے ڈالتے ڈھیر ہو گیا۔ لیکن دوسرا آدمی جس نے کیلی کی کمر سے ریوالور لگا رکھا تھا غرایا۔ ”میں اسے ختم کر دوں گا ورنہ پستول زمین پر ڈال دو۔“

کیلی نے بڑی بے بسی سے عمران کی طرف دیکھا تھا۔ عمران ڈارٹ گن فرش پر ڈال کر پیچھے ہٹ گیا۔

نوادرد کیلی سمیت اندر داخل ہو کر بولا۔ ”اگر میرا سا تھا تو اچھا نہیں ہو گا۔“

عمران کچھ نہ بولا۔ نووارد اچانک کیلی کے پاس سے ہٹ کر ریوالور کا رخ عمران کی طرف کرتا ہوا بولا۔ ”اُسے بھی اندر اٹھالاؤ۔“

”بہت اچھا جناب!“ عمران نے بڑے ادب سے کہا۔ اسے اندازہ ہو گیا تھا کہ وہ دونوں کس ملک سے تعلق رکھتے ہیں۔

وہ برآمدے میں آیا اور جھک کر بیہوش آدمی کو اٹھانے لگا۔ اُس کی پشت دوسرے آدمی کی طرف تھی لہذا اُسے اٹھانے سے پہلے اس کا ہاتھ بغلی ہو لستر میں رینگ گیا۔

”ٹھہرو! سیدھے کھڑے ہو جاؤ۔“ دفعتاً عقب سے دوسرے آدمی کی آواز آئی۔ شاید اس

دوران میں اُسے بھی اپنے بیہوش ساتھی کا بغلی ہولسٹریا آگیا تھا۔ لیکن اب دیر ہو چکی تھی۔ عمران اٹھتے اٹھتے لڑکھڑایا۔ اسی طرح زاویہ بدل کر ایک دم مڑا اور اس کے ریوالبور والے ہاتھ پر فائر کر دیا۔

پانسہ پلٹ چکا تھا۔ کیلی نے جھپٹ کر اُس کے ہاتھ سے گرے ہوئے ریوالبور پر قبضہ کر لیا اور وہ تو اپنا بایاں ہاتھ پکڑے جھومتا رہ گیا تھا۔ اسی عالم میں عمران اُسے کمرے میں دھکیل لے گیا۔ دوسرے فائر کی آواز سن کر جوزف بھی دوڑ پڑا تھا۔

”اُسے اندر اٹھالو۔“ عمران نے برآمدے میں پڑے ہوئے آدمی کی طرف اشارہ کیا۔ جوزف نے بڑی پھرتی سے تعمیل کی تھی۔ بالکل نہیں معلوم ہوتا تھا کہ ذرا دیر پہلے مردوں کی طرح پڑا ہوا ہوگا۔ وہ اُسے ہاتھوں پر اٹھالایا اور ایک طرف فرش پر ڈال دیا۔ زخمی آدمی اب بھی ہاتھ دبائے کراہے جا رہا تھا۔

عمران نے دروازہ بند کر دیا اور ڈارٹ گن فرش سے اٹھا کر بغلی ہولسٹر میں رکھتا ہوا بولا۔
”کیلی میں نے تمہیں باہر نکلنے سے باز رکھنے کی کوشش کی تھی۔“

”باہر نکلے بغیر کام بھی تو نہ چلتا۔“

”یہ لوگ کہاں سے نکلے تھے؟“

”میں نہیں جانتی کہ کب سے اور کہاں سے میرا تعاقب شروع کیا تھا۔ ظاہر تو یہیں آکر ہوئے تھے اور مجھے مجبور کیا تھا کہ میں دروازے پر دستک دوں۔“

”کیا خیال ہے، یہ لوگ کون ہو سکتے ہیں؟“

”معلوم کرو۔“

”کس سے معلوم کروں؟ میرا خیال ہے کہ دوسرا بھی بیہوش ہونے والا ہے۔“

”خون ضائع ہو رہا ہے۔“

”تت۔۔۔۔۔ تم۔۔۔۔۔ لوگ پچھتاؤ گے۔“ زخمی آدمی کہتا ہوا بیہوش ہو گیا۔

”اس کا زخم دیکھو۔“ عمران نے کیلی سے کہا۔ ”میرا خیال ہے کہ گولی کھال پھاڑتی ہوئی گزر گئی ہے۔“

”تم نے واقعی کمال کر دیا۔“

”جان بچانے کے لئے ہر زاویے پر نظر رکھنی پڑتی ہے۔“

”اور خود صرف ڈارٹ گن لئے پھرتے ہو۔“

”جب تک خود میری جان پر نہ بن جائے۔ کسی زندگی کو ختم کر دینے سے احتراز کرتا ہوں۔“

”تمہارا فلسفہ بھی عجیب ہے۔“

”میں نے کہا تھا، ذرا اس کا زخم دیکھ لو۔“

”ہاں دیکھتی ہوں۔“

عمران نے جوزف سے کہا۔ ”تم کب تک کھڑے رہو گے۔ جاؤ اپنی آرام کرسی پر۔“

”میں اب ٹھیک ہوں باس!“

کیلی فرسٹ ایڈ باکس کے لئے دوسرے کمرے میں چلی گئی تھی۔ جوزف اس کے قریب آکر

آہستہ سے بولا۔ ”کیا تم اس عورت پر اعتماد کرتے ہو، باس؟“

”تجھے یہ نئی کیوں سو جھی۔“

”بس، میں یونہی پوچھ رہا ہوں باس! تاکہ اسی مناسبت سے اپنا رویہ رکھوں۔“

”فی الحال میں فیصلہ نہیں کر سکا ہوں کہ اس پر اعتماد کیا جائے یا نہیں۔“

”ٹھیک ہے۔ میں یہی معلوم کرنا چاہتا تھا۔“

”میں دیکھ رہا ہوں کہ تم پہلے سے زیادہ عقل مند ہو گئے ہو۔“

”پتا نہیں، کیا بات ہے، باس! مجھے کچھ ایسا محسوس ہوتا ہے جیسے میری آنکھوں کے سامنے

سے کسی قسم کا پردہ ہٹ گیا ہو۔۔۔۔ اور جیسے وہ دن رات ہی نہ ہوں۔“

”ایک ذرا سادکھ اور جھیل لے جائے تو بس بیڑا پار ہے۔“

”کوشش تو کر رہا ہوں، باس!“

”بس جاؤ، آرام کرو۔“

”یہ کون لوگ ہیں باس؟“

”مجھے تو رومونوف کے آدمی لگتے ہیں۔“

”تو پھر دوسرے بھی گھات ہی میں ہوں گے، اگر وہ اس عورت کو پہچانتے ہیں۔“

”دیکھا جائے گا۔“

اتنے میں کیلی واپس آگئی۔ زخم دیکھ کر پہلے ہی یہ رائے ظاہر کر چکی تھی کہ وہ مخدوش نہیں

ہے۔ خون روکنے کی تدبیروں کی ضرورت پیش نہیں آئی تھی کیونکہ خون جمنے لگا تھا۔
 ہاتھ کی ڈرینگ کے بعد ان دونوں کو ہوش میں لانے کی تدبیریں کی جانے لگی تھیں۔
 تھوڑی دیر بعد اُسے ہوش آگیا، جسے عمران نے ڈارٹ گن کا نشانہ بنایا تھا۔
 جوزف ریوالور کارخ اس کی جانب کیے مسلسل اُسے خوں خوار نظروں سے گھورے جارہا تھا۔
 ”مم.... میں کہاں ہوں؟ تم کون ہو؟“ اس نے بھرائی ہوئی آواز میں سوال کیا۔
 ”کیا تم اسے نہیں پہچانتے؟“ عمران نے کیلی کی طرف اشارہ کر کے پوچھا۔
 ”نہیں۔“

”حالانکہ اسی کا تعاقب کرتے ہوئے تم دونوں یہاں آئے تھے اور اسے مجبور کیا تھا کہ
 دروازے پر دستک دے۔“

”کیا تم ہم لوگوں کے خلاف کوئی کیس بنانا چاہتے ہو؟“ اس نے ناخوش گوار لہجے میں پوچھا۔
 ”نہیں تمہیں تمہارے گھر تک پہنچانا چاہتے ہیں۔“
 ”ہم دونوں سڑک پر چلے جا رہے تھے۔ کسی نے زبردستی ہمیں یہاں پہنچا دیا۔“
 ”تم کسی عدالت کو جوابدہی نہیں کر رہے۔ اگر زبردستی لائے گئے ہو تو یہاں دفن بھی کئے
 جاسکتے ہو۔“

”اوہ.... تو یہ بات ہے۔“

”ہاں، یہی بات ہے۔“

”میرے ساتھی کے ہاتھ پر پٹی کیسی بندھی ہوئی ہے۔“
 ”وہ زخمی بھی ہو گیا تھا لیکن ایسی تشویش کی بات نہیں ہے۔ وہ بھی ہوش میں آجائے گا۔“
 ”تم کون ہو؟“

”تمہاری دانست میں مجھے کون ہونا چاہئے۔“

”اس سیاہ فام کی موجودگی میں تم عمران ہی ہو سکتے ہو۔“

”تمہارا خیال غلط نہیں ہے۔“

”کیا تم اس عورت کو دوست سمجھتے ہو؟“

”تاوقتیکہ اس کی کوئی دشمنی ثابت نہ ہو جائے، دوست ہی سمجھوں گا۔“ عمران نے کیلی کی

طرف دیکھتے ہوئے کہا۔ لیکن کیلی کی آنکھوں سے کسی قسم کی تبدیلی محسوس کیے بغیر نہ رہ سکا۔
 ”فضول باتوں میں وقت ضائع کرنے سے کیا فائدہ؟“ کیلی نے جلدی سے کہا۔ اس کی آواز
 سے بھی اضطراب ظاہر ہو رہا تھا۔

”یہ ابھی ابھی تمہارے خلاف سازش کر کے آئی ہے۔“ غیر ملکی اجنبی نے کہا۔
 ”تم یہ ساری بکواس سن رہے ہو۔“ کیلی بگڑ کر بولی۔
 ”سن لینے میں کیا حرج ہے۔“
 ”میں ثابت کر سکتا ہوں۔“

”اس سے پہلے تم اپنا تعارف کرادو تو بہتر ہے۔“ عمران نے کہا۔
 ”میں انیونیوک ہوں اور وہ....“ اس نے اپنے بیہوش ساتھی کی طرف اشارہ کر کے کہا۔
 ”سرجی پیڑ ووج ہے۔“

”رومونوف کے آدمی ہو؟“

”مجھے یقین تھا کہ تم نے اندازہ لگالیا ہوگا۔ ہم حقیقتاً تمہاری نگرانی تمہارے تحفظ کے لئے
 کرنا چاہتے تھے۔“

”اچھا.... اچھا....“ عمران سر ہلا کر بولا۔ ”مجھے علم نہیں تھا۔“

”یقین کرو.... اس میں ذرہ برابر جھوٹ نہیں ہے۔“

”تم کہتے ہو تو یقین کر لوں گا۔ چائے پیو گے یا کافی؟“

”تم آخر کیا کر رہے ہو؟“ کیلی پھر جھنجھلا کر بولی۔

”میں خود بھی نہیں سمجھ سکتا کہ کیا کر رہا ہوں۔“

”وقت ضائع کر رہے ہو۔“

”پھر تم ہی کوئی معقول مشورہ دو۔“

”انہیں ٹھکانے لگا کر یہیں چھوڑ چلو۔“

”لیکن چلیں کہاں؟“

”میں سب کچھ طے کر آئی ہوں۔ کام تمہاری مرضی کے مطابق ہی ہوگا۔ بے فکر رہو۔“

انیونیوک نے قہقہہ لگایا۔

”کیا یہ خوشی کی بات ہے؟“ عمران نے اس سے پوچھا۔

”تمہیں زبردست دھوکا دیا جا رہا ہے۔“

”اے شوٹ کر دو۔“ کیلی نے جوزف سے کہا۔

”باس کے حکم پر شوٹ بھی کر سکتا ہوں۔“

”اچھی بات ہے تو پھر میں جا رہی ہوں۔“

”نہیں مسی! باس کی مرضی کے بغیر یہاں کچھ نہیں ہو سکتا۔“

”کیا مطلب؟“

”یہ ٹھیک کہہ رہا ہے۔“ عمران نے سرد لہجے میں کہا۔ ”تم ابھی نہیں جاسکتیں۔“

”کیوں نہیں جاسکتی؟“

”مسٹر انٹیونیوک کو اپنی بات پوری کر لینے دو۔“

”وہ جو کچھ کہے گا سرے سے بکواس ہو گی۔“

”بکواس ہی سہی۔ کم از کم اس سے نیت کا اندازہ تو ہو ہی سکے گا۔“ عمران نے کہا۔

”ہاں تو مسٹر انٹیونیوک! تم کیا کہہ رہے ہو؟“

”غالباً تم نے دونوں طاقتوں کی مشترکہ کانفرنس کی بات کی تھی۔“

”صرف دونوں طاقتوں کی نہیں بلکہ اس میں برطانیہ، فرانس اور جرمنی کی بھی شمولیت

ضروری سمجھتا ہوں۔“

”بہر حال یہ اپنے آدمیوں سے مشورہ کر کے آئی ہے۔ انہوں نے کہا ہے کہ یہ تم سے متفق

ہو جائے۔“

”سب بکواس ہے۔ میں نے کسی سے مشورہ نہیں کیا۔ یہاں کسی سے بھی میرا رابطہ نہیں ہے۔“

”اس سے بڑا جھوٹ اس صدی میں دوسرا نہ بولا گیا ہو گا۔“

”اتنی بڑی بات۔“ عمران مسکرا کر بولا۔

”یقین کرو مسٹر عمران! یہ اپنے سفارت خانے میں گئی تھی اور وہیں یہ مشورے ہوئے تھے۔ مقصد

یہ ہے کہ یہ تمہیں اپنے ساتھ مغربی جرمنی لے جائے اور پھر وہاں سے تمہارا اغواء عمل میں آئے۔“

”میں کہتی ہوں کہ یہ بکواس ہے۔“

”خیر.... خیر.... یہ ایسی کوئی خاص بات نہیں ہے۔“ عمران نے کہا۔

”تو گویا تمہیں اس کی باتوں پر یقین آگیا ہے؟“

”فی الحال اس معاملے میں اظہار خیال کی ضرورت نہیں محسوس کرتا۔ تم میرے ساتھ آؤ۔“

عمران نے اُسے کمرے میں چلنے کا اشارہ کیا تھا۔ وہ اس طرف بڑھ گئی اور عمران جوزف کو دوسرے کمرے کی ہدایت کر کے اس کے پیچھے چل پڑا۔

دوسرے کمرے میں پہنچ کر وہ اس کی طرف مڑی اور عجیب سی نظروں سے دیکھنے لگی۔

”اگر یہ ساری باتیں نہ ہوتیں، تب بھی تم سے ایک سوال ضرور کرتا۔“ عمران مسکرا کر بولا۔

”وہ سوال تم کر سکتے ہو۔“

”میں نے تاکید کی تھی کہ میک اپ کے بغیر باہر نہ نکلنا لیکن تم نے پرواہ نہیں کی اور انہیں

اپنے ساتھ لگائیں۔“

”مجھے میک اپ سے الجھن ہوتی ہے۔ میری کھال بہت حساس ہے۔ مختلف قسم کے لوشنوں کو

برداشت نہیں کر سکتی.... اور وہ پلاسٹک کے ٹکڑے، خدا کی پناہ!“

”تمہیں، زیرو لینڈ کے ایجنٹ بھی پہچانتے ہیں۔“

”یہ بھی درست ہے۔“

”اور وہ اینٹونیوک بھی غلط نہیں کہہ رہا۔“ عمران اس کی آنکھوں میں دیکھتا ہوا مسکرایا۔

”سنو....!“ دفعۃً وہ بگڑ کر بولی۔ ”اگر تم مجھ پر اعتماد نہیں کر سکتے تو میں جارہی ہوں۔“

”تمہاری مرضی۔“ عمران نے خشک لہجے میں کہا۔ ”نہ میں نے تمہیں بلایا تھا اور نہ روک سکتا ہوں۔“

”یاد رکھو، بُری طرح پیچھتاؤ گے۔“

عمران کچھ نہ بولا اور کیلی نے اُس کی آنکھوں میں دیکھتے ہوئے کہا۔ ”تو پھر میں جارہی ہوں۔“

”اُسے واہ! بُرا سامان گئیں۔“ عمران زور سے ہنس پڑا اور پھر آہستہ آہستہ اُس کے قریب پہنچ کر

اُس کے شانے پر ہاتھ رکھ دیا۔ اور وہ بُرا سامان بنا کر ترچھی ہوتی چلی گئی۔ اور پھر اگر عمران نے

اُسے بائیں ہاتھ سے سنبھال بھی نہ لیا ہوتا تو وہ فرش پر گری ہوتی۔

اُس نے اس کے شانے کی وہ رگ دبائی تھی جس کی چوٹ حرام مغز کو تیزی سے متاثر کرتی

تھی۔ اُس نے اسے بستر پر ڈال دیا اور کمرے کے دروازے کو باہر سے مقفل کر کے پھر وہیں واپس

آگیا، جہاں جوزف اُن کو کور کیے کھڑا تھا۔

”اچھا، تو مسٹر اینٹونیوک! اب کیا پروگرام ہے؟“ عمران نے اس سے سوال کیا۔

”ہمارے ساتھ چلو.... درنہ یہ لوگ تمہیں کسی قابل نہ چھوڑیں گے۔“

”تم سمجھے نہیں۔ میرا مطلب تھا کہ اب اُس لاش کا کیا کریں؟“

”کس لاش کا؟“ اینٹونیوک نے چونک کر پوچھا۔

”اسی عورت کی بات کر رہا ہوں۔“

”یعنی کہ.... وہ عورت.... کک.... کیلی گراہم....!“

”ہاں! میں نے اس کا گلا گھونٹ کر مار ڈالا ہے۔“

”یہ کیا.... کیا تم نے؟“ وہ بوکھلا کر اٹھتا ہوا بولا۔

”بیٹھے رہو۔“ جوزف غریبا اور وہ مشینی طور پر بیٹھ گیا۔ اس کے چہرے پر ہوائیاں اڑنے لگی تھیں

”تمہیں اس سے کیا پریشانی ہے؟“ عمران نے اُسے غور سے دیکھتے ہوئے پوچھا۔ ”دوستوں

دشمنی سے بچنا آتا ہے۔ دوستوں کے فراڈ کو میں کبھی معاف نہیں کیا کرتا۔“

”لل.... لیکن مار کیوں ڈالا؟“

”میری مرضی.... زندہ رکھ کر کیا کرتا؟“

”تنت.... تم نے بہت بُرا کیا.... وہ ہمارے کام آتی۔“

”سوال تو یہ ہے کہ میں اُسے تمہارے کام کیوں آنے دیتا؟“

”پتا نہیں، کیسی باتیں کر رہے ہو؟“

”اس میں شک نہیں کہ تم انگریزی نہ بولنے والوں کی طرح انگریزی بول رہے ہو۔ لیکن

اس پر یقین نہیں کر سکتا کہ تم رومونوف کے آدمی ہو۔“

”اب دوسری طرح کی باتیں کرنے لگے۔“ وہ عجیب کھیانے سے انداز میں بولا۔

”میرے دوست! میں سب کچھ تمہارے چہرے پر پڑھ رہا ہوں۔ کیلی کی موت کا صدمہ

تک تم پر سایہ کیے ہوئے ہے۔“

”بس خاموش رہو۔ نہ جانے کیسی باتیں کر رہے ہو؟“ وہ ہاتھ پھیلا کر بولا۔

”جوزف.... میں ابھی آیا۔ پوری طرح ہوشیار رہنا۔“ کہتا ہوا عمران پھر اسی کمرے کی

چل پڑا جہاں کیلی کو چھوڑ آیا تھا۔

فرسٹ ایڈ بکس کے ایک خانے سے کسی سیال کی شیشی نکالی اور اسے ہائپو ڈرک سرنگ میں کھینچنے لگا۔ سیال کی خاصی مقدار سرنگ میں منتقل کر لینے کے بعد کیلی کی طرف متوجہ ہوا جو اب بھی بستر پر بے حس و حرکت پڑی ہوئی تھی۔

عمران نے بڑے مغموم انداز میں سر کو جنبش دیتے ہوئے اس سیال کی تھوڑی مقدار کیلی کے بازو میں انجکٹ کر دی اور کمرے کا دروازہ بند کرنا ہوا پھر انہی لوگوں کی طرف چل پڑا۔ اس بار اس نے کمرے کا دروازہ باہر سے بولٹ نہیں کیا تھا۔

اینٹونیوک نے اتنی دیر میں اپنی حالت پر قابو پالیا تھا اور خاصے جارحانہ موڈ میں معلوم ہوتا تھا۔ عمران کو دیکھتے ہی غصیلے لہجے میں بولا۔ ”یہ ہمارے خلوص کی توہین ہے۔“

”مجبوری ہے، مسٹر اینٹونیوک.... یا جو کچھ بھی تمہارا اصل نام ہو....“

”جتا نہیں، تم کیا سمجھ رہے ہو؟“

”تمہارا ساتھ شاید تم سے بہتر طور پر گفتگو کر سکے؟“ لہذا اب میں اسے ہوش میں لانا چاہتا ہوں۔“ عمران بائیں ہاتھ میں دبی ہوئی سرنگ اُسے دکھاتا ہوا بولا۔ اور وہ صرف ہونٹوں پر زبان پھیر کر رہ گیا۔

عمران نے بیہوش آدمی کے بائیں بازو میں انجکشن دیا تھا۔

”آخر تم چاہتے کیا ہو؟“ اینٹونیوک نے مضطربانہ انداز میں پوچھا۔

”حقیقت.... تمہاری حقیقت معلوم کرنا چاہتا ہوں۔“

”تم اپنا اور ہمارا وقت ضائع کر رہے ہو۔“

”اور شاید میں نے ہی تمہیں مدعو کیا تھا کہ یہاں آکر میرے ساتھ وقت ضائع کرو۔“ عمران

اس کی طرف بڑھتا ہوا بولا۔

”لگ.... کیا مطلب؟“

”تمہیں بھی انجکشن لینا پڑے گا۔“

”یہ نہیں ہو سکتا۔“

”دوسری صورت میں کیلی ہی کی طرح مر جانا پڑے گا۔“ عمران نے کہا اور جوزف سے بولا

”قرب آکر اس کی کمر سے ریوالتور لگا دو۔ اگر یہ ذرا سی بھی جدوجہد کرے تو گولی مار دینا۔“
 ”تت.... تم پچھتاؤ گے۔“

”بہت دنوں سے پچھتا رہا ہوں۔ میرے لئے کوئی نئی بات نہیں ہے۔ چلو، خود ہی اپنا بازو کھول دو۔“
 جوزف قریب آگیا تھا۔ اس کے عقب میں پہنچ کر اس نے کھیل ہی ختم کر دیا یعنی پستول کی
 ٹال کمر سے لگانے کی بجائے اس کا دستہ خاصی قوت سے اس کی گردن پر رسید کر دیا۔ ہلکی سی کراہ
 کے ساتھ وہ منہ کے بل فرش پر چلا آیا تھا۔

”بہت اچھے“ عمران سر ہلا کر بولا۔ ”بہت سمجھ دار ہو گیا ہے لیکن انجکشن تو دینا ہی پڑے گا
 تاکہ کم از کم دو گھنٹے تک اسے بھی ہوش نہ آ سکے۔“
 ”بلی والا تو نہیں ہے، باس؟“

”نہیں، اس کا الزام تھریسیا کے سر جا چکا ہے۔ لہذا اب اُسے نہیں استعمال کیا جائے گا۔“
 ”لیکن یہ چکر، میری سمجھ میں نہیں آیا، باس! تم نے تو کہا تھا کہ وہ عورت تمہاری دوست ہے۔“
 ”ہو سکتا ہے کہ خود اُسے دھوکے میں رکھا گیا ہو۔“
 ”کیا واقعی تم نے اُسے مار ڈالا؟“

”سوال ہی نہیں پیدا ہوتا۔ وہ بھی انہی کی طرح بے ہوش ہے۔ بہر حال اب جلدی کرو، ہم
 یہاں سے کہیں اور چل رہے ہیں۔“

بیس منٹ کے اندر اندر وہ ضروری سامان سمیٹ کر اس اسٹیشن وگن میں جا بیٹھے تھے جو
 گیراج میں کھڑی تھی۔ روانگی سے قبل عمران نے اس کی نمبر پلیٹس بھی تبدیل کی تھیں۔
 ”تعاقب کا دھیان رکھنا۔“ عمران نے جوزف سے کہا۔ ”ہو سکتا ہے وہ دونوں تہانہ رہے ہوں۔“
 گاڑی گیراج سے نکل کر سڑک پر آگئی اور جوزف نے کہا۔ ”تم نے ایک فائر بھی تو کیا تھا، باس!
 اگر ان دونوں کا کوئی اور ساتھی بھی اس پاس موجود ہوتا تو فائر کی آواز سن کر لڑھکھڑا ہوتا۔“
 ”تو ٹھیک کہہ رہا ہے۔“

”ایک بات سمجھ میں نہیں آئی۔ تم نے آخر اس عورت کے ساتھ ایسا برتاؤ کیوں کیا؟“
 ”وہ دونوں اسی کے ساتھی تھے۔“
 ”تعجب ہے۔“

”کس بات پر....؟“

”اگر وہ اس کے ساتھی ہوتے تو وہ تمہیں، ان میں سے کسی پر فائر کرنے کا موقع نہ دیتی۔“

”اس سے یہ ظاہر ہوتا ہے کہ وہ نہیں جانتی تھی۔“

”کیا نہیں جانتی تھی؟“

”یہی کہ وہ حقیقتاً انہی لوگوں سے تعلق رکھتے ہیں، جن سے وہ بھی متعلق ہے۔“

”ہاں، یہ ہو سکتا ہے۔“

”ہو نہیں سکتا.... بلکہ یہی ہوا ہے۔ کیلی کو سامنے لا کر انہوں نے دہری چال چلی ہے۔ اگر

کیلی کے ہتھے نہ چڑھوں تو دوسری ٹیم کا اعتماد حاصل کر لوں اور ضروری نہیں ہے کہ کیلی دوسری

ٹیم سے بھی واقفیت رکھتی ہو۔“

”واقعی، باس! تم بہت چوکنے رہتے ہو.... لیکن اب ہم جا کہاں رہے ہیں؟“

”فکر نہ کرو.... اب تو اسی طرح بسر ہوگی۔“

”لیکن، باس! کب تک؟“

”ارے، تو واقعی حیرت انگیز طور پر آدمی بنتا جا رہا ہے۔ پہلے تو تجھے اس کی پرواہ نہیں ہوتی

تھی کہ کہاں کھڑا ہے۔“

”باس! خدا کے لئے بار بار یاد نہ دلاؤ۔“

”اچھا.... اچھا.... تو واقعی مجاہدہ کر رہا ہے۔“

جوزف کچھ نہ بولا۔ اس کے چہرے پر غم کے بادل چھا گئے تھے۔



کیلی کو ان دونوں سے پہلے ہوش آیا تھا۔ اٹھ کر کمرے سے نکلی اور سیدھی اسی طرف گئی

جہاں وہ دونوں ابھی تک بے ہوش پڑے تھے۔ پھر وہ پوری عمارت میں چکراتی پھری تھی۔ ذرا ہی

نہیر میں بات سمجھ میں آگئی تھی۔ عمران اسے چھوڑ کر چلا گیا تھا۔ پھر وہ اسی کمرے میں آئی جہاں

”دونوں بیہوش تھے۔“

کیلی کی آنکھوں میں الجھن کے آثار تھے۔ سمجھ میں نہیں آ رہا تھا کہ یہ کیا ہو گیا۔ اس نے تو

”سے خلوص سے عمران کی اسکیم کو عملی جامہ پہنانے کی کوشش کی تھی یعنی اس تک دود میں تھی

کہ اس کے تجویز کردہ ممالک کے نمائندوں کی ایک کانفرنس طلب کی جائے۔ اس سلسلے میں اپنے سفارت خانے کے ایک ذمہ دار آفیسر سے بھی گفتگو کی تھی اور اس نے کہا تھا کہ تجویز بہت معقول ہے اور شاید اس پر عمل کرنا بھی ممکن ہو۔ اس نے وعدہ کیا تھا کہ وہ اس تجویز کو آگے بڑھائے گا.... لیکن پتہ نہیں، یہ دونوں کون ہیں اور کہاں سے آئیے؟ یقیناً اس سے غلطی سرزد ہوئی ہے۔ میک اپ کے بغیر باہر نہیں نکلنا چاہئے تھا۔ وہ پُر تشویش نظروں سے دونوں بیہوش آدمیوں کو دیکھتی رہی۔ پھر اچانک کچھ خیال آیا اور اٹھ کر ان کی جامہ تلاشی لینے لگی۔

اُن کے شناختی کارڈ نکالے جن پر اُن کے وہی نام درج تھے، جو انہوں نے عمران کو بتائے تھے.... لیکن نہ جانے کیوں وہ ان سے مطمئن نہ ہو سکی، کیونکہ خود بھی ایسے بہترے کھیل، کھیل چکی تھی۔ شناختی کارڈ ان کی جیبوں میں دوبارہ رکھ دیئے اور ایک کے داہنے پیر کا جوتا اتارنے لگی اس کے ہاتھوں میں ہلکی سی لرزش پائی جاتی تھی۔ شاید اندیشہ تھا کہ اس کارروائی کے دوران ہی میں اُسے ہوش آجائے گا۔

بہر حال، جوتا اتار لینے کے بعد جوتے کے استر کے نیچے کچھ ٹٹولنے لگی اور دفعتاً اس کی سانسیں تیز ہو گئیں۔ جوتے کے اندر سے ہاتھ نکالا تو دو انگلیوں کے درمیان پولیٹھین کا ایک لفافہ تھا، جس میں دوسرا شناختی کارڈ نظر آیا اور یہی اس شخص کا اصل شناختی کارڈ تھا۔ کیلی نے جڑے بھیج کر ایک طویل سانس لی۔ اس شناختی کارڈ کے مطابق وہ اسی ملک کی ایک خفیہ تنظیم کا رکن تھا۔ جس کے لئے وہ خود کام کر رہی تھی۔

اس نے شناختی کارڈ کو دوبارہ جوتے کے استر کے نیچے رکھ کر اُسے جوتا پہنا دیا۔ اب سوچ رہی تھی کہ اُسے کیا کرنا چاہئے۔ آخر کار یہی فیصلہ کیا کہ عمران جو کچھ کر گیا ہے اس میں تبدیلی نہ کرنی چاہئے۔ لہذا پھر اسی کمرے میں واپس آئی جہاں کچھ دیر پہلے بے ہوش پڑی رہی تھی۔ ذہن پر بُری طرح جھنجھلاہٹ کا حملہ ہوا تھا۔ جتنی گالیاں بھی یاد تھیں انہیں ان لوگوں سے منسوب کرتی رہی۔

پھر عمران کا رویہ یاد آیا اور وہ حیرت کے سمندروں میں غوطے لگانے لگی۔ کتنی جلدی وہ معاملے کی تہہ تک پہنچ گیا تھا۔ شاید اپنی اسی صلاحیت کی بناء پر اب تک زندہ ہے۔

وہ بستر پر لیٹ کر سوچنے لگی.... کیا عمران نے بھی دونوں کی جامہ تلاشی لی ہوگی؟ یقیناً ایسا ہی

ہوا ہوگا۔۔۔ ورنہ وہ اسے اس طرح کیوں چھوڑ جاتا؟ کیا اب وہ اسے یقین دلا سکے گی کہ وہ ان سے لگن تھی؟ شاید نہیں۔

پھر اب اسے کیا کرنا چاہئے؟ کیا یہ مناسب ہوگا کہ وہ ان دونوں کے ہوش میں آنے تک وہیں رکی رہے۔ اس کے ساتھ خود اس کے محکمے نے جس قسم کا فراڈ کیا تھا اس کا جواب اس کے علاوہ اور کیا ہو سکتا تھا کہ وہ بھی اسے ڈیل کر اس کرتی۔

وہ اٹھی اور اپنا اٹیچی کیس اٹھا کر ٹیلی فون والی میز کے قریب آکھڑی ہوئی۔ وہ سوچ رہی تھی کیوں نہ سفارت خانے کے اس آفیسر کو اس واقعے کی اطلاع دے دی جائے جس سے اس کا رابطہ تھا۔ یہی مناسب بھی ہوگا۔ اس نے نمبر ڈائل کیے اور ماؤتھ پیس میں بولی۔ ”مسٹر فرانز پلیز۔۔۔!“

فرانز سے جلد ہی رابطہ قائم ہو گیا۔ وہ اسے بتانے لگی کہ کس طرح رومونوف کے دو آدمیوں نے اس کا تعاقب کیا تھا اور عمران تک جا پہنچے تھے اور عمران نے ان میں سے ایک کو زخمی کر دیا تھا۔ ”اس نے نہ جانے کیوں، میرے ساتھ بھی وہی برتاؤ کیا، جو ان کے ساتھ کیا تھا۔“

”تمہارے ساتھ کیا برتاؤ کیا؟“ دوسری طرف سے آواز آئی۔

”نہ صرف ان دونوں کو بے ہوش کیا بلکہ مجھ پر بھی ڈارٹ گن چلائی اور اپنے سیلہ فام ملازم کو لے کر نہ جانے کہاں چل دیا۔“

”یہ تو بہت بُرا ہوا۔ رومونوف کے آدمی کہاں ہیں؟“

”یہیں پڑے ہوئے ہیں۔ ابھی تک ہوش میں نہیں آئے۔ ذرا ہی دیر پہلے مجھے ہوش آیا ہے اور میں بھی یہاں سے نکل رہی ہوں۔“

”نہیں، تم وہیں ٹھہرو۔“

”سوال ہی نہیں پیدا ہوتا۔ میں ان دونوں کے ہوش میں آنے سے پہلے ہی نکل جانا چاہتی ہوں۔“

”اچھا۔۔۔ تو سیدھی یہیں آنا۔“

”ظاہر ہے اور کہاں جاؤں گی۔۔۔ لیکن خدشہ ہے کہ کہیں باہر بھی کچھ لوگ موجود نہ ہوں۔“

”اس کی فکر نہ کرو۔ نکل چلی آؤ۔“

وہ دانت پیس کر رہ گئی۔ کتے کہیں کے۔ مجھے چارے کے طور پر استعمال کیا جا رہا تھا۔ یہ

حقیقت بھی تھی کہ وہ عمران کے لئے دوستی کے جذبات کے ساتھ یہاں آئی تھی۔ سوچ بھی نہیں سکتی تھی کہ اپنے ہی آدمیوں کے ہاتھوں دھوکے کھائے گی۔ اس سے تو یہی بہتر ہوگا کہ بچ بچ زیرو لینڈ کی ایجنٹ بن جائے۔ ڈبل ایجنٹ کا رول ادا کرے۔

”اچھی بات ہے۔“ کہہ کر اس نے ریسیور کریڈل پر رکھ دیا۔ وہ یہاں سے نکل جانے میں ہل بھر کی دیر بھی نہیں کرنا چاہتی تھی۔ اٹیچی کیس اٹھا کر باہر نکلی چلی آئی۔ اُسے یقین تھا کہ گیرانہ خالی ہوگا۔ عمران نے گاڑی وہاں نہ چھوڑی ہوگی۔

عجیب اتفاق تھا کہ باہر نکلتے ہی ایک ٹیکسی بھی مل گئی۔ پہلے تو وہ اس کی جانب بڑھتی ہوئی پچکپائی تھی لیکن یہ دیکھ کر کہ ٹیکسی ڈرائیور ایک مرگھلا مقامی آدمی ہے، تیزی سے قدم بڑھائے۔

ڈرائیور نے اپنی سیٹ سے اٹھے بغیر ہاتھ بڑھا کر پچھلی سیٹ کا ہڈواڑہ کھول دیا۔ وہ اٹیچی کیس سمیت ٹیکسی میں داخل ہوتی ہوئی بولی۔ ”ہوٹل تھری اشارز!“

ٹیکسی اشارٹ ہو کر چل پڑی اور کیلی سوچتی رہی کہ اس کے سفارت خانے نہ پہنچنے پر کیا رد عمل ہوگا؟ وہ لوگ کیا سوچیں گے؟ اس کے علاوہ اور کیا سوچیں گے کہ وہ یا تو رومونوف کے ہتھے چڑھ گئی یا زیرو لینڈ کے ایجنٹوں نے اس پر قابو پا لیا ہوگا۔

وہ سوچتی رہی۔ وقت گزر رہا تھا۔ یہاں کے راستوں سے ناواقف تھی۔ ہوٹل تھری اشارز کا نام سنا تھا۔ نہ پہلے کبھی وہاں گئی تھی اور نہ راستے ہی سے واقف تھی۔

تھوڑی دیر بعد ٹیکسی ایک عمارت کی کمپاؤنڈ میں داخل ہوئی اور سیدھی پورچ کی طرف بڑھتی چلی گئی۔ انجن بند کر کے ڈرائیور اُترا اور پچھلی سیٹ کا دروازہ کھولنے لگا۔ عجیب الخلق آدمی تھا۔ بے حد دبلا پتلا اور بہت لمبا آدمی تھا لیکن چہرے کی بناوٹ چینیوں کی سی تھی۔

اس نے بڑے ادب سے اس کا اٹیچی کیس اٹھایا اور اُسے گاڑی سے اُترنے میں مدد دی۔ کیلی نے دس دس کے تین نوٹ پرس سے نکال کر اس کی طرف بڑھائے۔

”اس کی ضرورت نہیں مادام!“ اس نے بڑی شستہ انگریزی میں کہا۔

”کیا مطلب؟“

”آپ اس ملک میں مہمان ہیں۔ اس لئے میں نے اسے بھی ملکی روایات کے خلاف سمجھا کہ

آپ کو کسی ہوٹل میں لے جاؤں۔“

”اوہ.... تو یہ تھری اشارس نہیں ہے؟“

”نہیں، مادام....!“

”تمہیں اس کی جرأت کیسے ہوئی؟“ وہ ایک دم بھڑک اٹھی لیکن دوسرے ہی لمحے میں برآمدے سے آواز آئی۔ ”شور مچانے کی ضرورت نہیں ہے۔ چپ چاپ اندر چلی آؤ۔“
برآمدے میں کھڑے ہوئے آدمی کے ہاتھ میں سائینسر لگا ہوا بڑا سا پستول نظر آیا اور اس کی روح فنا ہو گئی۔ لیکن یہ آدمی بھی سفید قام نہیں تھا۔ چینی ہی معلوم ہوتا تھا۔

یہ کس مصیبت میں پڑ گئی؟ اس نے سوچا اور چپ چاپ برآمدے کی طرف بڑھ گئی۔ مسلح آدمی اُسے لیے ہوئے ایک نہایت شاندار ڈرائنگ روم میں آیا جو بے حد قیمتی فرنیچر اور اعلیٰ درجے کی آرائشی مصنوعات سے مزین تھا۔ کیلی کمرے میں پہنچ کر مسلح آدمی کی طرف مڑی۔
”تم کون ہو اور میرے ساتھ ایسا برتاؤ کیوں ہوا ہے؟“ کیلی نے سخت لہجے میں پوچھا۔ ”کیا

یہاں سیاحوں کے ساتھ ایسا ہی برتاؤ کیا جاتا ہے؟“

”تشریف رکھئے محترمہ!“ اس نے پستول کو جنبش دیکر کہہ۔ ”آپ کو یہاں کوئی تکلیف نہیں ہوگی۔“
”تم آخر ہو کون؟“

”مسٹر سنگ ہی کا ایک ادنیٰ خادم۔“

”سنگ ہی۔“ وہ اچھل پڑی۔

”ہاں، محترمہ! میرے پاس ساری دنیا میں بے حد جانی پہچانی شخصیت ہیں۔“

”للل.... لیکن.... مجھ سے کیا سروکار؟“

”وہی آپ کو بتا سکیں گے۔ میں تو لاعلم ہوں۔“

”سوال تو یہ ہے کہ....“

”پلیز، محترمہ.... ہر قسم کی گفتگو انہی سے کیجئے گا۔ ہو سکتا ہے آپ کے رتبے سے ناواقفیت

کی بناء پر مجھ سے کوئی گستاخی سرزد ہو جائے۔“

”تم عجیب قسم کی باتیں کر رہے ہو۔ مسٹر سنگ ہی ہیں کہاں؟“

”جلد ہی ان سے ملاقات ہوگی۔“

کیلی کی حالت خراب ہو رہی تھی۔ اس نے سنا تھا کہ سنگ ہی بھی زیرو لینڈ کی تحریک سے

منسلک ہو گیا ہے۔۔۔ تو گویا وہ آخر کار زیرِ لینڈ کے ایجنٹوں کے ہتھے چڑھ ہی گئی۔ سنگ ہی کی خوفناک کہانیاں بھی اس نے سن رکھی تھیں۔ اس لئے اس کے ہاتھ پیر ڈھیلے پڑ گئے۔ اس پہلے تو یہی بہتر تھا کہ فرائز کے مشورے پر عمل کرتی۔ اس نے اسے وہیں رکے رہنے کو کہا تھا۔

تھوڑی دیر بعد وہی ٹیکسی ڈرائیور کمرے میں داخل ہو تاد کھائی دیا، جو اسے یہاں تک لایا تھا۔ لیکن اب اس کے جسم پر ڈرائیور کی خاکی وردی نہیں تھی۔ نہایت اعلیٰ درجے کے سوٹ میں ملبس تھا اور گہرے سرخ رنگ کی مائی سینے پر پڑی ہوئی تھی۔

”مجھے امید ہے کہ تمہیں بہت زیادہ غصہ آیا ہو گا۔“ وہ مسکرا کر بولا۔

”لیکن آخر کیوں؟“

”ابھی تک میں ایک خاموش تماشائی کی طرح سب کچھ دیکھتا رہا ہوں۔ کسی بھی معاملے میں دخل اندازی نہیں کی لیکن اس مرحلے پر میرا خون کھول ہی گیا۔“

”کس مرحلے پر؟“

”دیدہ و دانستہ یہ سوال کر رہی ہو۔ کیا تم نے خود اپنے ہی آدمیوں سے دھوکہ نہیں کھایا ہے؟“

وہ سنائے میں آگئی۔ یہ لوگ اس حد تک آگاہی رکھتے ہیں، دوسروں کے معاملات سے۔

”لیکن تمہیں اس سے کیا؟“ کیلی نے دل کڑا کر کے کہا۔

”بس ایسے معاملات میں مجھے خدائی فوجدار ہی سمجھ لو۔“

”یہ عنایت بے وجہ تو نہیں ہو سکتی۔“

”تم بہت خوبصورت ہو، کیلی گراہم!“

”اور کوئی وجہ نہیں ہے؟“

”اور کیا وجہ ہو سکتی ہے۔“

”کیا زیرِ لینڈ کے ایجنٹوں کو عمران کی تلاش نہیں ہے؟“

”یقیناً ہے۔“

”تو پھر تم یہ کیسے کہہ سکتے ہو کہ محض میرے حسن سے متاثر ہو کر تم نے مجھ پر یہ کرم کیا ہے۔“

”میں جانتا ہوں کہ اب تمہیں بھی عمران کے ٹھکانے کا علم نہیں ہے۔“

”بڑے دثوق سے کہہ رہے ہو۔“

اس لئے کہ یہی حقیقت ہے۔“

کیلی خاموش ہو کر غور سے اس کی شکل دیکھنے لگی۔ عجیب سا چہرہ تھا۔ پچکے ہوئے گالوں کی ابھری ہوئی ہڈیاں اور دھنسی ہوئی چھوٹی چھوٹی آنکھیں، لیکن نہ جانے کیوں اُسے دیکھ کر کسی سا لختوردہ سانپ کا تصور ذہن میں ابھرتا تھا۔ ویسے شہرت کے اعتبار سے شخصیت بالکل صفر معلوم ہوتی تھی۔ یقین ہی نہیں آتا تھا کہ یہ وہی سنگ ہی ہے، جسکے لاتعداد محیر العقول کارنامے اس کے حافظے میں محفوظ تھے۔

سنگ ہی تھوڑی دیر بعد بولا۔ ”پہلے تو اپنی یہ غلط فہمی رفع کر لو کہ میرا کوئی تعلق زیرو لینڈ سے بھی ہے۔“

”یہ ایک مصدقہ حقیقت ہے۔“

”تھی کہو۔ اب نہیں ہے۔ اب تو تھریسیا میری جان کی دشمن ہے اور میں اُسکے خون کا پیاسا ہوں۔“

”تو پھر تمہارا ان معاملات میں پڑنا کیا معنی رکھتا ہے؟“

”باؤل دے سوف کا ٹکٹو میرے کام بھی آسکتا ہے۔“

”تو یہ کہنا چاہئے کہ عمران کے پیچھے چار پارٹیاں ہیں۔“

”مجھے الگ ہی رکھو۔ میں عمران کے پیچھے نہیں ہوں۔ لیکن اسے بھی برداشت نہیں کروں گا

کہ ٹکٹو اس سے کوئی اور ہتھیالے۔ خیر ختم کرو۔ یہ باتیں تو پھر ہوں گی.... تم کیا بیو گی؟“

”یہاں تو پینے کو ترس گئی ہوں۔ شراب بندی ہو گئی ہے نا.... طلب ہو تو سفارت خانے جاؤ۔“

”سنگ ہی کے پاس کس چیز کی کمی ہو سکتی ہے۔ میرے ساتھ آؤ۔“

وہ اسے دوسرے کمرے میں لایا، جہاں بار تھی اور کاؤنٹر کے پیچھے ریکوں پر لاتعداد بوتلیں

رکھی ہوئی تھیں۔ کیلی نے منہ چلا کر ہونٹوں پر زبان پھیری اور آہستہ سے بولی۔ ”مارٹینی پلیرز!“

”ابھی لو۔“ کہہ کر سنگ ہی نے ایک گلاس تیار کیا اور اُسے پیش کرتا ہوا بولا۔ ”میں دوستوں

کا دست ہوں۔“

”شکریہ۔“ وہ مسکرائی اور دو گھونٹ لینے کے بعد بولی۔ ”تم نہیں پیو گے کیا؟“

”میں بوتل سے پیتا ہوں۔“ سنگ ہی نے ریک سے ایک بوتل اٹھاتے ہوئے کہا۔

”نیٹ پیتے ہو۔“

”بالکل نیٹ۔ پانی ملی ہوئی بھی کوئی پینے کی چیز ہے۔“

”ہاں، میں نے سنا تھا کہ تم بلا نوش بھی ہو۔“

”بہر حال، میں دوستوں کا دوست ہوں۔ تم نے اور بھی کچھ سنا ہوگا، میرے بارے میں۔“
کیلی کے گال سرخ ہو گئے۔۔۔۔ اور وہ اس سے نظریں چرانے لگی۔ سنگ ہی کے ہونٹوں پر
شیطنیت بھری مسکراہٹ تھی۔

”کیا عمران کو علم ہے کہ تم بھی اس کی تاک میں ہو؟“

”اس کے فرشتوں کو بھی علم نہیں ہے۔ وہ تو مجھے مردہ سمجھتا ہے۔ ہماری آخری ملاقات
تترانیہ کے جنگلوں میں ہوئی تھی۔“

”اور تم جانتے ہو کہ عمران اس وقت کہاں ہوگا؟“

”ہاں، میں جانتا ہوں کہ جوزف سمیت وہ اس وقت کہاں ہے؟“

”وہ میرے بارے میں غلط فہمی میں مبتلا ہو گیا ہے۔“

”بے فکر رہو۔ میں اس کی غلط فہمی رفع کر دوں گا۔ لیکن کیا تم پھر اپنے آدمیوں میں واپس جاؤ گی؟“
”فی الحال تو سوال ہی پیدا نہیں ہوتا۔“

”واقعی تمہارے ساتھ بڑی دغا بازی ہوئی ہے۔ ویسے کیا تم عمران کو چاہتی ہو؟“

”وہ بہت اچھا دوست ہے۔ بے حد مخلص۔“

”میں نے پوچھا تھا، کیا تم اسے چاہتی ہو؟“

”شاید۔۔۔۔ میں اسے چاہتی بھی ہوں۔“

”تب تو تم میری بھتیجی بھی ہوئیں۔“

”کیا مطلب۔۔۔۔؟“

”وہ مجھے چچا کہتا ہے۔“

”بڑی عجیب بات ہے۔“

”واقعی بڑی عجیب بات ہے کہ ہم دونوں ایک دوسرے کے جانی دشمن بھی ہیں اور بعض

حالات میں ایک دوسرے کو چھوٹ بھی دیتے ہیں۔“

”عمران نے کبھی اس کا ذکر نہیں کیا؟“

”غیر ضروری باتیں نہیں کرتا۔“

”یہ غلط ہے۔ اس سے زیادہ غیر ضروری باتیں کرنے والا اور کوئی دوسرا میری نظر سے نہیں گزر رہا۔“
 ”وہ اور بات ہے۔“ سنگ ہی نے کہا۔ وہ آدمی سے زیادہ بوتل صاف کر چکا تھا۔

”سوال تو یہ ہے کہ تم مجھے یہاں کیوں لائے ہو؟“

”تم اپنے آدمیوں سے ہر گز نہ بچ سکتے۔۔۔ اور سنو! اسے بھول جاؤ کہ اس سلسلے میں کوئی
 بین الاقوامی کانفرنس ہوگی۔ اس کے لئے تمہاری ٹگ و دو بالکل فضول ہے۔“

”خدا کی پناہ! تم یہ بھی جانتے ہو؟“

”میں نے تمہاری اور عمران کی مشاورت سنی تھی۔“

”کب اور کہاں؟“

”یہ غیر ضروری سوال ہے۔ ویسے اگر غلط کہہ رہا ہوں تو تردید کر دو۔“

”نہیں، میں اس کی تردید نہیں کر سکتی۔“

”بین الاقوامی کانفرنس کا انعقاد ناممکن ہے کیونکہ بڑی طاقتوں کی نیتوں میں فتور ہے۔“

”میں نہیں سمجھی۔“

”ہر بڑی طاقت زیرو لینڈ کے سائنسدانوں کو اپنی تحویل میں دیکھنا چاہتی ہے تاکہ وہ اُن کی
 صلاحیتوں سے فائدہ اٹھا سکے۔ لہذا وہ زیرو لینڈ والوں کے ”مرنج“ پر تہا حملہ آور ہونا چاہتی ہے۔“

”اوہ۔۔۔۔ اب میں سمجھی۔“

”حالانکہ یہ بالکل سامنے کی بات تھی۔“

”میں سمجھی تھی کہ وہ اسے مشترکہ مفاد کا معاملہ سمجھ کر آپس میں تعاون کریں گے۔“

”دنپا کے مٹ جانے کا غم کسی کو بھی نہیں ہے۔ ہر طاقت صرف اپنا وجود برقرار رکھنا چاہتی ہے۔“

”قرین قیاس ہے۔“

”قرین قیاس نہیں، بلکہ یہ ایک اٹل حقیقت ہے۔“ سنگ ہی بوتل میں پچی کچی شراب بھی

طلق میں اٹل کر بولا۔

”چلو، سب کچھ تسلیم کیے لیتی ہوں لیکن پھر کیا ہوگا؟ عمران ساری زندگی اسی طرح چھپتا پھرے گا۔“

”ہر گز نہیں۔ میں اپنی تجویز اس کے سامنے رکھوں گا۔ ظاہر ہے، اس کی حکومت کو اس

معاملے سے کوئی دلچسپی نہیں ہو سکتی.... اور وہ بڑی طاقتوں سے بھی تعاون کرنے پر تیار نہیں ہے۔ لیکن نچلا بیٹھنا اس کی سرشت کے خلاف ہے مجھے یقین ہے کہ وہ دوبارہ اُن کے مریخ تک پہنچنا چاہتا ہے۔“

”لیکن بڑی طاقتوں کی مدد کے بغیر یہ ناممکن ہو گا۔“

”تم مجھے کیا سمجھتی ہو؟“ سنگ ہی سینے پر ہاتھ مار کر بولا۔ ”کیا میں خود بھی ایک بڑی طاقت نہیں ہوں۔“ کیلی نے پہلے خالی بوتل پر نظر ڈالی پھر اس کی شکل دیکھ کر ہنس پڑی۔

”کیا تم مجھے نشے میں سمجھ رہی ہو؟“ سنگ ہی کاؤنٹر کے پیچھے جاتا ہوا بولا۔ وہ اب دوسری بوتل اٹھا رہا تھا۔

وہ اُسے حیرت سے دیکھے جارہی تھی.... اس نے کاگ نکال کر بوتل ہوٹلوں سے اگائی تھی تھی کہ دو مقامی عورتیں کمرے میں گھس آئیں اور ان میں سے ایک نے دوسری سے کہا۔ ”یہ دیکھو حرامی کو، اب تیسری لے آیا ہے۔“

کیلی چونک کر مڑی لیکن جو کچھ کہا گیا تھا، اس کے پلے نہ پڑا اور سنگ ہی نے اردو میں اُن سے کہا۔ ”یہ میری بھتیجی ہے۔“

”شکل دیکھو، حرام زادے کی.... یہ بھتیجی ہے۔“

”میرے بھائی نے ایک میم سے شادی کی تھی۔“

”تم جیسے ماں کے خصم کا کیا اعتبار....“

سنگ ہی ہنس کر ان کی گالیاں سنتا رہا۔ پھر بولا۔ ”کیا تم دونوں نہیں پیو گی؟“ انہوں نے لپٹائی ہوئی نظروں سے بار کی طرف دیکھا اور سنگ ہی نے لپک کر ایک ایک بوتل دونوں کو تھما دی۔

”لیکن یہاں نہیں۔“ وہ ہاتھ اٹھا کر بولا۔ ”اپنے کمروں میں جاؤ۔“

”کیوں نہیں....“ ایک چہکاری۔ ”یہاں تو تم بھتیج رہے ہو۔“

دونوں کمرے سے نکل گئیں اور کیلی سنگ ہی کو سوالیہ نظروں سے دیکھنے لگی۔

”میری دیکھ بھال کرنے والیاں تھیں۔“ سنگ نے لا پرواہی سے کہا۔ ”ہاں، تو میں کہہ رہا تھا

کہ میں بھی ایک بڑی طاقت ہوں۔ اپنے طور پر ایسی مہم ترتیب دے سکتا ہوں جو زیرو لینڈ والوں کے مریخ تک پہنچ سکے۔“

”میں سمجھ گئی تم کیا کہنا چاہتے ہو۔“

”اور یہی میں عمران کو بھی سمجھانا چاہتا ہوں۔ کاش! اُس کی سمجھ میں آجائے۔“

”لیکن تمہارا اس میں کیا مفاد ہوگا؟“

”میں زیر و لینڈ کے سارے یونٹوں کو کھنڈر بنا دینا چاہتا ہوں۔“

”آخر کیوں....؟“

”مقصد صرف تھریسیا پر قابو پانا ہے۔“

”صرف تھریسیا پر....؟“ کیلی نے متحیرانہ لہجے میں سوال کیا۔

”ہاں، اپنی انا کی تسکین کے لئے۔ آج تک دنیا کی کوئی عورت مجھ سے اکڑ کر اپنی اکڑن قائم

نہیں رکھ سکی۔ ہر حال میں اُسے حاصل کرتا ہوں اور پھر گٹر میں پھینک دیتا ہوں۔“

”مجھ پر رحم کرنا، چچا!“

”ارے، تم تو بھتیجی ہو۔“ وہ مشفقانہ انداز میں اس کے سر پر ہاتھ پھیر کر بولا۔



کسی گاڑی کے رکنے کی آواز سن کر عمران چونک پڑا۔ جوزف کھڑکی کے قریب ہی بیٹھا ہوا تھا۔

”ذرا دیکھ تو.... یہاں کون ہو سکتا ہے؟“ عمران نے اس سے کہا.... اور وہ کھڑکی میں جا کھڑا

ہوا۔ پھر پلٹ کر دانت نکال دیئے۔

”کون ہے؟“

”کوئی برقعہ پوش خاتون ہیں اور ایک مرد ضعیف۔ لادھری آ رہے ہیں، باس! ٹیکسی سے اترے ہیں۔“

”یہاں آ رہے ہیں؟“ عمران اچھل پڑا۔

”ہاں.... باس! اوہ.... اب شاید دروازے پر دستک دے رہے ہیں۔“

عمران نے ہونٹوں پر انگلی رکھ کر اسے خاموش رہنے کا اشارہ کیا اور خود دروازے کے قریب

پہنچ کر نہایت سریلی نسوانی آواز میں پوچھا۔ ”کون ہے؟“

باہر سے مردانہ آواز آئی۔ ”اے بیٹی! اتنا اتراتی کیوں ہو؟ چچا کے علاوہ اور کون ہوگا؟“

عمران نے الوؤں کی طرح دیدے نچائے اور نسوانی ہی آواز میں کہا۔ ”ایک بار پھر بولو۔“

”اے کھول.... کیا بکواس لگا رکھی ہے۔“

”کانوں پر یقین نہیں آتا۔“ عمران اس بار اصل آواز میں بولا۔

”تم بھی میری طرح مردہ ہی ہو۔ اسے کیوں بھول جاتے ہو۔“

”برقعے میں کون ہے؟“

”خود ہی دیکھ لینا۔“

عمران نے بائیں جانب ہٹ کر دروازہ کھولا اور ساتھ ہی بغلی ہو لستر سے ریوالور بھی نکال لیا۔ عورت نے اندر قدم رکھتے ہی نقاب الٹ دی تھی۔

”تم....“ عمران نے حیرت سے کہا۔

”اس کا کوئی قصور نہیں ہے، بھتیجے! اسے میں یہاں لایا ہوں۔“ سنگ ہی نے اندر داخل ہو کر دروازے بند کرتے ہوئے کہا۔

”تمہارا ان سے کیا تعلق؟“

”تمہاری بیوی وجہ سے تعلق بھی ہو گیا ہے۔“

”کیا مطلب؟“

”مطلب اسی سے پوچھو۔“

”سنو عمران....!“ دفعہ کیلی نے غصیلے لہجے میں کہا۔ ”میرے فرشتوں کو بھی علم نہیں تھا کہ وہ دونوں کون ہیں۔“

”پھر کس طرح علم ہوا؟“

”میں اُن دونوں سے پہلے ہوش میں آئی تھی۔ ظاہر ہے کہ اُن کے بارے میں میں نے مزید جاننا چاہا ہو گا لہذا جامہ حلاشی لی اور دہرے شناختی کارڈ برآمد کیے۔ اصلی شناختی کارڈوں کے مطابق وہ میرے ہی محکمے کی ایک شاخ کے ارکان ثابت ہوئے اور پھر میں اس عمارت سے نکل کھڑی ہوئی۔“

کیلی خاموش ہو کر سنگ ہی کی طرف دیکھنے لگی اور سنگ ہی نے عمران سے کہا۔

”کیا تم ہمیں بیٹھنے کو بھی نہ کہو گے، بھتیجے؟“

”بیٹھ جاؤ۔“ عمران نے لا پرواہی سے کہا۔

”بہت اکھڑے اکھڑے نظر آرہے ہو؟“ سنگ اُسے گھورتا ہوا بولا۔

اس وقت سنگ کا حلیہ یہ تھا کہ اس نے گھٹنوں تک کی شیروانی پہن رکھی تھی اور بانس ایسی

ہاتھوں میں چوڑی دارپاجامہ تھا.... اور چہرے پر بھورے رنگ کی مصنوعی ڈاڑھی تھی۔ آنکھوں میں شاید سرے کی سلائیاں بھی پھیری گئی تھیں۔

جوزف دور بیٹھا انہیں حیرت سے دیکھے جا رہا تھا.... سنگ نے اُسے آنکھ ماری اور وہ اس طرح اچھل پڑا جیسے پتھر کھینچ مارا ہو۔

”صورت سے معلوم ہوتا ہے ترس رہے ہو۔“ سنگ نے ہنس کر کہا۔

”باس! اگر یہ تمہارے عزیز ہیں تو ان سے کہو کہ مجھ سے بات نہ کریں۔“ جوزف بھنا کر بولا۔

عمران نے ہاتھ ہلا کر اُسے خاموش رہنے کا اشارہ کیا اور سنگ ہی سے بولا۔ ”آپ کی تشریف

آوری کا مقصد....؟“

”ابھی تک خاموشی سے سب کچھ دیکھ رہا تھا لیکن اب دخل اندازی کرنی ہی پڑی۔“

”تمہارا کیا انٹرسٹ ہے؟“

”ایڈونچر.... اور یہ تو تم نے دیکھ ہی لیا ہے کہ تمہاری تجویز ناقابل قبول نہیں تھی.... ورنہ

کیلی گراہم کے ساتھ فراڈ کیوں کیا جاتا۔“

”اچھا، تو پھر....؟“

”میں تمہیں مدد دینے کو تیار ہوں اور میرے وسائل سے بھی تم بخوبی واقف ہو۔“

”کس ملک کے لئے کام کر رہے ہو؟“

”سب پر لعنت بھیج چکا ہوں۔ اب میں خود ہی ایک بہت بڑا ملک ہوں۔“

”یعنی تم اپنے وسائل سے میری مدد کرو گے؟“

”یقیناً.... تم مجھے کیا سمجھتے ہو؟“

”اردو میں ایک لفظ ہے جسے میں کسی خاتون کے سامنے دہرانا پسند نہیں کروں گا، خواہ وہ اردو

سے نابلدہ ہی کیوں نہ ہو۔“

”حرامی پن ترک کر کے سنجیدگی سے میری پیشکش پر غور کرو۔“

”تم محض ایڈونچر کی خاطر اس حد تک نہیں جاسکتے۔“

”کیا ضروری ہے کہ سارے معاملات فوری طور پر زیر بحث لائے جائیں۔“

”میں کیلی گراہم سے تہائی میں گفتگو کرنا چاہتا ہوں۔“ عمران نے کہا۔

”ضرور.... ضرور۔“ سنگ مسکرا کر بولا۔

عمران کیلی کو اپنے ساتھ آنے کا اشارہ کر کے دوسرے کمرے کی طرف بڑھ گیا۔ کیلی کی آنکھوں میں الجھن کے آثار تھے۔

”تم اسے کب سے جانتی ہو؟“ عمران نے خشک لہجے میں پوچھا۔
 ”جانتی تو بہت دنوں سے ہوں لیکن ملنے کا اتفاق پہلی بار ہوا ہے۔“
 ”کس طرح؟“

کیلی نے پوری روداد دہرا دی اور عمران پر تشویش انداز میں سنتا رہا۔
 ”یقین کرو۔ اب میں اُن لوگوں میں واپس نہیں جانا چاہتی۔“ وہ بلا آخر بولی اور عمران نے طویل سانس لے کر کہا۔ ”مناسب یہی تھا کہ تم سفارت خانے واپس جاتیں اور اپنے طور پر ہوشیار رہتیں۔“
 ”لیکن میں نے تو ایک ٹیکسی میں سفر کیا تھا۔ دیدہ دانستہ اُس سے نہیں ملی تھی۔ تصور بھی نہیں کر سکتی تھی کہ ایسے حالات سے گزروں گی۔“

”بہر حال، یہ میرے لئے چوتھا دردِ سر ہے۔ خیر دیکھوں گا۔“

”وہ تو تمہارے لئے بڑی اپنائیت ظاہر کر رہا تھا۔“

”نا قابلِ اعتماد ہے اور وہ بھی حقیقتاً مجھ پر اعتماد نہیں کرتا۔“

”تو پھر اب کیا کرو گے؟“

”سوچنا پڑے گا۔“

”اور میں کیا کروں....؟“

”فی الحال اتنا ہی کہوں گا کہ اس پر ہرگز اعتماد مت کر لینا۔“

”وہ کہہ رہا تھا کہ زیرو لینڈ والوں کے اُس مرجح کی تباہی کا خواہاں وہ بھی ہے۔“

”ہو سکتا ہے لیکن محض اس کی تباہی کے لئے اپنے وسائل ضائع کرنا سنگ کی سرشت کا

خلاف ہو گا۔ میں اسے اچھی طرح جانتا ہوں۔“

”اچھا تو پھر میں تمہاری مرضی کے خلاف کچھ بھی نہیں کروں گی۔“

۔۔۔ ”اور فی الحال میں بھی اس سے متفق ہوا جاتا ہوں۔ لیکن تم اسے سچ نہ سمجھ لینا۔“

”ٹھیک ہے میں پوری طرح ہوشیار رہوں گی۔“

وہ پھر اسی کمرے میں واپس آئے، جہاں سنگ ہی ان کا منتظر تھا۔
 ”اب تم کسی قدر بشاش نظر آرہے ہو۔“ سنگ عمران کو بغور دیکھتا ہوا بولا۔

”کیا مجھے بشاش نہ ہونا چاہئے؟“

”اگر تم مجھ سے متفق ہو گئے ہو تو تمہیں بشاش ہونا ہی چاہئے۔“

”حالات ایسے ہی ہیں کہ مجھے متفق ہونا پڑے گا“ عمران مسکرا کر بولا۔

”تمہارے ساتھ کتنے آدمی ہوں گے؟“

”پھر تم نے ایک دم سے جست لگائی؟ ابھی ہم اس مسئلے پر مزید غور کریں گے۔“

”تم بہت دنوں سے غور کر رہے ہو اور کئی پارٹیاں امیزن کے جنگلوں میں داخل ہو گئی ہیں۔“

”کیا مطلب....؟“

”میں ہر وقت باخبر رہتا ہوں، بھتیجے! دونوں طاقتیں اسی نتیجے پر پہنچی ہیں کہ وہ مرتخ امیزن ہی

کے جنگلوں میں کہیں واقع ہے۔“

”آخر کس بنا پر یہ نتیجہ اخذ کیا گیا ہے؟“

”یہ میں نہیں جانتا لیکن کم از کم....!“ جملہ پورا کیے بغیر خاموش ہو کر عمران کو گھورنے لگا۔

”کوئی نیا خیال؟“ عمران مسکرایا۔

”میں یہ سوچ رہا ہوں کہ اگر وہ خود ہی اس نتیجے پر پہنچ گئے ہیں تو پھر تمہارا پیچھا کیوں کر رہے ہیں۔“

”ہے کوئی جواب، تمہارے پاس؟“

”فی الحال تو نہیں ہے لیکن کیا واقعی تم نے کوئی دوسرا نظریہ قائم کیا ہے؟“

”وہ مجھ سے باؤل دے سوف کا ٹکٹو حاصل کرنا چاہتے ہیں جو میرے پاس نہیں ہے۔“

”نہ ہوگا لیکن تمہارے پاس کوئی تجویز ضرور ہے.... ورنہ تم کئی ملکوں کی کافر نس کے خواہاں

کیوں ہوتے؟“

”کیا تم مجھ سے بحث کرنے آئے ہو؟“ عمران نے پوچھا۔

”ہرگز نہیں بھتیجے۔“ وہ بڑے پیارے سے چکار کر بولا۔ ”بہت دنوں سے تمہیں قریب سے

نہیں دیکھا تھا اس لیے چلا آیا۔“

”تم تو چچیوں کے نرنے سے نکلا ہی نہ کرو۔“

”کبھی کبھی تنگ آجاتا ہوں، حرامزادوں سے۔“

”آج کل کتنی حرامزادیاں ہیں؟“

”میں تم سے اس مسئلے پر گفتگو کرنے نہیں آیا۔“

”جس مسئلے پر گفتگو کرنے آئے ہو، وہی چھیڑو۔“

”تم یہاں سے نکل ہی کیوں نہیں چلتے؟ خواہ مخواہ اپنی حکومت کے لئے درد سر بنے ہوئے ہو۔“

”میں بھی یہی سوچ رہا ہوں۔“

”سوئزر لینڈ چلو۔ تمہیں اپنا نیا محل دکھاؤں۔“

”وہاں کتنی حرامزادیاں رکھ چھوڑی ہیں؟“

”سنجیدگی اختیار کر بے!“ وہ اردو میں دہاڑا۔ ”تیرے بھلے کو کہہ رہا ہوں۔“

”میں سن رہا ہوں لیکن سوئزر لینڈ جا کر کیا کروں گا؟“

”وہاں پہنچ کر اطمینان سے سوچیں گے کہ کیا کرنا چاہئے؟“

”پہلے مجھے یہیں بیٹھ کر سوچنا چاہئے کہ تمہاری تجویز منظور کروں یا نہ کروں؟“

”صرف ایک گھنٹہ دے سکتا ہوں، سوچنے کے لئے۔“

”اور اگر میں ایک گھنٹے میں نہ سوچ سکا تو۔“

”کسی پارٹی سے تمہارا سودا کر لوں گا۔“

”تم ایسا نہیں کر سکتے۔“ کیلی جھلا کر بولی۔ ساتھ ہی اس کا اعشاریہ دو پانچ کا پستول نکل آیا۔

”ارے نہیں!“ عمران ہنس کر بولا۔ ”اس کی ضرورت نہیں۔ چچا بھتیجے کے درمیان کما

تیسرے کو نہیں آنا چاہئے۔“

”میں واقعی تمہارا سودا کر لوں گا۔ اگر تم نے میری تجویز پر عمل نہیں کیا۔“ سنگ کیلی کے

پستول کو نظر انداز کر کے عمران سے بولا۔

”اب یہاں سے نکل سکے تو ضرور سودا کر لو گے۔“

سنگ قہقہہ لگا کر بولا۔ ”تم مر چکے ہو۔ اس لئے میرے خلاف کوئی کارروائی نہیں کر سکو گے۔“

”اگر تم چیلنج کر رہے ہو تو یہ بھی دیکھ لو۔“ عمران جارحانہ انداز میں کہہ کر دونوں ہاتھوں سے

اپنا گلا گھونٹنے لگا۔

کیلی متحیر رہ گئی۔ وہ تو سمجھی تھی کہ عمران اس طرز متخاطب کے ساتھ ہی سنگ ہی پر حملہ
 رہ بیٹھے گا۔ لیکن یہ کیا کرنے لگا۔ سنگ جہاں تھا وہیں کھڑا مضحکہ انداز میں عمران کو دیکھتا رہا۔ لیکن
 جوزف اٹھ کھڑا ہوا تھا اور اس کی آنکھیں شکار کیلئے تیار کسی چیتے کی آنکھوں کی طرح چمکنے لگی تھیں۔
 دفعتاً عمران کے حلق سے ایسی ہی آوازیں نکلنے لگیں جیسے دم گھٹ رہا ہو۔ کیلی بوکھلا کر ان کی
 طرف بڑھی۔ پستول اس نے بلاؤز کے گریبان میں رکھ لیا تھا۔

”ارے! تم کیا کر رہی ہو؟ پیچھے ہٹ جاؤ۔“ سنگ جلدی سے بولا۔ ”یہ اب اڑنے لگا ہے۔“
 ”فضول باتیں مت کرو۔“ کیلی غرائی۔ ”چاروں طرف سے گھرا ہوا ہے۔ کب تک دماغ پر اثر نہ ہو تا۔“
 ”اس کے دماغ پر اثر ہو گا۔“ سنگ ہنس پڑا۔

عمران ڈھبٹا چلا گیا۔ جوزف اسے سنبھالنے کے لئے جھپٹا تھا۔
 ”الگ ہٹ جا۔“ عمران دونوں ہاتھ ہلا کر غرایا۔ اب وہ نری طرح کھانس رہا تھا اور اسی طرح
 کھانتے کھانتے ایسا لگا جیسے اس نے کوئی چیز اگل دی ہو اور اس اگلی ہوئی شے کو چنگی میں دبائے
 ہوئے سیدھا کھڑا ہو گیا۔

”یہ دیکھو۔“ اس نے سنگ سے کہا۔
 یہ تین انچ لمبی ایک چمکدار اسٹیل کی نکی تھی۔ کیلی متحیرانہ انداز میں پلکیں جھپکانے لگی اور
 سنگ نے کھنکھار کر پوچھا۔ ”یہ کیا ہے؟“
 ”پلان۔ اس میں باؤل دے سوف کا ٹکٹو موجود ہے۔“

”یہ کیا کر رہے ہو؟“ کیلی مضطربانہ انداز میں بولی۔ کیونکہ وہ نکی عمران نے سنگ کی طرف
 بڑھادی تھی۔

کیلی کی دخل اندازی کے باوجود بھی سنگ نے نکی عمران کے ہاتھ سے جھپٹ لی اور بولا ”تو
 اس فن میں بھی کامل ہو بھتیجے! مجھے نہیں معلوم تھا۔“

”ٹکٹو اب میرے لئے بے کار ہو چکا ہے۔“ عمران نے کہا۔
 ”کیوں بھتیجے؟“

”اگر یہ سچ ہے کہ وہ اس مریخ کو آمیزن کے جنگلوں میں تلاش کر رہے ہیں۔“
 ”میں نے غلط نہیں کہا۔ یہ حقیقت ہے۔“

”بہر حال، میں اسے بہتر سمجھتا ہوں کہ نگینو تمہاڑے حوالے کر دیا جائے۔“

”یہ تم نے کیا کیا، عمران؟“ کیلی رو ہانسی ہو کر بولی۔

”میں کسی کا پابند نہیں ہوں۔ جو میرا دل چاہے گا کروں گا۔“

”تو گویا میں کسی طرف کی نہ ہوئی؟“

”تم اپنے سفارت خانے واپس جاسکتی ہو۔“

سنگ نگی کا ڈھلنا کھولنے کی کوشش کر رہا تھا۔ دفعتاً نگی کو آنکھوں کے قریب لا کر ڈھکنے کا جواز تلاش کرنے لگا۔۔۔ اور پھر آنکھوں کے قریب ہی رکھ کر اسے کھولنے کی کوشش کی لیکن ڈھلنا کھلتے ہی عجیب سی چیخ اس کے حلق سے نکلی اور وہ دونوں ہاتھوں سے ناک دبائے ہوئے فرش پر لوٹیں لگانے لگا۔

”یہ کک۔۔۔ کیا ہو رہا ہے؟“ کیلی بوکھلا کر بولی۔

”مجھے کسی پارٹی کے ہاتھوں فردخت کر رہا ہے۔“ عمران نے مسکرا کر بائیں آنکھ دبائی۔

جوزف کی بانچھیں کھل گئی تھیں۔۔۔ سنگ اٹھنے کی کوشش کرتا اور پھر گر جاتا لیکن اب اس کے حلق سے آوازیں نہیں نکل رہی تھیں۔ پھر دیکھتے ہی دیکھتے وہ بالکل بے حس و حرکت ہو گیا۔

”کیا فائدہ ہوا؟“ کیلی برا سامنہ بنا کر بولی۔

”پھر تم کیا چاہتی تھیں؟“

”اسی سے سمجھوتہ کر لیتے۔“

”اس کی کیا حیثیت ہے؟“

”کم از کم تمہیں یہاں سے باہر تو نکال لے جاتا۔“

”کیا میں خود نہیں جاسکتا؟“

”پھر یہی کیا کم ہے کہ اس نے تمہیں نہیں گھیرا تھا اور تم تو اس کی موجودگی ہی سے بے خبر تھے۔“

”غالباً تمہاری خواہش تھی کہ میں اس سے تعاون کر لیتا؟“

”سمجھوتے سے میری یہی مراد تھی۔“

”یہ سمجھوتا ہی کیا ہے میں نے۔“

”تمہاری کوئی بات سمجھ میں نہیں آتی۔“

عمران کچھ نہ بولا۔ سنگ ہی اب بھی بیہوش پڑا تھا۔ جوزف سوالیہ نظروں سے عمران کی طرف دیکھے جا رہا تھا۔ آخر عمران نے اُسے اشارہ کیا کہ وہ سنگ ہی کو اٹھا کر دوسرے کمرے میں لے جائے۔ جوزف نے خاموشی سے تعمیل کی اور کیلی نے عمران سے پوچھا۔ ”اس ننگی میں کیا تھا؟“

”کچھ تو تھا ہی۔“

”کیا واقعی اس میں نگینو بھی ہے؟“

”قطعاً نہیں۔ وہ شعبدہ میں نے تھریسیا کے لئے تیار کیا تھا لیکن شکار سنگ ہو گیا۔“

”کیا واقعی وہ ننگی تمہارے پیٹ میں تھی؟“

”غذا کی نالی میں۔ تمہارے لئے بھی نکالوں ایک اور۔“ عمران گردن ٹٹولتا ہوا بولا۔

”نہیں۔ مجھے نہیں چاہئے۔“ وہ بوکھلا کر بولی۔ اتنے میں جوزف واپس آگیا۔

”آخر وہ ہے کون باس؟“ اس نے پوچھا۔

”مجھے حیرت ہے کہ تم سنگ ہی کو بھول گئے۔“

”نہیں۔۔۔۔۔“ جوزف اچھل پڑا۔

”میں نے پوچھا تھا کہ اب تم کیا کرو گے؟“ کیلی بھنا کر بولی۔

”میں ساری پارٹیوں سے پہلے وہاں پہنچنے کی کوشش کروں گا۔ ورنہ اگر وہ سارا کارخانہ کسی بڑی

طاقت کے ہاتھ لگ گیا تو وہ بھی دنیا کے لئے بہت بڑا خطرہ بن جائے گی۔“

کیلی کے چہرے پر ایسے تاثرات نظر آئے جیسے کسی ننھے سے بچے کی لاف و گزاف سن رہی ہو۔

عمران نے اسے محسوس کر لیا اور ہنس کر بولا۔ ”شاید میں نے اپنے قد سے اونچی بات کہہ دی ہے۔“

”میں اس سلسلے میں کچھ نہیں کہنا چاہتی۔“

”ایک بار پھر تمہیں مشورہ دوں گا کہ اپنے سفارت خانے واپس جاؤ۔ اسی میں تمہاری بہتری

ہے ورنہ۔۔۔۔۔“

”میں اس وقت اپنے پیٹے سے شدید نفرت محسوس کر رہی ہوں۔“

”لیکن تم اپنی مرضی سے اسے ترک نہیں کر سکو گی۔“ عمران نے کہا۔ ”ایک بار پھر کہوں گا

کہ سنگ کے ہوش میں آنے سے پہلے ہی یہاں سے چلی جاؤ۔ میرے متعلق تم فرائز کو پہلے ہی

اطلاع دے چکی ہو کہ اب میں اس عمارت میں موجود نہیں ہوں۔“

”یقین کرو میں اس سلسلے میں اپنی قوت فیصلہ استعمال کرنے کے قابل نہیں ہوں۔“

”ایسی صورت میں دوسروں کے مشوروں پر عمل کیا کرتے ہیں۔“

”میں نہیں جانتی کہ یہاں سے مجھے ٹیکسی کے لئے کہاں جانا پڑے گا۔“

”باس، جس ٹیکسی میں یہ لوگ آئے تھے، باہر کھڑی ہے۔“ جوزف نے اطلاع دی۔

”اسے سنگ خود ڈرائیو کر کے لایا تھا۔“ کیلی نے کہا۔

”اچھی بات ہے۔ تو میں ہی تمہیں سفارت خانے تک پہنچا دوں گا۔“ عمران نے کہا اور جوزف

سے بولا۔ ”کنجی سنگ کے جیب میں ہوگی۔ نکال لاؤ اور دروازے کو باہر سے بولٹ کرتے آنا۔“

جوزف چلا گیا۔ کیلی کے چہرے پر تردد کے آثار تھے۔ ایسا معلوم ہوتا تھا جیسے عمران کے

مشورے پر عمل کرنے کو دل سے تیار نہ ہو۔

”تمہیں پھر میک اپ کرنا پڑے گا۔“ اس نے عمران سے کہا۔

”تم اس کی فکر نہ کرو۔ صرف بیس منٹ بعد ہم یہاں سے نکل چلیں گے۔“

”اور.... وہ.... یعنی کہ سنگ ہی....؟“

”وہ میرا در دوسر ہے۔ میں دیکھوں گا۔“

جوزف نے واپس آکر ٹیکسی کی کنجی عمران کے حوالے کر دی۔



دو گھنٹے سے قبل سنگ ہی کو ہوش نہیں آیا تھا۔ پہلے تو اس کی سمجھ ہی میں نہیں آسکا کہ کون

حال میں ہے پھر بوکھلا کر اٹھ بیٹھا۔ کمرے میں بالکل تنہا تھا۔

یہ ایک اُسے سب کچھ یاد آگیا.... دوسرے ہی لمحے میں اس نے بستر سے چھلانگ لگا دی اور

سیدھا دروازے کی طرف آیا لیکن دروازہ تو باہر سے بولٹ کیا گیا تھا۔ اس کا احساس ہوتا ہی پچھ

پچھے ہٹ آیا۔ اس کے ہونٹ آہستہ آہستہ ہل رہے تھے۔ شاید وہ ساری گالیاں عمران سے منسوب

کر رہا تھا، جو اسے یاد تھیں۔

ٹھیک اسی وقت باہر سے آواز آئی۔ ”کیوں چچا! اب طبیعت کیسی ہے؟“

سنگ ہی تیزی سے بستر کی جانب بڑھا اور لیٹ کر آنکھیں بند کر لیں۔ اس بار اس نے عمران

قہقہہ سنا تھا۔ پھر آواز آئی۔ ”نہیں چلے گی.... میں سب دیکھ رہا ہوں۔“

سنگ جھلا کر اٹھ بیٹھا اور دروازے کی جانب مکا دکھا کر دھاڑا۔ ”اس طرح تم نے اپنی موت کو دعوت دی ہے۔“

”پورے دو گھنٹے بعد ہوش میں آئے ہو۔ تمہیں بحالت بیہوشی ہی جیل میں منتقل کیا جاسکتا تھا۔“ عمران کی آواز آئی۔

”اچھا تو پھر.....؟“ سنگ ہی سانپ کی طرح پھنکارا۔

”اس طرح میں نے تمہیں یقین دلایا ہے کہ فی الحال تمہارے ساتھ کسی قسم کا فراڈ نہیں کروں گا۔“

”حد ہو گئی، حرامی پن کی۔ ابے تو یہ تو نے اپنی سعادت مندی کا یقین دلایا تھا؟“

”ہاں، چچا!“

”اچھا تو دروازہ کھول..... میں کچھ نہیں کہوں گا۔“

بولٹ سرکنے کی آواز آئی اور دروازہ کھل گیا۔ لیکن سنگ ہی لیٹا رہا۔

”کیا فوراً ہی انتقام لینے کی سوچ رہے ہو؟“ عمران نے کمرے میں داخل ہوتے ہوئے سوال کیا۔

”مجھے یقین ہے کہ تم نے کیلی گراہم کو چلتا کر دیا ہو گا۔“

”تمہاری ہی ٹیکسی سے چھوڑ کر آیا ہوں۔ یہ لو چابی سنبھالو۔“ اس نے چابی سنگ کی طرف

اچھالتے ہوئے کہا۔

”وہ تمہیں چاہتی ہے۔“

”مجھے نہیں بلکہ مجھ سے کچھ چاہتی ہے۔“

”ابے، تو دنیا سے یونہی بے مرمت چلا جائے گا۔“

”کام کی بات کرو۔ یہاں سے کب روانہ ہو رہے ہو؟“

”تو تم نے میری تجویز مان لی ہے؟“

”تجویز نہ مان لیتا تو تمہاری آنکھیں جیل ہی میں کھلتیں۔“

”ہاں، یہ سوال غیر ضروری تھا۔“ سنگ اٹھتا ہوا بولا۔ ”بس تو پھر یہ جگہ چھوڑ دو۔ میں تمہیں

اپنی قیام گاہ پر لے چلوں گا۔ کیا تم تنہا ہو گے؟“

”نہیں، جوزف بھی میرے ساتھ جائے گا۔“

”ٹھیک ہے۔“

سنگ انہیں اسی ٹیکسی پر لے گیا تھا لیکن عمران محسوس کر رہا تھا جیسے جوزف کو یہ اشتراک پسند نہ آیا ہو۔ لیکن اس نے اس کا اظہار نہیں کیا تھا۔

سنگ کی قیام گاہ پر پہنچ کر بھی اس نے بہت بُرا سامنہ بنایا تھا۔ عمران اسے نظر انداز کرتا رہا۔ عمارت کے اندر داخل ہو کر سنگ نے جوزف کا بازو پکڑا اور ایک جانب گھسٹتا ہوا بولا۔ ”تم میرے ساتھ آؤ۔“

”کک.... کیوں، باس؟“ جوزف عمران کی طرف دیکھ کر ہٹلایا۔
 ”نہیں چچا....“ عمران ان دونوں کے درمیان حائل ہوتا ہوا بولا۔ ”یہ اسے ترک کر دینے کی کوشش کر رہا ہے۔“

”کیوں....؟“ سنگ نے جوزف کی آنکھوں میں جھانکتے ہوئے سوال کیا۔
 جوزف کے منہ سے عجیب سی آوازیں نکلی تھیں اور پھر وہ سختی سے ہونٹ بھینچ کر ہانپنے لگا تھا۔ اس کے بعد پورے جسم پر کپکپی سی طاری ہو گئی.... اور پھر اگر عمران آگے بڑھ کر اُسے سنبھال نہ لیتا تو فرش پر گرا ہوتا۔ اس نے اُسے قریب کے صوفے پر ڈال دیا اور مڑ کر سنگ سے بولا۔ ”تم نے بہت بُرا کیا۔ اُسے ایک بار پھر ذہنی کشمکش میں ڈال دیا۔“
 ”تم شاید پاگل ہو گئے ہو.... شراب تو اس کی رگوں میں دوڑتی تھی۔ یہ اُسے ترک نہیں کر سکے گا۔“
 ”وہ خود ہی کوشش کر رہا ہے۔“

”پاگل ہو گیا ہے۔“ سنگ نے بیہوش جوزف پر نظر ڈالتے ہوئے کہا۔ ”اچھا تم یہاں سے چلے جاؤ۔ میں اسے ٹھیک کر لوں گا۔“
 ”کس طرح ٹھیک کر لو گے؟“

”فضول باتیں مت کرو۔ چلے جاؤ۔ ورنہ یہ اسی حالت میں مر بھی سکتا ہے۔ تمہیں اس کا تجربہ نہیں ہے۔“

عمران ایک چینی ملازم کی رہنمائی میں دوسرے کمرے تک پہنچا۔ ابھی تک وہ اس سلسلے میں ڈانوا ڈول تھا کہ اس نے سنگ کے ساتھ آنے کا فیصلہ کر کے غلطی نہیں کی۔

قریباً بیس منٹ بعد سنگ بھی کمرے میں داخل ہوا۔

”اب وہ خطرے سے باہر ہے۔“ اُس نے اطلاع دی۔

”تم نے دو چار بوتلیں حلق میں انڈیل دی ہوں گی؟“

”اس کے علاوہ اور کوئی صورت نہیں تھی۔ ہمہ وقت شراب کے زیر اثر رہنے والوں سے شراب اس طرح نہیں چھڑائی جاتی۔“

عمران نے لا پرواہی کے انداز میں شانوں کو جنبش دی.... اور دوسری طرف دیکھنے لگا۔

”اے تجھے کیا معلوم.... تو نے کبھی پی ہی نہیں؟“ سنگ جھنجھلا کر بولا۔

”ختم کرو۔“ عمران نے بیزاری سے کہا۔ ”کام کی بات کرو۔“

”سب سے پہلے باؤل دے سوف کے بارے میں بات ہوگی۔“

”چچا.... ٹگینو میرے پاس نہیں ہے۔ یہ حقیقت ہے کہ سلائیڈز تیار کرتے وقت وہ ضائع ہو گیا تھا۔“

”لیکن میں اسے تسلیم نہیں کروں گا کہ اس سے متعلق سب کچھ تمہارے ذہن سے محو ہو گیا ہو۔“

”اس سلسلے میں میں کیا کہہ سکتا ہوں۔“

”برازیل کے نام پر تم چونکے تھے اور شاید تم نے یہ بھی کہا تھا کہ اب تمہارے جھک مارنے

سے کیا فائدہ۔“

”قصہ برازیل ہی کا تھا۔“

”کس بنا پر یہ کہہ رہے ہو؟“

”باؤل دے سوف کو مد نظر رکھتے ہوئے یہی کہنا پڑے گا۔ کیا تمہیں ان پینٹنگز کے بارے میں

نہیں معلوم، جو ہٹلر کی پسندیدہ پینٹنگز کہلاتی تھیں اور جن پر قطعی گمنام یا غیر معروف آرٹسٹوں

کے دستخط تھے۔“

”مجھے علم ہے۔“

”باؤل دے سوف انہی میں سے ایک تھی اور اس پر لیزارب نامی آرٹسٹ کے دستخط تھے۔

جرمنوں نے یہ نام کبھی نہیں سنا۔ ویسے لیزارب کو الٹ کر پڑھو تو برازیل بنے گا۔“

”یہ محض اتفاق بھی ہو سکتا ہے.... لیکن اس پر حیرت ہے کہ وہ پارٹیاں بھی برازیل ہی کے

جنگلوں کو چھان رہی ہیں۔“

”کسی خاص پوائنٹ کی تلاش ہے؟“ عمران نے سوال کیا۔

”غالباً انہیں کسی خاص ہی پوائنٹ کی تلاش تھی۔ لیکن وہ زمین پر وہاں تک پہنچنے کا راستہ نہیں

تلاش کر سکے۔“

”اس پوائنٹ کے بارے میں بھی تم نے کچھ نہ کچھ معلومات ضرور حاصل کی ہوں گی؟“
 ”ہاں، کی تو تھیں۔ انہیں کسی ایسی جھیل کی تلاش تھی جو چند سال پہلے دریافت ہوئی تھی۔“
 ”کس طرح دریافت ہوئی تھی؟“

”امریکہ کی جیوگرافیکل سوسائٹی نے ایک فضائی سروے کے دوران اسے دیکھا تھا۔“
 ”تو کیا وہ فضا ہی سے زمین کے راستے کا تعین نہیں کر سکتے؟“
 ”پتا نہیں، کیا چکر ہے؟“

”بہر حال، میں اب بھی اُن کی معلومات سے کسی قدر آگے ہوں۔“
 ”ٹھہرو! یوں بات نہیں بنے گی۔ میرے ساتھ آؤ۔“ سنگ اٹھتا ہوا بولا۔ وہ اُسے ایک ایسے
 کمرے میں لایا، جہاں دیواروں پر کئی بڑے بڑے نقشے لٹکے ہوئے تھے۔
 ”یہ دیکھو، میں نے برازیل کے ٹکڑے کر کے رکھ دیئے ہیں۔“ سنگ عمران کی طرف مڑ کر
 بولا۔ ”اب تم انہیں دیکھ دیکھ کر حافظے پر زور دو۔“

عمران ان نقشوں کو غور سے دیکھتا رہا۔ پھر سنگ سے کاغذ اور پنسل مانگا۔
 تھوڑی دیر بعد وہ یادداشت کے سہارے باؤل دے سوف کی آؤٹ لائن تیار کر رہا تھا۔ سنگ اس
 کے شانے پر جھکا ہوا دیکھتا رہا۔ پھر اس نے خاکے میں شیڈ دینا شروع کیا اور سنگ کی سانس تیزی
 سے چلنے لگیں۔ گدھی کی تصویر مکمل کرنے کے بعد وہ اُس کے بچے کے خاکے کی تکمیل کرتا رہا۔
 ”میں کچھ کچھ سمجھ رہا ہوں۔“ سنگ بڑبڑایا۔ لیکن عمران خاموشی سے کام کرتا رہا۔
 پھر اس نے پنسل رکھ دی اور خاکے کو ہر زاویے سے دیکھ لینے کے بعد اسے سنگ کی جانب
 بڑھاتا ہوا بولا۔ ”اس سے تم کیا نتائج اخذ کر دو گے؟“

”گدھی میں برازیل کا نقشہ پوشیدہ ہے۔“ سنگ نے اُسے بغور دیکھتے ہوئے کہا۔ پھر یک بیک
 چونک کر بولا۔ ”لیکن بچے میں کیا ہے؟ یہ بھی نقشہ ہی معلوم ہوتا ہے۔“
 ”در اصل یہی زیادہ اہم ہے۔ میرا خیال ہے کہ اگر ہم اس ٹکڑے کا تعین برازیل کے نقشے پر
 کر سکیں تو مشکل آسان ہو جائے گی۔“

”میں نے جو ٹکڑے تیار کرائے ہیں ان سے موازنہ کرو۔ شاید مقصد براری ہو جائے۔“ پھر

دونوں نے سر جوڑ کر دیوار سے لٹکنے والے نقشوں کا جائزہ لینا شروع کیا تھا لیکن عمران اس سے غافل نہیں تھا کہ سنگ اس کے بنائے ہوئے خاکے کا کیا کرتا ہے۔ سنگ نے وہ شیٹ تہہ کر کے اپنے کوٹ کی اندرونی جیب میں رکھ لی تھی۔

”اسے جیب میں کیوں رکھ لیا؟“ دفعتاً عمران نے مڑ کر سنگ کو گھورتے ہوئے پوچھا۔
 ”اوہ.... بس یونہی بے خیالی میں۔“ سنگ چونک کر بولا اور خاکے کو پھر جیب سے نکال کر عمران کو دیتے ہوئے کہا۔ ”ہو سکتا ہے کہ تم اتنے نقشوں کے درمیان کنفیوز ہو جاؤ.... لہذا“
 ”ٹھہرو۔“ عمران ہاتھ اٹھا کر بولا۔ ”مجھے ایک بار ان سبھوں کا فرداً فرداً جائزہ لینے دو۔“
 تھوڑی دیر کی کوشش کے بعد بلا آخر اسے کامیابی ہوئی تھی یعنی گدھی کے بچے والا معدہ اس کی سمجھ میں آ گیا تھا لیکن سنگ پر وہ یہی ظاہر کرتا رہا تھا کہ ابھی سمجھنے کی کوشش جاری ہے۔
 یک بیک سنگ اس کے شانے پر ہاتھ مار کر بولا۔ ”ختم کرو۔ ہم اسے سمجھتے رہیں گے۔ بہر حال، مجھے یقین ہے کہ راہ کا تعین ہو جائے گا۔“

”تو پھر اب کیا کریں؟“
 ”تھریسا پر نظر رکھی جائے۔“ سنگ کچھ سوچتا ہوا بولا۔ ”ہو سکتا ہے کہ اس طرح کسی جدوجہد کے بغیر ہی ہم وہاں تک پہنچ جائیں۔“
 ”کیا تم جانتے ہو کہ وہ کہاں اور کس بھیس میں ہے؟“
 ”میں جانتا ہوں کہ وہ اب بھی یہاں موجود ہے لیکن فی الحال یہ نہیں جانتا کہ کہاں ہے۔“
 ”پھر کیسے تلاش کرو گے؟“
 ”میرے اپنے ذرائع ہیں۔ میں نے ابھی تک اس کی طرف توجہ نہیں دی تھی۔ صرف تمہیں دیکھتا رہا ہوں۔“

”شکریہ، انکل دی باسٹرڈ!“
 ”ابے میں دیکھ رہا ہوں کہ ابھی تک تیرا ذہن میری طرف سے صاف نہیں ہوا۔“
 ”میرا ذہن تو خود اپنی طرف سے بھی صاف نہیں ہے۔“
 ”کیا بات ہوئی؟“

”بھونکنے اور کاٹنے کو دل چاہتا ہے۔“

”نزدان کے راستے پر چل نکلے ہو۔“

”یار بس۔“ عمران ہاتھ اٹھا کر بولا۔ ”کوئی اور بات کرو۔ ہاں یہاں کتنی بچیاں رکھ جھوڑی ہیں۔“

”دو عدد.... تیسری بھاگ گئی۔“

”بھاگ کیوں گئی؟“

”بہتر ہوگا کہ تم کچھ دیر تنہائی میں آرام کرو۔“ سنگ ہاتھ اٹھا کر بولا۔ ”میں محسوس کر رہا

ہوں کہ تم بہت تھک گئے ہو۔“

”شکریہ.... فی الحال یہی چاہتا ہوں۔“



تین سفید فام افراد ہاتھ باندھے مؤدب کھڑے تھے اور سیاہ فام عورت میڈیلینا انہیں سخت ست کہہ رہی تھی۔

دفعتاً اس نے خصوصیت سے ایک کو مخاطب کر کے پوچھا۔ ”گارڈو کہاں ہے؟“

”اپنے ٹھکانے پر مادام!“

”اسے یہاں لاؤ۔“

”بہت بہتر مادام!“ اُس نے کہا اور کمرے سے چلا گیا۔

میڈیلینا بقیہ دونوں پر پھر برسنے لگی۔ ”تم لوگ روز بروز کامل ہوتے جا رہے ہو۔ تم سے اتنا نہ

ہو سکا کہ کیلی گراہم ہی پر نظر رکھ سکتے۔“

”لیکن مادام! اس کا قصہ تو آپ نے ختم ہی کر دیا تھا۔“ ایک بولا۔

”یہ تم سے کس نے کہہ دیا؟“

”تب پھر وہ اب پوری طرح ہماری نظر میں ہے۔“

”کہاں ہے؟“

”اپنے سفارت خانے میں۔“

”تنہا ہے....؟“

”ہاں مادام! تنہا ہی باہر نکلتی ہے۔“

”مگر انی ضرور ہوتی ہوگی؟“

”اس کے بارے میں کچھ نہیں کہا جاسکتا۔“

”اچھی بات ہے۔ سب سے پہلے یہ دیکھو کہ نگرانی تو نہیں ہو رہی ہے۔ اس کے بعد اگر

میدان صاف نظر آئے تو اسے یہاں لے آؤ۔“

”ضرور مادام! نگرانی کرنے والوں کو بھی ڈانچ دے کر اسے یہاں لے آئیں گے۔“

”اس بار کوئی غلطی نظر انداز نہیں کی جائے گی۔“ میڈیلینا نے سخت لہجے میں کہا۔

”بہت بہتر مادام!“

ان دونوں کے چلے جانے کے بعد وہ اٹھ کر ٹہلنے لگی۔ انداز میں بے چینی پائی جاتی تھی۔ کبھی کبھی

رک کر کچھ سوچنے لگتی اور پھر ٹہلنا شروع کر دیتی۔ تھوڑی دیر بعد کسی نے دروازے پر دستک دی۔

”آجاؤ۔“ اُس نے اونچی آواز میں کہا.... اور وہی آدمی کمرے میں داخل ہوا جسے میڈیلینا نے

کسی گارڈ کو بلانے کے لئے بھیجا تھا۔

”کیا گارڈ وہاں نہیں ملا؟“ میڈیلینا نے اُسے گھورتے ہوئے پوچھا۔

”وہ اپنی قیام گاہ پر موجود ہے، مادام.... لیکن....“

”لیکن کیا؟“

”اس نے یہاں آنے سے انکار کر دیا ہے۔“

”کیا وہ پاگل ہو گیا ہے؟“

”میں نہیں جانتا مادام! اس نے دروازہ بھی نہیں کھولا تھا۔“

”کیا مطلب؟“

”دروازے کے قریب آکر اُس نے اندر سے کہا تھا کہ نہ وہ مجھے اندر بلا سکتا ہے اور نہ اس

وقت خود کہیں جاسکتا ہے۔ میں نے آپ کا نام لیا تو کہنے لگا کہ اُسے اس وقت مادام ٹی تھری بی کی

بھی پرواہ نہیں ہے۔ اس کی پرسنل اسٹنٹ کس شمار و قطار میں ہے۔“

”یہ گارڈ نے کہا تھا؟“

”ہاں، مادام! میں نے اسی کے الفاظ دہرائے ہیں۔“

”کیا وہ اندر تہا تھا؟“

”میں یقین کے ساتھ کچھ نہیں کہہ سکتا، مادام!“

”کیا کوئی عورت ہے اس کی زندگی میں؟“

”بظاہر تو ایسا نہیں ہے۔ ہم سب ایک دوسرے کے بارے میں سب کچھ جانتے ہیں۔“

میڈیلینا کی آنکھوں سے جھنجھلاہٹ ظاہر ہونے لگی تھی۔ اس نے بے حد غصیلے لہجے میں پوچھا۔ ”کیا اس نے مادام ٹی تھری بی کا نام لے کر وہ بات کہی تھی؟“

”ہاں، مادام! اسی پر حیرت ہے۔“

”تم جانتے ہو کہ مادام کا نام لے کر کوئی ایسی بات کہنے کی کیا سزا ہے؟“

”مجھے علم ہے مادام!“

”تو پھر تم اُسے سزا دیے بغیر کیوں واپس آئے؟“

”اگر آپ یہاں موجود نہ ہوتیں تو میں خود ہی فیصلہ کر لیتا۔“

”ٹھیک ہے۔ میں خود اسے سزا دوں گی۔ گیراج سے گاڑی نکالو۔“

”بہت بہتر مادام!“ اُس نے کہا اور کمرے سے چلا گیا۔ اُس کے بعد میڈیلینا بھی اُس کمرے سے نکل کر اپنے اقامتی کمرے میں آئی اور جلدی جلدی لباس تبدیل کرنے لگی! سکرٹ اور بلاؤز کی بجائے جینز اور جیکٹ پہنے اور باہر نکل آئی۔ سیاہ رنگ کی گاڑی پورچ میں کھڑی تھی۔

”تم ڈرائیو کرو گے۔“

”بہت بہتر مادام!“ اس نے میڈیلینا کے لئے پچھلی نشست کا دروازہ کھولتے ہوئے کہا۔

گاڑی پورچ سے نکل کر سڑک پر آئی اور پھر شاید دس منٹ کے اندر ہی اندر وہ منزل مقصود پر پہنچ گئے تھے۔ گاڑی سڑک ہی پر روکی تھی۔

انجن بند کر دینے کے بعد میڈیلینا نے ڈرائیور سے پوچھا۔ ”کیا تمہیں گارڈا سے ایسے جواب کی توقع تھی؟“

”ہر گز نہیں، مادام! مجھے تو ایسا محسوس ہوتا ہے جیسے میں نے کوئی خواب دیکھا ہو۔“

”کیا وہ بہت زیادہ پی گیا ہو گا؟“

”وہ سرے سے پیتا ہی نہیں، مادام! بے حد ہوشیار آدمی ہے۔ بل بھر کی غفلت بھی اُسے گوارا نہیں۔“

”تب پھر کسی ہنگامے کے لئے تیار رہنا۔“

”میں نہیں سمجھا مادام....“

”لیکن تم نے اس سلسلے میں اپنی رائے کا اظہار نہیں کیا تھا۔“

”میں بڑوں کے سامنے زبان کھولتا ہوا ڈرتا ہوں۔“

”اچھی عادت ہے لیکن ضروری تو نہیں ہے کہ تم اپنی ذہانت کو بروئے کار لانا ترک کر دو۔

یہ مواقع پر ضرور بولنا چاہئے۔“

”آئندہ خیال رکھوں گا مادام!“

”اچھا تو اب یہ سوچ کر عمارت میں قدم رکھنا ہے کہ کسی دشمن سے ٹک بھيڑ ہو جائے گی۔“

”بہت بہتر مادام! میں مسلح ہوں۔“

”ریو الوور ہو گا....؟“

”ہاں، مادام!“

”فضول ہے۔ آس پاس دوسری عمارتیں بھی ہیں۔ چاقو یا خنجر بہتر رہتا۔ تم اس کی فکر نہ کرو۔

ہزار دشمن بھی یہاں فائرنگ کرنے سے احتراز کرے گا۔“

”لیکن اگر اس نے اتنی احتیاط نہ برتی تو....؟“

”میں نے کہا تھا کہ تم اس کی فکر نہ کرو۔ بس حتی الامکان فائر کرنے سے بچنا۔“

”میں خیال رکھوں گا مادام!“

وہ گاڑی سے اتر کر کپاؤنڈ میں داخل ہوئے۔ یہاں گہری تاریکی تھی کیونکہ برآمدے میں روشنی نہیں تھی۔

”کیا اس وقت بھی برآمدے کا بلب روشن نہیں تھا، جب تم یہاں آئے تھے۔“ میڈیلینا نے

آہستہ سے پوچھا۔

”اس وقت تو روشنی تھی مادام!“

”ریو الوور نکال لو۔ میں قفل توڑوں گی۔“

”ریو الوور سے۔“

”نہیں، کسی اور طرح۔ ریو الوور احتیاطاً نکال لو اور فائر کرنے کے معاملے میں محتاط رہنا۔“

”جان پر بنے بغیر فائر نہیں کروں گا۔“

”ٹھیک ہے۔“

وہ دونوں بڑی احتیاط سے برآمدے میں داخل ہوئے اور ڈرائیور نے صدر دروازے تک اس کی رہنمائی کی۔ قفل کے سوراخ سے بھی یہی اندازہ ہوا کہ اندر بھی روشنی نہیں ہے۔۔۔ میڈیلینا نے کس طرح قفل کھولا تھا اس کا اندازہ ڈرائیور کو نہ ہو سکا۔ دروازہ کھلنے کی ہلکی سی آواز اس نے بھی سنی تھی اور میڈیلینا کے ساتھ اندر بڑھتا چلا گیا تھا۔ وہ دیوار سے لگی ہوئی چل رہی تھی اور اس کا بازو چھو کر اُسے بھی دیوار ہی سے لگا دیا تھا۔

پھر اچانک وہ رک گئی اور پیچھے ہاتھ لا کر اُسے بھی رکنے کا اشارہ کیا۔
 ”ڈرائیور کا دل تیزی سے دھڑکنے لگا تھا۔ ریوالور کے دستے پر اس کی گرفت سخت ہو گئی۔ اور ٹھیک اسی وقت کمرہ روشن ہو گیا۔ ساتھ ہی کسی نے اس کے ریوالور والے ہاتھ پر ضرب لگائی اور ریوالور اس کی گرفت سے نکل کر دور جا پڑا۔ وہ چار افراد کے زرعے میں تھے اور چاروں کے ہاتھوں میں سائیلنسر لگے ہوئے پستول تھے۔ چہروں کی بناوٹ کے اعتبار سے پہلی ہی نظر میں ان کی قومیت کا تعین کیا جاسکتا تھا۔ وہ چاروں چینی تھے۔

میڈیلینا نے متحیرانہ انداز میں پلکیں جھپکائیں لیکن وہ خوفزدہ نہیں معلوم ہوتی تھی۔
 ”اوہو! یہ تو پتا نہیں کیا بلا ہے؟“ عقب سے آواز آئی۔ ”میں سمجھا تھا، تھریسیا ہو گی۔“
 میڈیلینا بڑے مطمئن انداز میں آواز کی جانب مڑی۔ اس نے اپنے ہاتھ بھی نہیں اٹھائے تھے، جب کہ اس کے ساتھی کے دونوں ہاتھ اٹھے ہوئے تھے۔

”ارے، تم زندہ ہو؟“ وہ ہنس کر بولی۔ اس کا مخاطب پانچواں دراز قد اور ڈبلا پتلا چینی تھا۔
 ”تم مجھے پہچانتی ہو؟“ چینی نے پوچھا۔

”سنگ ہی کو کون نہ پہچانے گا۔“

”لیکن میں تمہیں نہیں جانتا۔“

”ہاں پہلے کبھی ہماری ملاقات نہیں ہوئی لیکن تم نے میرا نام ضرور سنا ہو گا۔ میڈیلینا۔۔۔“
 مادام کی چیف آف پرسنل اسٹاف۔“

”نام سنا تھا۔“ سنگ نے لا پرواہی سے کہا۔

”کیا تمہیں، مجھ سے مل کر خوشی نہیں ہوئی؟“

”قطعاً نہیں۔ میں سمجھا تھا کہ تھریسیا سے ملاقات ہو گی۔“

”ہاں، تم جانتے ہو گے کہ مادام، ادنیٰ غلاموں کی زبان سے انکار سننے کی عادی نہیں ہیں۔ ایسے واقع پر خود سزا دیتی ہیں، مجرموں کو.... لیکن میں نے یہ بیہودہ بات ان تک پہنچنے ہی نہیں دی تھی۔ کیا تم نے گارڈوا کو مار ڈالا؟“

”میں خواہ مخواہ نہیں مارا کرتا۔ وہ صرف بیہوش ہے۔“

”خیر.... خیر.... ہاں تو.... اس ملاقات کا مقصد کیا ہے؟“

”تھریسیا سے ملاقات مطلوب تھی۔“ سنگ اُسے غور سے دیکھتا ہوا بولا۔

”مجھے افسوس ہے۔“ میڈیلینا عجیب سے انداز میں مسکرائی۔

”نہیں، تم اس سے میری ملاقات کراؤ گی۔“

”مسٹر سنگ ہی! کیا تم نہیں جانتے کہ مادام سے ملاقات آسان نہیں ہے؟“

”میں اسے آسان ہی بنانا چاہتا ہوں۔“

”بھلا کس طرح! مسٹر سنگ ہی؟“

”تم میری مدد کرو گی۔“

”اگر مجھے معلوم ہو گا کہ وہ کہاں ہیں۔“

”تم اس سے انکار نہیں کر سکتیں کہ وہ آج کل یہیں ہے۔“

”یقیناً میں انکار نہیں کر سکتی۔ لیکن کوئی بھی نہیں جانتا کہ وہ آج کل کہاں مقیم ہیں.... اور

نہی اچھی طرح واقف ہو، اُن کی عادت سے۔ تم بھی تو کبھی ہمارے بڑے رہ چکے ہو۔“ میڈیلینا نے کہا اور سنگ کو کسی قسم کا اشارہ کر کے اپنے ساتھی کی طرف دیکھنے لگی۔

سنگ کی آنکھوں میں عجیب سی چمک لہرائی اور اس نے اپنے آدمیوں میں سے ایک کو متوجہ کے چینی زبان میں کچھ کہا۔

دوسرے ہی لمحے میں اس کا پستول میڈیلینا کے ساتھی کی کمر سے جا لگا اور وہ اُسے دوسرے اسے کے دروازے کی طرف دھکیلنے لگا۔

اس نے مڑ کر بڑی بے بسی سے میڈیلینا کی طرف دیکھا تھا لیکن وہ سنگ کی طرف متوجہ تھی۔

چینی اُسے دوسرے کمرے میں دھکیل لے گیا اور میڈیلینا مسکرا کر بولی۔ ”مجھے خوشی ہے،

سنگ ہی کہ تم تنظیم کے مخصوص اشارے ابھی تک نہیں بھولے۔“

”میں تنظیم کا مخالف نہیں ہوں۔ میرا اختلاف صرف تھریسیا سے تھا لیکن وہ ڈکٹیٹر بن گئی ہے۔ یعنی تھریسیا سے اختلاف کرنا گویا تنظیم ہی سے انحراف ٹھہرا۔“

”میں اس سلسلے میں کچھ کہنے کی جرأت نہیں رکھتی۔“

”اس نے سب کو غلام بنارکھا ہے۔ بڑوں کی بڑی بن بیٹھی ہے۔“

”پلیز.... مسٹر سنگ! مادام کی شخصیت کو زیر بحث نہ لاؤ۔“

”میں کہتا ہوں، تم کس سے کم ہو؟ لیکن افسوس کہ تمہاری جلد کالی ہے۔ اس لئے سفید چڑی تم پر حکومت کرنے کا حق رکھتی ہے۔“

”تم مجھے درغلانے کی کوشش کر رہے ہو، مسٹر سنگ!“

”تھریسیا عنقریب ختم ہونے والی ہے۔“

”سب اپنا اپنا وقت گزارتے ہیں، مسٹر سنگ!“

”تمہارا شمار تیسرے درجے کے بڑوں میں ہوگا؟“ سنگ نے اسے غور سے دیکھتے ہوئے پوچھا۔
”یہ درست ہے مسٹر سنگ!“

”کیا کسی رنگدار نسل سے تعلق رکھنے والا کوئی فرد اول درجے کے بڑوں میں شامل ہے؟“

”میرا خیال ہے کہ دوسرے درجے کے بڑوں میں بھی نہیں ہے۔“ میڈیلینا نے کہہ

ٹھنڈی سانس لی۔

”ایسا کیوں ہے؟“

”افسوس کہ میں نہیں بتا سکتی۔“

”تم جانتی ہو۔ اچھی طرح جانتی ہو، اس کی وجہ۔“

”محض جاننے سے کیا ہوتا ہے، مسٹر سنگ! اس سلسلے میں کچھ کر تو نہیں سکتے۔“

”لیکن میں کچھ کرنے ہی کے لئے تنظیم سے الگ ہوا ہوں اور تم بہت جلد سنوگی کہ

کے سارے بڑے رنگدار نسلوں سے تعلق رکھنے والے ہوں گے۔“

”ابھی تک تو اس کے آثار نظر نہیں آئے۔“

”میں اب تک کئی محاذوں پر تھریسیا کو شکست دے چکا ہوں۔“

”ہاں،“ وہ سرد لہجے میں بولی۔ ”شاید دو یا تین یونٹ، تمہاری کوششوں سے ٹوٹے ہیں۔“

اس سے کیا ہوتا ہے، مسٹر سنگ؟ جتنے عرصے میں تم نے تین یونٹ توڑے ہیں، دس نئے یونٹ قائم ہو گئے ہیں۔“

”سنو! میں تنظیم کو کوئی نقصان نہیں پہنچانا چاہتا۔“ سنگ اس کی آنکھوں میں دیکھتا ہوا بولا۔ ”وہ تو میں نے تھریسیا کو محض اس کا نمونہ دکھایا تھا کہ میں کیا کر سکتا ہوں اور تھریسیا میں اب رہا ہی کیا ہے۔ ایک عمران کو تو قابو میں نہ کر سکی۔“

”اس کا معاملہ ابھی تک سمجھ میں نہیں آیا۔“

”کیا سمجھ میں نہیں آیا؟“

”میرا خیال ہے کہ مادام، اُسے کسی قدر چھوٹ بھی دیتی ہیں۔“

”محض خیال ہی ہے۔“

”عمران کی تلاش تو میرے ہی ذمے ڈالی گئی ہے۔“ میڈیلینا نے کہا۔

”لیکن وہ کئی بار کسی چکنی مچھلی کی طرح تمہارے ہاتھوں سے پھسل گیا۔“

”یہ حقیقت ہے، مسٹر سنگ۔“

”اور یہ بھی حقیقت ہے کہ باؤل دے سوف کا ٹکٹو اس کے پاس نہیں ہے۔ تھریسیا جیسی

زیرک عورت اپنا وقت ضائع کر رہی ہے۔“

”تم بڑے وثوق سے کہہ رہے ہو۔“

”میں عمران کے سلسلے میں یہاں چوتھی پارٹی ہوں۔ میں نے اس کی اور وزارتِ خارجہ کے

سکریٹری کی گفتگو ٹیپ کی تھی۔“

”کیا عمران نے اس سے بھی یہی کہا تھا کہ ٹکٹو ضائع ہو چکا ہے؟“

”اگر نہ کہا ہوتا تو میں بھی اتنے یقین کے ساتھ اس سلسلے میں کچھ نہ کہہ سکتا۔“

میڈیلینا نے لا پرواہی ظاہر کرنے کے لئے شانوں کو جنبش دی۔

”لیکن تم نے اپنے آدمی کو یہاں سے ہٹا دینے کا اشارہ کیوں کیا تھا؟“ سنگ نے اُسے غور سے

دیکھتے ہوئے پوچھا۔

”مجھے عرصے سے تمہاری تلاش ہے، مسٹر سنگ۔“

”میری تلاش.... حالانکہ ہم پہلے کبھی نہیں ملے۔“

”اس سے کوئی فرق نہیں پڑتا۔“

”تمہیں، میری تلاش کیوں تھی؟“

”اس لئے کہ میں تھریسیا سے متنفر ہو چکی ہوں اور عمران ہی کے معاملے میں میری نفرت انتہا کو پہنچی ہے۔“

”میں نہیں سمجھا۔“

”وہ اسے چھوٹ دیتی ہے۔ اس نے تنظیم کے بعض بہترین اور باصلاحیت افراد کو عمران کے ہاتھوں قتل کر لیا ہے۔“

”ہاں، عمران کے ہاتھوں کئی افراد مارے گئے ہیں۔“

”اگر وہ اسے چھوٹ نہ دیتی تو کبھی ایسا نہ ہو سکتا۔“

”ظاہر ہے۔“ سنگ ہی بڑے خلوص سے بولا۔

”اول درجے کے بڑوں کو بھی تھریسیا کی تلاش ہے کیونکہ وہ عمران کی سزائے موت پر متفق ہو چکے ہیں اور تھریسیا سے اس کی توثیق چاہتے ہیں لیکن وہ ان کا سامنا محض اس لئے نہیں کرتی کہ عمران کے موت کے پروانے پر دستخط کرنے پڑیں گے۔“

”آخر وہ اسے چھوٹ کیوں دیتی ہے؟“ سنگ نے معنی خیز لہجے میں سوال کیا۔

”دلی معاملات بھی ہو سکتے ہیں۔“ میڈیلیٹا کا لہجہ بے حد تلخ تھا۔

”ارے نہیں۔“ سنگ حقارت سے ہنسا۔

”یقین کرو، مسٹر سنگ! میں عورت ہوں۔ میں اچھی طرح سمجھ سکتی ہوں، ان معاملات کو.... اور

سنو.... میرا محبوب بھی عمران کے ہاتھوں مارا گیا ہے۔ میں تو اس کی ہڈیاں چباؤ لانا چاہتی ہوں۔“

”قدرتی بات ہے۔ مجھے تم سے ہمدردی ہے، میڈیلیٹا! یک بیک سنگ ہی مغموم نظر آنے لگا۔

”میں دونوں سے انتقام لینا چاہتی ہوں۔“

”بس، تو پھر میری طرف آ جاؤ۔“

”تینوں درجوں کے بڑے تھریسیا سے متنفر ہیں اور وہ چاہتے ہیں کہ کسی طرح اسے ختم کر دیا

جائے.... نہ صرف ختم کر دیا جائے بلکہ اس کی لاش کی تشہیر بھی کر دی جائے تاکہ کوئی اور اس کی

آڑ میں شکار نہ کھیل سکے۔“

”ہاں، وہ تو اب صرف ایک نام ہو کر رہ گئی ہے۔ شاید ہی کسی نے اُسے ان تین برسوں میں دیکھا ہو۔“
 ”تمہارا اندازہ بالکل درست ہے، مسٹر سنگ! تین سال سے اُسے کسی نے بھی نہیں دیکھا۔“
 میڈیلینا ٹھنڈی سانس لے کر بولی۔ ”وہ محض ایک نام اور ایک آواز ہے۔“

”آواز جو صرف حکم دینا جانتی ہے۔“ سنگ نے ٹکڑا لگایا۔

”بڑی سچی بات کہی، تم نے سنگ!“

”تو پھر مجھ سے تعاون کرو گی؟“

”میں بالکل تیار ہوں، مسٹر سنگ!“

”وہ مرتع کہاں ہے؟“

”یہ تو میں نہیں جانتی، مسٹر سنگ!“

”کیا تم وہاں کبھی نہیں گئیں؟“

”نہیں، مسٹر سنگ!“

”تمہارا قیام کہاں رہتا ہے؟“

”ایکویڈور کے بعض شہروں میں.... وہیں احکامات ملتے ہیں اور میں کام کرتی رہتی ہوں۔“

”ایکویڈور کے شہروں میں کب سے قیام ہے؟“

”دو سال سے۔“

”تو پھر میں یہ سمجھوں کہ ہماری دوستی مستحکم ہو چکی ہے۔“ سنگ نے اس کی طرف ہاتھ

بڑھاتے ہوئے کہا۔

”یقیناً....“ میڈیلینا نے بھی ہاتھ بڑھالیا۔ دونوں نے گرم جوشی سے مصافحہ کیا تھا۔

”تم یہاں کب تک رہو گی؟“

”پتا نہیں.... جب بھی حکم مل گیا، روانگی ہو جائے گی۔“

”اگر عمران ہاتھ نہ آیا تو....؟“

”فی الحال، میں نہیں جانتی کہ اس صورت میں کیا ہو گا؟“

”اگر ہم نے آپس میں تعاون کرنے کا ارادہ کر لیا ہے تو پھر ہمیں ایک دوسرے کے

پادگرا موں سے واقف ہونا چاہئے۔“ سنگ نے بڑے خلوص سے کہا۔

”ہاں، لازمی بات ہے۔“

”اچھا تو پھر یہاں سے روانگی کے بعد تم کہاں جاؤ گی؟“

”ان دنوں میرا قیام، پیرو کی بندرگاہ ایکویٹوز میں تھا اور میرا خیال ہے کہ پھر وہیں واپس جاؤں گی۔“

”ایکویٹوز میں تو میری بھی تھوڑی سی جائیداد ہے۔“ سنگ نے کہا۔

”تب تو بڑی اچھی بات ہے.... لیکن مسٹر سنگ یہاں سے روانگی اسی صورت میں ہو سکتی

ہے جب میں اس کا ثبوت پیش کر سکوں کہ عمران کے پاس واقعی باؤل دے سوف کا ٹکینو نہیں

ہے۔ کیا تم اس کی اور وزارت خارجہ کے سیکریٹری کی گفتگو کا ٹیپ میرے لئے فراہم کر سکو گے؟“

”کیوں نہیں.... ضرور ضرور۔“ سنگ نے کہا۔

”بس تو پھر مادام کوروانگی پر آمادہ کیا جاسکے گا۔“

”میں بہت جلد وہ ٹیپ فراہم کر دوں گا۔ لیکن اب تم سے کیسے اور کہاں ملاقات ہو سکے گی؟“

”کل.... دس بجے.... صبح.... یہیں۔“

”ٹھیک ہے۔ میں پہنچ جاؤں گا۔“

اور پھر سنگ ہی اپنے ساتھیوں سمیت اس عمارت سے نکل گیا تھا۔



عمران پوری روداد سن لینے کے بعد مسکرایا اور سر ہلا کر بولا۔ ”جھوٹ بولنے کے ماہر ہو۔ خیر

میں تمہارے لئے ایسا ٹیپ تیار کر دوں گا جس میں فون پر میری اور سر سلطان کی گفتگو ریکارڈ کی گئی

ہو۔ لیکن کیا یہ میڈیلینا قابل اعتماد ہو سکتی ہے۔“

”اگر کبھی مجھے ڈبل کر اس کرنے کی کوشش کرے گی تو گردن مروڑ دوں گا۔“

”ہاں، تم ایسے ہی ہو۔“ عمران اسے غور سے دیکھتا ہوا بولا۔ اور وہ سوچ رہا تھا کیا سنگ تھریسا کو

نہیں پہچان سکا۔ کچھ بھی ہو خود اسے اس سلسلے میں زبان بند ہی رکھنی چاہئے.... لیکن جوزف؟“

بھی جانتا ہے کہ میڈیلینا حقیقتاً کون ہے کہیں باتوں باتوں میں سنگ پر یہ راز منکشف نہ کر دے۔

”تم کیا سوچنے لگے؟“ دفعتاً سنگ نے سوال کیا۔

”کچھ بھی نہیں۔ دراصل یہ معاملہ میرے لئے گویا سانپ کے منہ کی چھچھوند رہن گیا ہے۔“

میں سوچتا ہوں کہ آخر میں اس میں پڑ کر اپنی مٹی کیوں پلید کروں؟“

”یہ بھی تو سوچو کہ اگر اس میں نہ پڑتے تو تمہارا کیا بنے گا؟ کیا ان حالات میں تم خود کو ظاہر کر سکتے ہو.... اور ظاہر کر دینے کے بعد کیا تمہاری حکومت اپنے دوستوں سے منہ موڑ سکے گی۔ دونوں بڑی طاقتوں سے اس کے تعلقات اچھے ہی ہیں۔“

”تو اس کا مطلب ہوا کہ میں اس وقت خلا میں سانس لے رہا ہوں۔“

”مجھے دیکھو! اپنی سر زمین چھوڑ دینے کے بعد سے میں خود کو ساری دنیا کا بادشاہ سمجھنے لگا ہوں۔“
 ”مگر خود کو چھپائے رکھنے کی صلاحیت بھی تم میں نہ ہوتی تو پھر دیکھتا کہ کتنے دنوں کی بادشاہت ہوتی۔“
 ”تم بھی کسی سے کم ہو، بھتیجے! مر جانے کے بعد بھی تم نے اس شدت سے اپنی زندگی کا ثبوت دیا ہے کہ بڑی طاقتوں کے ایجنٹ بھی ناچ کر رہ گئے ہیں۔“

”تو تم مجھے اپنا ہم سفر ضرور بناؤ گے؟“

”ہاں، بھتیجے! تمہیں بھی اس سلسلے میں میرا ساتھ دینا پڑے گا۔ اس کے بعد تمہارے بھی عیش ہوں گے۔“

”لیکن میڈیلیٹا، مجھے پہچانتی ہے اور تم خود ہی بتا چکے ہو کہ وہ میرے خون کی پیاسی ہے۔“
 ”میک اپ کے ماہر ہو تم.... اگر تھوڑے سے محتاط بھی رہے تو اس کے فرشتے بھی نہ پہچان سکیں گے۔“

”ہاں، یہ تو ٹھیک ہے۔“ عمران اٹھتا ہوا بولا۔ ”اچھی بات ہے تو پھر میں اپنی اور سر سلطان کی گفتگو کا ٹیپ تیار کرتا ہوں۔“

”تم یہیں ٹھہرو۔ اس کے انتظامات کر لینے کے بعد میں تمہیں فون والے کمرے میں بلوالوں گا۔“ سنگ نے کہا اور اسے وہیں چھوڑ کر چلا گیا۔ تھوڑی دیر بعد جوزف کمرے میں داخل ہوا۔ بے حد چاق و چوبند نظر آ رہا تھا۔ کیونکہ سنگ کی عنایت سے اسے دوبارہ زندگی مل گئی تھی۔ عمران نے اسے اشارے سے قریب بلایا۔

”کیا بات ہے، باس؟“

”بہت خاص.... اور اسے ہر وقت یاد رکھنا۔“

”بتاؤ، باس!...“

عمران نے اسے سنگ اور میڈیلیٹا کی ملاقات کے بارے میں بتاتے ہوئے کہا۔ ”تم اس سلسلے

میں اپنی زبان بالکل بند رکھنا۔“

”میں نہیں سمجھا، باس!“

”اگر کبھی سنگ، میڈیلینا کا ذکر کرے تو تم اُسے یہ بتانے نہ بیٹھ جانا کہ وہ کون ہے۔“

”میں غیر ضروری باتیں کرتا ہی نہیں، باس! ویسے تم نے اچھا ہی کیا ہے کہ مجھے بتا دیا۔“

”اب شاید ہم ایک بار پھر اُسی کے ساتھ سفر کریں۔“

”کیا وہ مجھے اور تمہیں نہ پہچان لے گی؟“

”یہ بعد کی باتیں ہیں اور اس کا انتظام بھی کر لیا جائے گا۔ بس تم میڈیلینا کے سلسلے میں محتاط

رہنا۔۔۔ بس، اب جاؤ۔“

جوزف چلا گیا اور عمران پھر سوچنے لگا کہ اب اُسے کیا کرنا ہو گا۔ کئی دنوں سے سر سلطان سے

رابطہ منقطع رہا تھا اور اسی خدشے کی بناء پر رہا تھا کہ کہیں وہ پھر کوئی تجویز نہ پیش کریں۔ اس کا بھی

امکان تھا کہ اس دوران میں کوئی بڑی طاقت حکومت پر اثر انداز ہو ہی گئی ہو۔

تھوڑی دیر بعد سنگ کے ایک ملازم نے آکر اطلاع دی کہ وہ اُسے ٹیلی فون والے کمرے میں

بلا رہا ہے۔

سر سلطان، عمران کی آواز سنتے ہی بھڑک اٹھے تھے لیکن اس نے بڑی تدبیروں سے انہیں

قابو میں کیا اور وہ گفتگو ریکارڈ کی جس کے لئے یہ کھڑاگ پھیلا یا گیا تھا۔

”کیا تم اس طرح کسی پارٹی کو مطمئن کرنا چاہتے ہو؟“ سر سلطان نے پوچھا اور عمران نے اس

سوال کا جواب دیئے بغیر رابطہ منقطع کر دیا۔ وہ اچھی طرح جانتا تھا کہ بات اس سے آگے بڑھی تو

اُسے سب کچھ اُگل دینا پڑے گا اور یہ کسی طرح بھی مناسب نہ ہوتا۔

سنگ مطمئن تھا کہ اب وہ میڈیلینا پر مزید اثر انداز ہو سکے گا۔

”آخر تمہاری اسکیم کیا ہے؟“ عمران نے اس سے پوچھا۔

”میڈیلینا کے سہارے تھریسیا تک پہنچنے کی کوشش کروں گا۔“

”لیکن مجھے اس سے کوئی سروکار نہیں۔“ عمران نے کہل ”میں تو اس طرح تک دوبارہ پہنچنا چاہتا ہوں۔“

”تھریسیا پر قابو پا لینے کے بعد سب کچھ ممکن ہو گا۔“

”تم کسی اور چکر میں بھی معلوم ہوتے ہو۔“ عمران اس کی آنکھوں میں دیکھتا ہوا بولا۔

”تم کیا سمجھتے ہو؟“ سنگ جھنجھلا کر بولا۔ ”اس تھوڑی سی مدد کے عیوض میں تمہیں اپنے پیٹ میں اتار لوں گا۔ اپنے کام سے کام رکھو۔“

”میرا بھی یہی خیال تھا۔“ عمران نے پر تفکر لہجے میں کہا۔

”ایک بار کہہ دیا کہ تمہیں اس جگہ تک پہنچنے میں مدد دوں گا۔ پھر اس کے علاوہ اور کیا چاہتے ہو؟“

”کچھ بھی نہیں۔ میں نے تو اس کی بھی خواہش ظاہر نہیں کی تھی۔ تم خود ہی کود کر سامنے آئے ہو، اب مسلسل بور کئے جا رہے ہو۔“

”تمہیں آرام کی ضرورت ہے۔ جاؤ سو جاؤ۔“

”شکریہ....!“ عمران کا لہجہ اچھا نہیں تھا۔ وہ کمرے سے نکل کر خواب گاہ کی طرف چل پڑا تھا۔ دروازہ کھولا تو سنگ کی عورتوں میں سے ایک بستر پر دراز نظر آئی۔ عمران جہاں تھا وہیں رک گیا۔ وہ ہاتھ ہلا کر بولی۔ ”آؤ.... آؤ، میں سوچ رہی تھی کہ تمہارے علاوہ یہاں اور کوئی ایسا نہیں ہے جس سے میں اس خبیث کے بارے میں کچھ معلوم کر سکوں۔“

”کچھ معلوم کر کے کیا کرو گی؟“ عمران نے کمرے میں داخل ہو کر دروازہ بند کرتے ہوئے کہا۔

”وہ آخر کس مرگھٹ کا بھٹنا ہے؟“ وہ بستر سے اٹھتی ہوئی بولی.... اور کرسی پر بیٹھ گئی۔

”یہی معلوم کر کے اس کا کیا بگاڑ لو گی؟“

”کیا تم مجھے اس سے نجات دلا سکو گے؟“

”سوال یہ ہے کہ میں ایسا کیوں کرنے لگا؟“

”یہاں صرف تم ہی اپنے معلوم ہوتے ہو۔“

”تم اس کے چنگل میں پھنسی ہی کیوں تھیں؟“

”شہر میں کہیں شراب نہیں مل رہی تھی۔ میں ان کی تلاش میں نکلی تھی جو اس کا غیر قانونی کاروبار کرتے ہیں۔ یہ مل گیا اور اس نے کہا کہ میں اس کے اڈے تک چلوں۔ غرض باؤلی ہوتی ہے، چلی آئی.... ایک ہفتہ ہو گیا، پلٹ کر نہیں جاسکی۔ میرے گھر والے سمجھتے ہوں گے کہ یا تو کسی حادثے کا شکار ہو گئی یا کوئی مجھے لے اڑا۔“

”لیکن یہاں تو مفت کی مل رہی ہے، پھر کیوں بھاگنا چاہتی ہو؟“

”میں کسی قیمت پر بھی شراب خریدنے نکلی تھی۔ اتنی معذور تو نہیں ہوں کہ مفت شراب

حاصل کرنے کے لئے اس کی زیادتیوں کا شکار ہوتی رہوں۔“

”میں اس سلسلے میں تمہاری کوئی مدد نہیں کر سکتا۔ شرابی عورتیں مجھے زہر لگتی ہیں۔“

”کیوں، کیا تم نہیں پیتے؟ بہت پار سا ہو۔“

”میں نے تو آج تک چکھی بھی نہیں۔“

”اتنے ہی شریف ہو تو پھر اس کمینے کے پاس تمہارا کیا کام؟“

”تمہاری ہی طرح میں بھی اس کا قیدی ہوں۔“

”لیکن وہ تمہارے ساتھ قیدیوں کا سا برتاؤ تو نہیں کرتا۔“

”اور اتفاق سے میں عورت بھی نہیں ہوں۔“

”اچھا، اگر میں یہیں تمہارے پاس رہ جاؤں تو....؟“

”میں سر کے بل کھڑا ہو جاؤں گا۔“

”میں نہیں سمجھی۔“

”سر کے بل کھڑے ہونے میں سمجھنے کی کیا بات ہے؟ ویسے اب تم چلی ہی جاؤ۔ ورنہ اگر اس نے دیکھ لیا تو میری بھی شامت آجائے گی۔“

”آخر تم بتاتے کیوں نہیں کہ وہ کون ہے؟“

”اس سے زیادہ نہیں جانتا کہ وہ منشیات کا اسمگلر ہے۔“

”میری سمجھ میں نہیں آتا کہ میں کیا کروں؟“

”کیا تمہارے گھر والے تمہاری اس عادت سے واقف ہیں؟“

”کیوں نہیں.... ہمارے خاندان میں بچوں کے علاوہ سب پیتے ہیں۔“

”اور انہوں نے غیر قانونی شراب کی تلاش کی ذمہ داری عورتوں پر ڈال دی ہے۔“

”ہمارا اپنا ذاتی مسئلہ ہے۔ تمہیں اس سے کیا؟“

”یہ میرا بھی مسئلہ ہے۔ بلکہ پوری قوم کا مسئلہ ہے۔“

”میں کچھ نہیں سننا چاہتی۔“

”تو پھر اس کمرے سے نکل جاؤ۔“

”تم میری تو بین کر رہے ہو۔“

”تم نے میری اجازت حاصل کئے بغیر اس کمرے میں قدم کیوں رکھا؟“

”جاری ہوں۔“ وہ تنقہ کراٹھی اور کمرے سے نکل گئی۔

عمران بیٹھنے بھی نہیں پایا تھا کہ کسی نے دروازے پر دستک دی۔ ”آ جاؤ....“ اُس نے اونچی آواز میں کہا اور جوزف دروازہ کھول کر اندر داخل ہوا۔

”کیا بات ہے؟“

”کچھ ضروری باتیں کرنی ہیں، باس!“

”عمران نے کرسی کی طرف اشارہ کیا اور خود بستر پر بیٹھ کر اُسے سوالیہ نظروں سے دیکھنے لگا۔

”میں الجھن میں ہوں، باس!“

”کس الجھن میں....؟“

”آخر ہم یہاں سنگ ہی کے ساتھ کیوں ہیں؟“

”کیوں، کیا تو یہاں مزے نہیں کر رہا؟“

”وہ تو ٹھیک ہے، باس! لیکن اس آدمی کا کوئی اعتبار نہیں۔ یہ سچ مچ تمہیں کسی کے ہاتھ

فروخت کر دے گا۔“

”کیا کسی خاص بات پر تیری نظر پڑی ہے؟“

”کچھ دیر پہلے میں نے ایک سفید قام آدمی کو یہاں سے نکلتے دیکھا ہے۔“

”یہ کوئی ایسی خاص بات نہیں۔ ہو سکتا ہے وہ بھی اس کے ساتھیوں میں سے ہو۔“

”تو پھر میری کھوپڑی کی وہ رگ کیوں پھڑک رہی ہے جس کا تعلق خطرات کی آگاہی سے ہے۔“

”اس لئے کہ تو اسے اچھا آدمی نہیں سمجھتا۔“

”دیکھو، باس! اس معاملے میں مجھ سے بحث نہ کرو۔ میں جنگل کا آدمی ہوں۔“

”اس وقت جا کر سو جا۔ صبح کو اس مسئلے پر غور کریں گے۔“

”اور اگر سوتے میں کچھ ہو گیا تو....؟“

”تیرا مقدر....“ عمران ہاتھ اٹھا کر بولا۔ ”چل بھاگ، مجھے نیند آرہی ہے۔“

”تم جانو، باس.... میں تو تمہارے ہی لئے پریشان ہو رہا ہوں۔“ جوزف اٹھتا ہوا بولا۔

اس کے چلے جانے پر عمران نے دروازہ بولٹ کر دیا تھا۔ جوزف کو اس نے بھگا تو دیا تھا لیکن

خود بھی الجھن میں تھا کہ اب کس قسم کا کھیل شروع ہونے والا ہے۔ کیا اس نے سنگ کے لئے

اپنی اور سر سلطان کی گفتگو کا ٹیپ فراہم کر کے غلطی کی ہے؟ اس طرح تو اس نے گویا تصدیق کر دی تھی کہ اس کی حکومت اسے مردہ تصور نہیں کرتی۔ اس کا سر سلطان سے رابطہ قائم ہے۔ اب اگر سنگ چاہے تو اسے بلیک میل بھی کر سکتا ہے۔ لیکن کس سلسلے میں بلیک میل کرے گا.... اوہ! جہنم میں جائے۔ دیکھا جائے گا۔ اس نے آنکھیں بند کر لیں اور ذرا ہی سی دی میں سو گیا۔ دوسری صبح سنگ غائب تھا۔ ناشتے کی میز پر اس کے چینی ملازم نے بتایا کہ وہ نصف شب کے بعد ہی کہیں چلا گیا تھا۔

ناشتے کی میز پر جوزف بھی اُسکے ساتھ ہی تھا۔ اس نے معنی خیز نظروں سے عمران کی طرف دیکھا۔ عمران کچھ نہ بولا۔ ناشتہ ختم ہو جانے پر چینی ملازم وہاں سے چلا گیا۔
”تم نے دیکھا، باس!“

”نتیجہ اخذ کرنے میں جلدی مت کرو۔“
”مجھے کیا....؟“ جوزف نے لا پرواہی کے انداز میں شانوں کو جنبش دے کر کہا۔ ”جہاں تم وہاں میں۔“

”تو بہت زیادہ دور اندیش ہو گیا ہے۔“
”صرف تمہارے لئے، باس! مجھے اپنی پرواہ نہیں ہے۔“
”میری بھی بہت زیادہ فکر نہ کیا کر۔“
”بس، اس سے خوف کھانا ہوں کہ کہیں تمہانہ رہ جاؤں۔“
”اس کے بعد تجھے یہ پہاڑی زندگی تنہا کاٹنی پڑنے گی۔“
”یہی سمجھ لو، باس!“
”اے چپ۔“ عمران نے کہا۔



سنگ نے گارڈوا کی قیام گاہ پر پہنچ کر کال بیل کا بٹن دبایا ہی تھا کہ دروازہ کھل گیا اور میڈیلینا کی آواز آئی۔ ”کم ان پلیز.... مسٹر سنگ!“
”کیا تمہارا وہ آدمی اب بھی یہیں موجود ہے.... جس کے توسط سے تم تک میری رسائی ہوئی تھی۔“ سنگ نے اندر قدم رکھتے ہی پوچھا۔

”اس کا سوال ہی نہیں پیدا ہوتا۔“ میڈیلینا بولی۔ ”اسے کچھلی رات ہی یہاں سے ہٹا دیا گیا تھا۔“
 ”میں اس گفتگو کا ٹیپ لایا ہوں۔“

”میں اسے سنوں گی۔ عمران بے حد مکار آدمی ہے۔“

”اس میں کیا مکاری کر سکتا ہے؟“

”اس کے بارے میں کچھ بھی نہیں کہا جاسکتا۔ یہ مادام کا قول ہے۔“

”میرا بھی یہی خیال ہے لیکن اس ٹیپ میں ذرہ برابر بھی شبہ کی گنجائش نہیں ہے۔“

سنگ نے کیسٹ اس کے حوالے کر دیا۔ میڈیلینا اسے اپنے ساتھ آنے کا اشارہ کر کے آگے بڑھ گئی۔ سنگ بڑے محتاط انداز میں اس کے پیچھے چل پڑا تھا اور بڑے پیار سے اس کی دلکش چال کا جائزہ بھی لے رہا تھا۔ وہ بھی پتا نہیں کیوں اس وقت کچھ زیادہ ہی لچک رہی تھی۔

کمرے میں پہنچ کر وہ رکی اور بولی۔ ”میں اسے باقاعدہ ٹسٹ کروں گی۔“

”ٹھیک ہے، ضرور کرو۔“ وہ ہنس کر بولا۔ ”سنگ ہی پر بھی اعتماد نہیں کیا جاسکتا۔“

”دو اور دو چار والی بات ٹھیک ہوتی ہے، مسٹر سنگ ہی۔“

اس نے کیسٹ ایک ٹیپ ریکارڈر میں لگایا اور اس کا سوچ آن کر دیا۔ کچھ عجیب سی وضع کا ٹیپ ریکارڈر تھا۔ جس کا ایک تار کمپیوٹر قسم کی ایک مشین سے بھی منسلک تھا۔ ریکارڈر میں ٹیپ چل رہا تھا لیکن آوازیں نہیں سنائی دیتی تھیں البتہ کمپیوٹر حرکت میں آگیا تھا، جس کی آواز کمرے کی محدود فضا میں گونج رہی تھی۔

تھوڑی دیر بعد کمپیوٹر سے کسی قدر مختلف سی آواز نکلی اور اس سے ایک کارڈ برآمد ہوا۔ میڈیلینا نے آگے بڑھ کر کارڈ اٹھا لیا اور اسے بغور دیکھتی رہنے کے بعد بولی۔ ”ٹھیک ہے۔ یہ عمران ہی کی آواز ہے۔“

”دیکھو، تم نے خلوص سے تعاون کرنے کا وعدہ کیا تھا۔ اس لئے میں تمہیں فریب دے ہی نہیں سکتا۔“ سنگ مسکرا کر بولا۔

”یہ بہت اچھا ہوا، اب مادام کو یقین آ جائے گا۔“

”اب تم مجھے اپنا پروگرام بتاؤ۔“

”دو گھنٹے بعد یہیں کے نمبر پر مجھے رنگ کرنا۔ فون نمبر لکھ لو۔“ سنگ نے نمبر نوٹ کئے اور

مزید کچھ کہے بغیر وہاں سے روانہ ہو گیا تھا۔ نہ جانے کیوں اس وقت وہ اس عورت کے بارے میں کسی قدر الجھن میں مبتلا ہو گیا تھا۔ عجیب سی خلش تھی جسے وہ کوئی نام نہ دے سکا۔

اپنی قیام گاہ پر واپس پہنچ کر سب سے پہلے عمران ہی سے ملا۔ عمران اُس کمرے میں تھا، جہاں جنوبی امریکہ کے متعدد نقشے دیواروں پر لٹکے ہوئے تھے۔

”اوہو.... تم یہاں ہو؟“ سنگ نے حیرت سے کہا۔

”تمہیں اس پر حیرت کیوں ہے؟“

”حیرت....“ سنگ ہنس کر بولا۔ ”حیرت کیوں ہوتی، بھلا؟“

”اپنی بات کر دو۔ کس مرحلے میں ہو؟“

”وہ ٹیپ لے گئی ہے۔ دو گھنٹے بعد اپنے پروگرام سے آگاہ کرے گی۔“

”آخر یہ عورت میڈیلینا کس قدر با اختیار ہے؟“

”تھریسیا کی چیف آف پرسنل اسٹاف کو جیسی ہونا چاہئے ویسی ہی ہے اور میں کیا بتاؤں؟“ وہ

سکڑی لے کر رہ گیا اور عمران اُسے مضحکہ انداز میں دیکھنے لگا۔

”اس طرح مت دیکھو، پیارے!“ سنگ مسکرا کر بولا۔ ”اتنی دلکش سیاہ فام عورت آج تک

میری نظر سے نہیں گزری۔“

عمران ایک بار پھر سوچنے لگا کیا اُسے آگاہ کر دے کہ وہ تھریسیا کے چکر میں براہ راست پڑ گیا ہے۔

”میں نے محسوس کیا ہے۔“ سنگ بولا۔ ”اسکے ذکر پر تم کسی قسم کی تشویش میں مبتلا ہو جاتے ہو؟“

”کیا مجھے نہ ہونا چاہئے۔ جب کہ تم پہلے بھی ایک بار ایک ایسی سیاہ فام عورت کے چکر میں

پڑ چکے ہو، جو حقیقتاً تھریسیا تھی۔“

”مجھے یاد ہے لیکن وہ تھریسیا نہیں ہے۔“

”تم کس طرح کہہ سکتے ہو؟“

”کیا تم مجھے لوٹا سمجھتے ہو؟“

”چچا سمجھتا ہوں۔“ عمران مسکرا کر بولا۔

وہ سوچ رہا تھا کہ یہ ساری دنیا میں ہوشیار ترین آدمی مشہور ہے اور چونکہ اُسے اس سیاہ فام

عورت کی کوئی بات متاثر کر گئی ہے اس لئے وہ اُس کے سلسلے میں ایسی احقانہ باتیں کر رہا ہے۔ اچھا

چپا سلسلہ 'تم بھی کیا یاد کرو گے۔ میں اب اپنی زبان بند ہی رکھوں گا۔
 "تم ان نقشوں میں کیا دیکھ رہے تھے؟" سنگ نے موضوع بدل دیا۔

"یہی کہ شاید گدھی کے بچے والے نقشے میں پیرو کا بھی کچھ حصہ شامل تھا اور اب جب کہ تم نے ایکویٹوز کا حوالہ دیا ہے تو پورا نقشہ ایک بار پھر ذہن میں چمک اٹھا ہے اور مجھے یقین ہو گیا ہے کہ ہماری پہلی منزل ایکویٹوز ہی ہے۔"

"اگر ایکویٹوز ہی منزل ہے تو تم اپنے چچا کی شہنشاہیت بھی دیکھ لو گے۔"
 "کیا مطلب....؟"

"پورٹ کا بادشاہ کہلاتا ہوں۔"

"عمران کچھ نہ بولا۔ وہ پھر ایک نقشے کی طرف متوجہ ہو گیا تھا۔

میڈیلینا سے ملاقات کے ٹھیک دو گھنٹے بعد سنگ نے گارڈا والے مکان کے فون نمبر ڈائل کئے۔ فوراً ہی کال ریسپونڈ کی گئی تھی اور دوسری طرف سے میڈیلینا ہی کی آواز آئی تھی۔

"بات بن گئی ہے۔" اس نے کہا۔ "اب شاید جلد ہی یہاں سے روانگی ہو جائے۔ ویسے کیا تم میرے لئے بھی ایک کام کر سکو گے؟"

"بتاؤ، کیا کام ہے، شاید کر ہی سکوں؟" سنگ نے بڑے خلوص سے کہا۔

"عمران کو تلاش کر دو۔ یہ میرا ذاتی کام ہے۔ اس کے عیوض جو بھی چاہو گے، مجھے اس سے انکار نہ ہو گا۔"

سنگ نے چاروں طرف نظر دوڑائی۔ اس وقت کمرے میں اس کے علاوہ اور کوئی موجود نہیں تھا۔

"اسے تلاش کرنا پڑے گا۔ کچھ دنوں پہلے وہ میری نظر میں تھا لیکن اب اس کا سراغ کھو چکا ہوں۔"

"تین دن کے اندر اندر اگر یہ کام ہو جائے تو کیا کہنے۔" میڈیلینا نے کہا۔

"اس سلسلے میں کوئی وعدہ نہیں کر سکتا۔ ویسے یہ بھی ممکن ہے کہ اب وہ خود میری تاک میں

ہو لیکن یقین کرو کہ میں تمہارے اس ذاتی کام کے سلسلے میں ضرور کوشش کروں گا۔ ہاں، تو پھر

اب تم سے ملاقات کی کیا صورت ہوگی؟"

"میں یہیں گارڈا کے مکان میں قیام کروں گی۔ جب چاہو، ملاقات کر سکتے ہو۔ لیکن مقامی

پولیس کو پیچھے نہ لگانا۔"

”سوال ہی نہیں پیدا ہوتا۔ ان حقیر کیڑوں کی کیا حقیقت ہے، پتا نہیں، کب سے یہاں مقیم ہوں۔“

”تم نے کس جگہ اس کا سراغ کھویا تھا۔“ میڈیلینا نے سوال کیا۔

سنگ کی پیشانی پر سلوٹیں پڑ گئیں اور اس نے کہا۔ ”تین دن پہلے کی بات ہے، کیلی گراہم کے ساتھ مقیم تھا، پھر وہاں کچھ گڑبڑ ہو گئی اور وہ وہاں سے غائب ہو گیا۔“

”کیا گڑبڑ ہوئی تھی؟“

”یہ تو مجھے نہیں معلوم۔ شاید کسی پارٹی نے عمران پر ہاتھ ڈالنے کی کوشش کی لیکن وہ اس کے قابو میں نہیں آیا تھا۔ شاید فائرنگ بھی ہوئی تھی۔“

”بہر حال، اگر وہ تین دن تک نہ ملا تو پھر ہم یہاں سے روانہ ہو جائیں گے۔“

”کہاں....؟“

”مجھے تو ایکویٹوز ہی جانا پڑے گا۔“

”تو پھر کیا پروگرام رہے گا؟“

”میں تمہیں بتا دوں گی۔ بس اب تم عمران کی تلاش شروع کر دو۔“ میڈیلینا کی آواز آئی اور رابطہ

بھی منقطع ہو گیا۔ سنگ نے بُرا سا منہ بنا کر ایک گندی سی گالی دی اور ریسور کریڈل پر رکھ دیا۔

وہ بہت زیادہ متفکر نظر آنے لگا تھا۔ شاید سوچ رہا تھا کہ عمران کے سلسلے میں اسے کیا کرنا چاہئے۔

ٹھیک اسی وقت عمران بھی اس کمرے میں داخل ہوا اور سنگ اس طرح چونک پڑا جیسے چوری کرتے

ہوئے پکڑا گیا ہو۔ عجیب کھیلنی سی ہنسی کے ساتھ بولا۔ ”تین دن بعد وہ یہاں سے روانہ ہو جائیں گے۔“

”کہاں؟“

”ایکویٹوز....“

”جہاں کے تم بادشاہ ہو۔“

”کیوں فضولی بکو اس کر رہے ہو؟“ سنگ جھنجھلا کر بولا۔

”ہائیں.... ہائیں.... کیا مطلب؟“

”مغیر ضروری باتیں بہت کرتے ہو۔“

”میرا خیال ہے کہ اب اس نے کوئی شرط اور لگائی ہے۔“

سنگ کچھ نہ بولا۔ خاموشی سے اسے دیکھتا رہا۔

”کہہ دو جو کچھ بھی کہنا ہے۔ تم مجھے اچھی طرح جانتے ہو۔“ عمران نے تھوڑی دیر بعد کہا۔
 ”اس کے علاوہ اور کچھ نہیں کہنا چاہتا کہ دوبارہ گم ہو جاؤ۔“
 ”میں سمجھ رہا ہوں کہ اس کی دوسری شرط کیا ہو سکتی ہے۔“
 ”جتنی جلد ممکن ہو.... نکل جاؤ، یہاں سے اور مجھے قطعی علم نہ ہونا چاہئے کہ تم کہاں ہو؟“
 ”میں بھی یہی سوچ رہا تھا لیکن اس عورت سے ہوشیار رہنا۔“
 ”تم اس کی فکر نہ کرو۔“

”ایک بار پھر آگاہ کر دوں کہ وہ خود ہی تھریسیا بھی ہو سکتی ہے۔“
 ”اگر ایسا ہوا تو میری تقدیر کھل جائے گی۔“

”ہو سکتا ہے اب ہماری ملاقات ایونیوز ہی میں ہو۔“ عمران نے کہا۔

”لیکن یہ بھی سن لو کہ وہاں میں تمہارا دشمن ہی ہوں گا۔ مجھ سے دور ہی دور رہنا۔“
 ”ہم ہمیشہ وقتی طور پر دوست بنتے ہیں اور دشمنوں کی طرح جدا ہو جاتے ہیں۔ کوئی خاص بات نہیں ہے.... اور ہاں، تم بھی میرے یہاں سے رخصت ہونے کے بعد ایک گھنٹے کے اندر اندر یہ جگہ چھوڑ دینا.... میں چاہتا ہوں کہ تم بھی میرے لئے گمشدہ ہی رہو۔“ عمران نے کہا اور کمرے سے نکل آیا۔ وہ سوچ رہا تھا ہو سکتا ہے تھریسیا نے سنگ کی نگرانی شروع کرادی ہو۔ لہذا یہاں سے نکلنے میں بہت احتیاط برتنی پڑے گی۔



اخبارات میں آج اس شہ سرخی کے علاوہ اور کوئی خاص خبر نہیں تھی کہ نیویارک کے تین اسکائی اسکرپچر حیرت انگیز طور پر زمین بوس ہو گئے اور ساتھ ہی زیرولینڈ کے پراسرار براڈ کاسٹنگ سروس سے یہ دھمکی بھی نشر ہوئی ہے کہ اگر اس سال کے بجٹ کا دسواں حصہ امریکہ نے زیرولینڈ کے حوالے نہ کیا تو خلا میں تباہ ہو جانے والی اسکائی لیب کے ٹکڑے مزید تباہی پھیلائیں گے۔ زیرولینڈ کے ریڈیو نے یہ دعویٰ بھی کیا ہے کہ اسکائی لیب کے ٹکڑوں کو خلا ہی میں روکے بھی رکھا جاسکتا ہے اور حسبِ منشاء انہیں دنیا کے دوسرے مقامات پر بھی تباہی پھیلانے کے لئے استعمال کیا جاسکتا ہے۔

ساری دنیا ایک بار پھر ہيجان کا شکار ہو گئی تھی اور بڑے ملکوں کے ریڈیو اسٹیشن اس سلسلے میں

خاص پلیٹن نشر کر رہے تھے اور اس بات کی سفارش خاص طور پر کی جا رہی تھی کہ اس خطرناک تنظیم کے خاتمے کے لئے کم از کم وقتی طور پر بڑی طاقتوں کو متحد ہو جانا چاہئے۔

عمران نے یہ خبر مانا اوز میں پڑھی تھی۔ وہ تنہا نہیں تھا۔ اس کے ساتھ جوزف بھی تھا۔ دونوں ہی میک اپ میں تھے اور اسی میک اپ میں انہوں نے مانا اوز تک کا سفر کیا تھا۔ جوزف اس شہر کو دیکھ کر متحیر تھا۔ اُسے ایسا محسوس ہوتا تھا جیسے یہ شہر زمین سے اگاہو، یا دریائے امیزن میں بہتا بہتا اس جگہ کنارے سے آگاہو۔

”باس! یہ کیسا شہر ہے؟“ اس نے عمران سے کہا۔ ”نہ یہاں کہیں سے کوئی ریلوے لائن آئی ہے نہ سڑک!“

”اس کے باوجود یہ اتنا آباد ہے اور ساری دنیا سے اس کا رابطہ ہے۔ بحری اور ہوائی جہاز ہی یہاں تک پہنچ سکتے ہیں۔“

”لیکن تم یہاں کیوں آئے ہو؟ تمہیں تو ایکویٹوز جانا تھا؟“

”میرے لئے یہی آسان ترین راستہ ہے۔“ عمران نے جواب دیا۔

”لیکن ایکویٹوز، برازیل میں تو نہیں ہے، باس!“

”پیرو کی ایک بندرگاہ ہے۔“

”اور میرا خیال ہے کہ یہاں سے فاصلہ بھی بہت ہے۔“

”ہزاروں کلومیٹرز کی بات ہے لیکن ہم یہاں سے پورا سفر دریائی راستے سے نہیں کریں گے۔“

یہاں سے طیارے کے ذریعے سرحدی شہر بنجامن کانٹینیٹ تک پہنچیں گے اور وہاں سے بقیہ سفر دریاؤں میں ہوگا۔“

”اتنے چکر کی کیا ضرورت تھی؟ سیدھے ایکویٹوز ہی چلے چلتے۔“

”جنگلوں میں داخل ہونے سے پہلے میں انہیں سمجھنا چاہتا ہوں۔“

”تم جانو، باس! میں تو حکم کا بندہ ہوں۔“

”ایک بات اور بھی ہے۔ شاید سنگ بھی ایکویٹوز تک پہنچنے کے لئے یہی راستہ اختیار کرے۔“

”یعنی تمہیں یقین نہیں ہے۔“

”فی الحال میں صرف امکانات کو دیکھ رہا ہوں۔“

”آخر اچانک تم دونوں کے درمیان یہ بے لطفی کیسے پیدا ہو گئی تھی؟“
 ”اس نے خود ہی مجھے مشورہ دیا تھا کہ میں کچھ دنوں کے لئے پھر گمشدہ بن جاؤں۔“ عمران نے
 کہا اور میڈیلینا کی کہانی سنانے لگا۔

”تو وہ سور کی بچی ابھی تک تم پر اُدھار کھائے بیٹھی ہے۔“ جوزف نے ٹھنڈی سانس لے کر
 کہا۔ تھوڑی دیر تک کچھ سوچتا رہا پھر بولا۔ ”تو سنگ ہی بھی جانتا ہے کہ وہ تھریسیا ہی ہے۔“
 ”نہیں وہ، اُسے پہچان نہیں۔“ کا!

”اور تم نے بھی اسے نہیں بتایا، باس؟“
 ”میں نے اُسے بتانے کی کوشش کی تھی۔ یعنی شبہ ظاہر کیا تھا کہ کہیں وہ خود تھریسیا ہی نہ ہو
 لیکن اُس نے مجھ سے اتفاق نہیں کیا۔“

”تب تو ضرور مارا جائے گا۔“ جوزف خوش ہو کر بولا۔
 عمران خاموش ہی رہا۔ وہ مانا اُوز کے ماچو کیچو ہوٹل میں ٹھہرے تھے.... اور عمران بھی جوزف ہی
 کی نسل کا لگتا تھا۔ یہاں بے شمار سیاہ فام لوگ تھے اور وہ بھی انہی کی بھیڑ میں گم ہو کر رہ گئے تھے لیکن
 جوزف کو اس کی فکر کھائے جارہی تھی کہ عمران اب جو کچھ کر رہا تھا اس کی نوعیت سرکاری نہیں
 تھی۔ لہذا اخراجات کہاں سے اور کس طرح پورے ہوں گے؟ عمران سے بھی آخر کار پوچھ ہی بیٹھا۔
 اور عمران ایک زوردار قہقہہ لگا کر بولا۔ ”اس طرح میری ایک بہت بڑی خواہش پوری ہونے
 والی ہے۔“

”بچپن ہی سے مجھے بھیک مانگنے کا شوق ہے لیکن میں اپنے ملک میں یہ شوق پورا نہیں کر سکا۔
 یہاں ٹرائی کروں گا۔“

”ارے نہیں، باس!“ جوزف نے دانت نکال دیئے۔
 ”پھر کیا صورت ہوگی.... اب یہ جو پکھتر ڈالر یومیہ کا کمرہ لے رکھا ہے.... کھانا پینا اور
 تمہاری بوتلیں.... یہ سب آخر کہاں سے نکلے گا؟“

”اگر یہ بات ہے، باس!“ جوزف نے سنجیدگی سے کہا۔ ”تو پھر میں خود بھیک مانگ لوں گا۔
 تمہیں تکلیف کرنے کی ضرورت نہیں ہے۔“
 ”اچھا، خاموش بیٹھ۔ یہ تیرا مسئلہ نہیں ہے۔“

”نہیں، باس! میں اس سلسلے میں بہت پریشان ہوں۔“

”خاموش.... دیکھ، وہ لڑکی مجھے غور سے دیکھ رہی ہے۔“ عمران نے کہا اور خود بھی اس لڑکی کی جانب متوجہ ہو گیا، جو لاؤنچ میں داخل ہو کر زینوں کے قریب ہی رک گئی تھی۔ پھر آگے بڑھی اور سیدھی عمران ہی کی طرف آئی۔

”مسٹر ڈھمپ....؟“ اس نے سوالیہ انداز میں کہا۔

”ہاں.... اور یہ لاؤنچنگا....“ عمران نے جوزف کی طرف دیکھ کر کہا۔

”میں گلیلا ہوں۔“ اس نے عمران سے مصافحہ کرتے ہوئے کہا اور پھر جوزف کی طرف ہاتھ

بڑھادیا۔

جوزف حیرت سے منہ کھولے کھڑا تھا۔ گلیلا نے عمران سے پوچھا۔ ”کیا ہم یہیں گفتگو کریں گے؟“

”نہیں، کمرے میں چلو۔“ عمران نے کہا اور دوسری طرف مڑ گیا۔ اس نے جوزف کو اپنے پیچھے آنے کا اشارہ کیا تھا۔

وہ کمرے میں پہنچے اور عمران نے گلیلا سے بیٹھنے کو کہا۔ گلیلا، جوزف کی طرف دیکھے جا رہی تھی۔

”کوئی بات نہیں ہے۔ اس کی موجودگی میں بھی ہر قسم کی گفتگو ہو سکتی ہے۔“

اس نے اپنا ہینڈ بیگ کھولا اور کرنسی نوٹوں کی تین گڈیاں نکال کر عمران کی طرف بڑھادیں۔

جوزف کا حیرت سے کھلا ہوا منہ جھٹکے کے ساتھ بند ہو گیا۔ اور اس نے اتنی سختی سے جبرے بھیجے کہ گالوں کے عضلات ابھر آئے۔

عمران نے گڈیاں لے کر میز کی دراز میں ڈال دیں اور گلیلا سے پوچھا۔ ”اس آدمی کے بارے میں کیا خبر ہے؟“

”آج رات کو کسی وقت اطلاع مل جائے گی۔“

”میں یہیں رہوں گا۔ تم جس وقت چاہو، مجھ سے رابطہ قائم کر سکتی ہو۔“

”بہت بہتر....“ وہ اٹھتی ہوئی بولی اور دروازہ کھول کر باہر نکل گئی.... عمران بیٹھا ہی رہا تھا۔

کچھ دیر خاموش رہنے کے بعد جوزف بھرائی ہوئی آواز میں بولا۔ ”کیا یہ بھیک ملی ہے، باس؟“

”اب میں کیا کروں کہ وطن سے اتنی دور رہ کر بھی میں اپنی یہ خواہش پوری نہ کر سکوں۔“

”تم کبھی میری سمجھ میں نہیں آؤ گے، باس!“

”لڑکی کیسی تھی؟“

”میں کیا جانوں....؟“

”اپنے معیار کو مد نظر رکھ کر بتا کہ کتنی حسین تھی؟“

”اب وہ آنکھیں ہی نہیں رہیں، باس.... بس، لڑکی تھی۔ کیسی تھی، میں نہیں بتا سکوں

گا.... لیکن تمہیں کسی کے حسن سے کیا سروکار؟ بڑی نئی نئی باتیں کر رہے ہو، باس!“

”آب وہ ہوا بدل گئی ہے۔“

”اس قصے کو ختم کرو۔ یہ بتاؤ.... کیا بس، ہم ہی دونوں سفر کریں گے؟“

”سوال ہی نہیں پیدا ہوتا۔ ابھی تو مجھے اُن پارٹیوں کو دیکھنا ہے کہ کون کدھر کا رخ کرتی ہے۔“

”میری تو سمجھ میں نہیں آتا کہ تم کیا کر سکو گے، باس؟“

عمران کچھ نہ بولا۔ ویسے جوزف نے فوراً ہی محسوس کر لیا کہ شاید اُسے اس کا یہ جملہ پسند نہیں

آیا پھر جلدی سے بولا۔ ”میرا مطلب تھا، باس کہ پہلے بھی جب کبھی ہم کسی مہم پر نکلے ہیں تو

تمہارے ماتحت ساتھ ہوتے تھے۔ بے سرو سامانی کے عالم میں کبھی نہیں نکلے.... اور یہ تو بہت

بڑا معاملہ ہے۔ اتنا بڑا کہ بڑی طاقتیں اس میں دلچسپی لے رہی ہیں۔“

”میں سمجھتا ہوں تو کیا کہنا چاہتا ہے لیکن پہلے کبھی ایسے حالات سے دوچار نہیں ہونا پڑا۔ بھلا

کبھی اس طرح مر جانے کا اتفاق بھی ہوا تھا۔ لہذا ہمیں اس کا ثبوت دینا ہو گا کہ ہم زندہ نہیں ہیں۔“

”میں معافی چاہتا ہوں، باس! بھلا مجھے اس سے کیا سروکار کہ تم کس طرح کام کرتے ہو مجھے تو

صرف تمہارے حکم کی تعمیل کرنی چاہئے۔“

”اسی لئے میں صرف تجھے ساتھ لایا ہوں۔“

”اور میں خواہ مخواہ تمہیں بد دل کرنے کی کوشش کرتا رہتا ہوں۔“

”نہیں، ایسی کوئی بات نہیں ہے۔“

”میں سوچ رہا تھا کہ یہاں ہو نل میں بیٹھ کر ہم حالات سے کس طرح باخبر رہ سکیں گے۔“

جوزف نے ہر تفلر لہجے میں کہا۔

”ٹھیک ہے۔“ عمران نے سر ہلا دیا۔ ”ہمیں باہر نکلنا چاہئے۔“

لیکن وہ کمرے سے نکل کر صرف لاؤنچ تک آئے اور وہیں بیٹھ گئے۔ دراصل عمران ابھی تک راہ عمل کا تعین نہیں کر سکا تھا۔ اپنے ملک سے باہر نکل آنا اس کے لئے کوئی بڑی بات نہیں تھی۔ کسی مجبوری کے تحت وہاں اتنے دنوں نہیں رہا رہا تھا۔ اصل مسئلہ یہ تھا کہ کس سے مل کر کام کیا جائے۔ لیکن ہر طرف کی نیٹوں میں کھوٹ ہی کھوٹ نظر آیا تھا۔ اس لئے اس نے بین الاقوامی کانفرنس کی تجویز پیش کی تھی یا کم از کم وہ چار ممالک تو اکٹھا ہو ہی جاتے جن کے ذمہ دار افراد کو تھریسیا نے اپنے ”مریخ“ کی سیر کرائی تھی۔ لیکن اس کی یہ تجویز بھی دام ترور کا شکار ہو گئی تھی اور پھر سنگ ہی سے ملاقات ہو گئی تھی۔ جس کی وہاں موجودگی کا وہ تصور بھی نہیں کر سکتا تھا۔ پھر جس طرح اس سے گلو خلاصی ہوئی تھی۔ اس کا تقاضا یہی تھا کہ جلد از جلد وہ ملک سے نکل کھڑا ہوتا۔

”یہاں بیٹھنے سے کیا فائدہ، باس؟“ دفعتاً جوزف نے کہا اور عمران چونک کر چاروں طرف دیکھنے لگا۔ یہاں لاؤنچ میں تین چار بوڑھے ادنگھ رہے تھے۔

اچانک ان میں سے ایک کو کھانسی آئی اور اس کے قریب بیٹھا ہوا دوسرا بوڑھا بھی چونک پڑا۔ ”ارے بھی، سنا تم نے؟“ کھانسنے والے نے کھانسیوں پر قابو پا کر دوسرے سے کہا۔ ”یہ خوب ہوئی چھوڑی ہے، کسی نے، کہ زیرو لینڈ والوں کا ”مریخ“ برازیل میں کہیں ہے۔“

”ہو سکتا ہے۔“ دوسرے نے سر ہلا کر کہا۔

”قطعی نہیں ہو سکتا۔ اگر ایسا ہوتا تو وہ لوگ سب سے پہلے ہماری حکومت پر دباؤ ڈالتے....“

”پھر اس افواہ کا مقصد کیا ہو سکتا ہے؟“ دوسرے نے پوچھا۔

”اسکے علاوہ اور کچھ نہیں ہے کہ بڑی طاقتیں اسی بہانے یہاں اپنے اڈے قائم کرنا چاہتی ہیں۔“

”تو پھر یہ زیرو لینڈ والے کہاں سے اس قسم کی تباہی پھیلا رہے ہیں؟“

”بالکل ڈھونگ ہے۔“ پہلے بوڑھے نے کہا۔ ”یہ سب روس کی شرارت ہے۔ امریکہ کو اس طرح

نقصان پہنچا رہا ہے۔ زیرو لینڈ کا ہوا اسی کا کھڑا کیا ہوا ہے۔ اسے لکھ لو۔ آخر میں یہی معلوم ہو گا۔“

”بات قرین قیاس ہے۔“ دوسرا بولا۔

”میں نے عملی سیاست میں کبھی حصہ نہیں لیا۔ لیکن بین الاقوامی سیاست پر میری گہری نظر ہے۔“

”ایسا ہی معلوم ہوتا ہے۔“ دوسرا جو اپنی غنودگی کے غارت ہونے پر کچھ اکھڑا سا نظر آ رہا تھا،

سر ہلا کر بولا۔

”بہر حال، ہماری حکومت کو چاہئے کہ اب یہاں غیر ملکیوں کے داخلے پر پابندی لگا دے۔“

”لیکن اس سے ہماری تجارت متاثر ہوگی۔“ دوسرے نے کہا۔
 ”ہاں، اسے بھی دیکھنا پڑے گا۔“ دوسرا اس سے متفق ہو گیا۔
 عمران نے جوزف کی طرف دیکھ کر بائیں آنکھ دبائی اور اٹھ گیا۔ وہ دونوں زینے طے کر کے
 غلی منزل پر آئے۔۔۔۔۔ جگہ جگہ لوگ اسی مسئلے پر گفتگو کرتے نظر آئے۔
 ”کیوں نہ شہر ہی دیکھ لیں، باس!“ جوزف نے کہا۔
 ”اسی لئے اٹھا تھا۔“ عمران بولا۔

وہ ایک بس میں بیٹھ گئے لیکن انہیں قطعی نہیں معلوم تھا کہ جانا کہاں ہے۔ ”عمران نے جوزف
 سے کہا۔ ”جہاں دل چاہے گا، اتر جائیں گے اور پھر ہوٹل کا نام بتا کر یہیں واپس بھی آ سکتے ہیں۔“
 ”اور کیا، باس! جب جگہ جانی ہو جی نہ ہو تو یہی کیا کرتے ہیں۔“

ایک بھرے پُرے بازار میں وہ بس سے اتر گئے۔ یہاں بھی وہی چرچے تھے۔ لوگوں میں خاصی
 سراسیمگی پائی جاتی تھی۔ ایک جگہ ایک مسخرہ مجمع لگائے چیخ رہا تھا۔ ”سنو، لوگو! اگر امریکہ نے
 زیر ولینڈ والوں کو خراج ادا نہ کیا تو جانتے ہو، کیا ہوگا؟ سوچو غور کرو۔۔۔۔۔ نہیں سمجھ میں آتا۔۔۔۔۔
 اچھا تو سنو میں بتاتا ہوں۔ آسمان سے بیڑ کی بوتلیں برسیں گی۔“

لوگوں نے تعجب لگائے۔ جوزف بھی ہنسنے لگا اور عمران نے اُسے آگے بڑھاتے ہوئے کہا۔
 ”کہیں رکنے کی ضرورت نہیں ہے۔۔۔۔۔ اور میں تو اب سوچ رہا ہوں کہ ہمیں، مانا اوز میں رکنہ ہی نہ
 چاہئے۔ لیکن چونکہ کل مجھے یہاں ایک آدمی سے ملنا ہے اس لئے رات تو گزارنی ہی پڑے گی۔
 ویسے یہاں کے حالات بہتر نظر نہیں آتے۔“

”میں نہیں سمجھا، باس!“

”کسی وقت بھی کوئی ایسا واقعہ ہو سکتا ہے کہ ہم دشواری میں پڑ جائیں۔ یعنی یہاں سے آگے
 ہی نہ بڑھ سکیں۔“

”وہ واقعہ تمہاری دانست میں کس قسم کا ہو سکتا ہے؟“

”مانا اوز سے کہیں اور جانے والوں کی چیکنگ شروع ہو سکتی ہے۔“

”اور ہمیں ہر حال میں آگے جانا ہے۔“

”کل ہی اس شخص سے ملاقات کے بعد بنجامن کانٹینیٹ فلانی کر جائیں گے۔“

”اگر اس سے پہلے ہی کوئی افتاد پڑ گئی تو۔۔۔۔۔؟“

”دیکھا جائے گا۔ ذہن کو زیادہ نہ الجھاؤ۔“ عمران نے کہا اور دفعتاً چلتے چلتے رک گیا۔

”کیا بات ہے، باس؟“

”اُدھر دیکھو....“ عمران نے سر کی جنبش سے بائیں جانب اشارہ کیا۔

”اوہ.... باس!“ جوزف آہستہ سے بولا۔ ”یہ تو پی سن ہے۔“

”تم نے ٹھیک پہچانا۔ یہ وہی ہے۔“

پی سن سنگ ہی کے اُن ملازمین سے تھا جن سے کچھ ہی دنوں پہلے اُن کا سابقہ رہ چکا تھا۔

”یہ یہاں کیا کر رہا ہے؟“ جوزف بولا۔

”اس کی فکر نہ کرو، اب ہمیں اس پر نظر رکھنی ہے۔“

”تمہارا اندازہ بالکل درست نکلا، باس!“

پی سن، پستہ قد اور بھاری بھر کم آدمی تھا اور زیادہ تیز نہیں چل سکتا تھا۔ اس لئے وہ ٹہلنے کے سے انداز میں بھی اس کا تعاقب جاری رکھ سکتے تھے۔

وہ بازار میں اشیائے خوردنی کی خریداری کر رہا تھا۔ تھوڑی دیر بعد ایک اور ملازم دکھائی دیا۔ اس نے بھی ایک وزنی تھیلا اپنے کاندھے پر لا کر رکھا تھا۔ پھر ان دونوں نے سارا سامان ایک گھوڑا گاڑی پر رکھ دیا تھا لیکن شاید ابھی کچھ اور بھی خریدنا تھا اس لئے روانگی نہیں ہوئی تھی۔

”لیکن باس!“ جوزف آہستہ سے بولا۔ ”اگر یہ گھوڑا گاڑی پر گئے تو پھر ہم کیا کریں گے؟“

”میں بھی یہی سوچ رہا ہوں۔“ عمران چاروں طرف دیکھتا ہوا بولا۔ پھر آہستہ سے کہا۔ ”ہم

بھی کچھ تھوڑی سی خریداری کر ڈالیں۔ ایک گھوڑا گاڑی کرائے پر حاصل کر لیں گے۔“

”اور اگر وہ اسی دوران میں روانہ ہو گئے جب ہم خریداری کر رہے ہوں تو....؟“

”واقعی یہاں کی مرطوب ہوا میرے ذہن پر اچھا اثر نہیں ڈال رہی۔“

”ہم گھوڑا گاڑی کے ساتھ ساتھ پیدل ہی چل سکیں گے، باس! مرطوب آب و ہوا الی بات

پریاد آیا.... یہ ہوا گھوڑوں کو بھی نہیں چھوڑتی.... یہ دوڑ نہیں سکتے۔“

جوزف کا خیال غلط نہیں نکلا تھا۔ سامان بار کر کے وہ دونوں ملازمین بھی گاڑی پر بیٹھ گئے تھے

اور انہوں نے پیدل ہی گھوڑا گاڑی کا تعاقب شروع کر دیا تھا۔

”میں اس ہوا سے بڑی الجھن محسوس کر رہا ہوں۔“ عمران نے تھوڑی دیر بعد کہا۔

”تم تو بیزر بھی نہیں پیتے، باس! ورنہ کسی قدر سکون محسوس کرتے۔“ جوزف نے ہنس کر کہا۔

”کیا ان چیزوں کے علاوہ اور کوئی علاج نہیں ہے، اس کا؟“

”کافی سے بھی کسی قدر کام چلتا ہے۔ بلیک کافی خوب پیو۔“

”اور ربڑ کے گولے بھی حلق سے اتاروں۔ ربڑ کی بو سے بھی دماغ پر انگدہ رہتا ہے۔“
 ”بد بوئیں تو تمہیں جگہ جگہ پریشان کریں گی، باس.... یا پھر استوائی خطے سے نکل بھاگو۔“
 گھوڑا گاڑی زیادہ دور نہیں رہ گئی تھی۔ ایک چار منزلہ عمارت کے سامنے رک گئی اور وہ دونوں اس پر سے سامان اتارنے لگے۔

”تم یہیں ٹھہرو۔“ عمران نے جوزف سے کہہ۔ ”میں دیکھتا ہوں کہ ان کا قیام کس حصے میں ہے؟“
 ”پھر وہ ان دونوں کے پیچھے چلا گیا تھا اور جوزف وہیں کھڑا رہا تھا۔ جوزف سوچنے لگا۔ آخر کس طرح یہ سب کچھ ہو گا؟ ایسی بے سرو سامانی کے عالم میں تو کبھی نہیں نکلے تھے۔ نہ جانے کیوں لفظ ”بے سرو سامانی“ بُری طرح اس پر مسلط ہو گیا تھا۔

دفعۃً وہ چونک پڑا۔ عقب سے کسی نے شاید اُسے مخاطب کیا تھا۔ وہ تیزی سے مڑا اور اسی لڑکی ٹکیلا کو مقابل دیکھ کر متحیر رہ گیا، جو کچھ دیر قبل عمران کے لئے کرنسی نوٹوں کی گڈیاں لائی تھی۔
 ”تم شاید مسٹر فنکا ہو؟“

”ہاں، لاؤ فنکا۔“ جوزف سر ہلا کر بولا۔ پاسپورٹ پر اس کا یہی نام درج تھا۔
 ”تم یہاں کیا کر رہے ہو؟“

”میرا باس سامنے والی عمارت میں گیا ہے۔ میں یہاں اس کا انتظار کر رہا ہوں۔“
 ”بڑی عجیب بات ہے۔“

”میں نہیں سمجھا، مسی! تم کیا کہنا چاہتی ہو؟“

”کچھ نہیں.... کیا وہ جلد ہی واپس آئیں گے؟“

”اس کے بارے میں کچھ نہیں کہہ سکتا، مس!“

وہ کچھ نہ بولی۔ اور جوزف بھی خاموش ہی رہا.... تھوڑی دیر بعد عمران کی واپسی ہوئی اور وہ جوزف کے قریب اُس لڑکی کو دیکھ کر پہلے تو ٹھٹھکا پھر آگے بڑھتا چلا آیا۔
 ”ہیلو....!“ قریب پہنچ کر مسکرایا۔

”مسٹر ڈھمپ! عجیب اتفاق ہے۔“

”ہے تو....“ عمران اس کی آنکھوں میں دیکھتا ہوا بولا۔

”یہاں اس عمارت میں تمہیں کیا کام تھا؟“

”اور میں، تم سے یہ ضرور پوچھوں گا کہ تمہارا گزر ادھر سے کیوں ہوا ہے؟“

”میں تو کل سے یہیں ہوں۔ کچھ دیر کیلئے جگہ تبدیل کی تھی کیونکہ تمہارے پاس پہنچنا تھا۔“

”اور پھر یہیں آگئیں۔“

”مسٹر ڈھمپ....“

”ہاں، مس نگیلہ....“

”تم اس عمارت میں کس سے ملنے گئے تھے؟“

”کیا اس کا جواب دینا ضروری ہے؟“

”بے حد ضروری، مسٹر ڈھمپ! قبل اس کے کہ میری چیف تم سے جواب طلب کرے مجھے

یہ مطمئن کر دو۔“

”میں ایک لمبے اور دبے پتلے آدمی کو دیکھنے گیا تھا۔“

”کیا تم اُسے جانتے ہو؟“

”جانتا ہوں.... لیکن یہ نہیں جانتا کہ وہ یہاں کیا کہلاتا ہے؟“

”کار و دستوا....“

”اور تم اُسی کی نگرانی کر رہی ہو؟“

”بس، مسٹر ڈھمپ! تمہیں ہماری چیف کے پاس جانا پڑے گا۔“

”میں ضرور چلا جاؤں گا۔“

اس نے بائیں جانب مڑ کر کسی کو کوئی اشارہ کیا تھا اور عمران سے بولی تھی۔ ”اُدھر جاؤ۔“

عمران نے جوزف کو ساتھ آنے کا اشارہ کیا اور اسی جانب چل پڑا۔

”اُدھر مسٹر....“ کچھ دور چلنے کے بعد اس نے کسی کو کہتے سنا۔ ایک دراز قد آدمی نے سڑک کے

کنارے کھڑی ہوئی گاڑی کی طرف اشارہ کیا تھا۔ وہ گندمی رنگت والا خوش شکل اور وجیہہ آدمی تھا۔

دونوں گاڑی میں بیٹھ گئے.... اور اجنبی نے اسٹینرنگ سنبھال لیا۔ خاصی تیز رفتاری سے

گاڑی روانہ ہوئی تھی۔ دونوں خاموش تھے اور اجنبی نے بھی اُن سے کوئی بات نہیں کی تھی۔

کچھ دیر بعد گاڑی ایک عمارت کے سامنے رکی تھی۔ اُن سے اُترنے کو کہا گیا.... اور وہ اجنبی

کی رہنمائی میں اندر پہنچے۔

پھر وہ ایک ایسے کمرے میں پہنچائے گئے۔ جہاں صرف ایک صحت مند اور خوش شکل عورت

بیٹھی ہوئی تھی۔ عمر زیادہ سے زیادہ تیس سال رہی ہوگی۔ اس نے اٹھ کر ان کا استقبال کیا اور بے

حد مترنم آواز میں بولی۔ ”تمہارے بیلہ تھی کی موجودگی غیر ضروری ہوگی۔“

مخاطب عمران تھا۔ اس نے مڑ کر جوزف کی طرف دیکھا اور وہ چپ چاپ کمرے سے نکل گیا۔

خود عورت نے آگے بڑھ کر دروازے کو بولٹ کیا تھا۔

”پلیز، سٹ ڈاؤن، مسٹر ڈھمپ!“ وہ اپنی کرسی کی طرف بڑھتی ہوئی بولی۔

عمران، اس کا شکریہ ادا کر کے بیٹھ گیا۔

”تمہیں رقم مل گئی تھی، مسٹر ڈھمپ؟“

”مل گئی تھی۔ اس کے لئے بھی شکریہ!“

”ہمارے میکینک اینجنٹ کی ہدایت کے مطابق یہ رقم دی گئی ہے۔“

”ٹھیک ہے۔“ عمران سر ہلا کر بولا۔

”لیکن تمہیں، کارود ستواسے کیا سروکار؟“

”کیا یہ تمہارے لئے کسی پریشانی کا باعث ہے؟“

”یقیناً.... مسٹر ڈھمپ!“

”تو پھر مجھے معلوم ہونا چاہئے کہ ایسا کیوں ہے؟“

”اس سے پہلے ہم یہ معلوم کرنا چاہیں گے کہ تمہارا کارود ستواسے کیا تعلق ہے؟“

”وہی جو ایک شکاری کا اپنے شکار سے ہو سکتا ہے۔“

”تو تم اس کا تعاقب کرتے ہوئے یہاں آئے ہو؟“

”یہی سمجھ لو۔“

”اور بدستور اس کا تعاقب کرتے رہو گے؟“

”لازمی امر ہے۔“

”لیکن تم اس کا تعاقب کیوں کر رہے ہو؟“

”ہمیں شبہ ہے کہ یہ ہمارے ملک کو منشیات کی غیر قانونی سپلائی کر رہا ہے۔“

”کیا تمہارے پاس اس کے خلاف کوئی واضح ثبوت ہے۔“

”ثبوت کی فراہمی ہی کے لئے میں اس کا تعاقب کر رہا ہوں۔ ابھی حال ہی میں اُس نے

میرے ملک کا ایک خفیہ دورہ کیا تھا۔“

”کیا ابھی تک تمہیں کوئی واضح ثبوت نہیں ملا؟“

”یہی بات ہے۔“ عمران نے جواب دیا۔ وہ محسوس کر رہا تھا کہ اس کے واضح جواب سے اُسے

مایوسی ہوئی ہے۔

”تمہارے ملک میں اُس کی کیا حیثیت ہے؟“

”کوئی حیثیت ہوتی تو چوروں کی طرح دورہ کیوں کرتا؟“

”خیر، مسٹر ڈھمپ!“ وہ طویل سانس لے کر بولی۔ ”تم اگر وہاں نہ ملتے، تب بھی ہماری ملاقات ضرور ہوتی۔ کیوں کہ ہمارے میکسیکن ایجنٹ نے بعد میں مطلع کیا تھا کہ تم بہت کام کے آدمی ہو۔ تمہیں سرکاری مہمان ہونا چاہئے۔ کل وہ یہاں پہنچ کر مجھ سے تفصیلی گفتگو کرے گا۔ لہذا مسٹر ڈھمپ تھوڑی دیر بعد تمہارا سامان بھی ہوٹل سے آجائے گا اور تم دونوں کا قیام اسی عمارت کی چوتھی منزل پر ہوگا۔“

عمران نے خاموشی سے سر ہلا کر اپنی رضامندی کا اظہار کیا تھا۔
”تمہیں یہاں کوئی تکلیف نہیں ہوگی۔“

”ٹھیک ہے لیکن ہو سکتا ہے کہ کارود ستوا، اس طرح ایک بار پھر میری نظروں سے اوچل ہو جائے۔“

”بے فکر رہو۔ ہماری نظروں سے اوچل نہیں ہو سکے گا۔“

”تو تم گیلدا کی چیف ہو؟“ عمران نے پوچھا۔

”اور میسی ٹرینی نام ہے۔“ وہ سر ہلا کر بولی۔

”بہت خوبصورت نام ہے۔“

”شکریہ، مسٹر ڈھمپ!“



دوسرے دن دوپہر سے قبل ہی میکسیکن سیکرٹ ایجنٹ وہاں پہنچ گیا تھا اور عمران سے اس کی ملاقات میسی ٹرینی ہی کے آفس میں ہوئی تھی۔ شاید وہ اسے عمران کے بارے میں سب کچھ بتا چکا تھا۔ اس لئے جیسے ہی عمران اس کے آفس میں پہنچا، وہ کرسی سے اٹھ کر اس کے استقبال کے لئے دروازے تک آگئی۔ بہت گرمجوشی سے مصافحہ کیا اور بولی۔ ”میں تصور بھی نہیں کر سکتی تھی کہ زیرو لینڈ کے اسپیشلسٹ مسٹر علی عمران سے اس طرح ملاقات ہوگی۔“

”میرا خیال ہے کہ کارود ستوا کی وجہ سے بات اتنی آگے بڑھ گئی۔“ عمران ہنس کر بولا۔

”نہیں، پیارے عمران، ایسا نہ کہو۔“ میکسیکن ایجنٹ بولا۔ ”ہر حال میں یہی ہوتا۔ ہم بہت

پُرانے دوست ہیں۔“

”اسی دوستی اور باہمی اعتماد کی بناء پر ہی میں نے آخر کار تم سے رابطہ قائم کیا تھا۔“ عمران بولا۔

”اور مسٹر عمران! تم نے اس معاملے میں بڑی عقلمندی کا ثبوت دیا ہے۔ اب ہم سب مل کر دیکھیں گے کہ زیرو لینڈ والوں نے میرے ملک کو کس حد تک نقصان پہنچایا ہے۔“

”تو پھر میں بھی اس ملاقات کو یاد گار ہی کیوں نہ بنا دوں۔“ عمران ہنس کر بولا۔

”ضرور، ضرور.... لیکن کس طرح، مسٹر عمران؟“ ٹرینی نے اُسے غور سے دیکھتے ہوئے پوچھا۔

”اس کا تعلق کارود ستوا سے ہے.... کیا تم لوگ اس کو صرف اسی نام سے جانتے ہو؟“

”ہاں، مسٹر عمران! وہ پیرو کے شہر ایکویٹوز کا باشندہ ہے، اور بہت بڑا ڈرگ ٹریفک چلاتا ہے لیکن افسوس کہ ہم ابھی تک اس کے خلاف کوئی واضح ثبوت فراہم نہیں کر سکے۔ ویسے اس کا شمار پیرو کے معززین میں ہوتا ہے۔ کبھی حکومت میں شامل نہیں ہوا لیکن ہر حکومت پر اس کا اثر رہتا ہے۔“

”وہ صرف پیرو کا باشندہ نہیں ہے۔“ عمران طویل سانس لے کر بولا۔ ”بلکہ مختلف ناموں سے ساری دنیا کا باشندہ ہے۔“

”میں نہیں سمجھی....!“

”چینی انقلاب کے باغی سنگ ہی کا نام سنا ہے، کبھی؟“

”کیوں نہیں.... وہ تو ایک بین الاقوامی بد معاش ہے۔“

”کارود ستوا بھی اسی کا ایک نام ہے۔“

”نہیں....!“ وہ بوکھلا کر اٹھ گئی۔ میکسیکن ایجنٹ کی بھی یہی کیفیت ہوئی تھی۔ پھر وہ انہیں وہیں بیٹھے رہنے کا اشارہ کر کے تیزی سے باہر نکل گئی اور میکسیکن ایجنٹ نے زوردار قہقہہ لگا کر کہا۔ ”دیکھو، تم نے یہاں قدم رکھتے ہی انہیں فائدہ پہنچانا شروع کر دیا۔ چیف ٹرینی کو میں یہی باور کرانے کی کوشش کر رہا تھا.... اب اگر سنگ ہی، اس کے ہاتھ آگیا تو یہ لوگ تمہارا جلوس نکال دیں گے۔“

”میں سنگ ہی کا بھی اسپیشلسٹ ہوں۔“

”آخر اس کے ارادے کیا ہیں؟“

”وہ بھی زیرو لینڈ کے مریخ کی تلاش میں ہے۔ کیا تم جانتے ہو کہ کچھ عرصہ پہلے وہ بھی

زیرو لینڈ کے بڑوں میں شامل تھا؟“

”نہیں، میں نہیں جانتا۔“

”پھر اس کی ٹی تھری بی سے ان بن ہو گئی اور وہ زیرو لینڈ کا دشمن بن گیا۔“

”تم ہماری معلومات میں اضافہ کر رہے ہو، پیارے عمران!“

”تمہاری چیف کہاں غائب ہو گئی؟“

”اور اب یقین کے ساتھ نہیں کہا جاسکتا کہ کتنی دیر تک غائب رہے گی۔ غضب کی عورت ہے وہ....“

”مائیکل! یہ تو بتاؤ، کیا میرے ساتھ تعاون کرتے وقت تم نے یہ سوچ لیا تھا کہ تمہاری حکومت میری پذیرائی کرے گی؟“ عمران نے اس سے پوچھا۔

”دیکھو، پیارے عمران! یہ ایک لمبا چکر ہے۔ کیا تم یہ سمجھتے ہو کہ ہم لوگ دنیا میں ہونے والے واقعات کی طرف سے اپنی آنکھیں بند رکھتے ہیں۔ جب ہماری حکومت کو علم ہوا کہ اس مریخی کاروبار میں خود برازیل کو ملوث کیا جا رہا ہے تو اسے تشویش ہوئی۔ مجھے اطلاع ملی کہ چار بڑے ملکوں کے نمائندوں کے علاوہ تم بھی انہی کے ساتھ مریخ کی سیر کر چکے ہو تو میں نے اپنی حکومت سے رابطہ قائم کیا۔ کچھ دنوں پہلے ایک جرمن پینٹنگ کے سلسلے میں بھی تمہارا نام سنا گیا تھا۔ میری حکومت نے مجھے اس پر مامور کیا تھا کہ تم سے رابطہ قائم کروں.... لیکن میری خوش قسمتی کہ تم نے خود ہی مجھ سے اس سلسلے میں مدد طلب کر لی۔ اس طرح ساری کڑیاں آپس میں ملتی چلی گئیں اور تم اس وقت یہاں بیٹھے ہوئے ہو.... اور پھر تم نے تو آتے ہی اپنا رنگ بھی خود ہی جمالیا۔ میرا مطلب ہے یہ سنگ ہی والا معاملہ.... پتا نہیں وہ کتنے عرصے سے مانا اوز کو اپنا اڈہ بنائے ہوئے تھا۔ لیکن ہم اس کا اس لئے کچھ نہ بگاڑ سکے کہ وہ کارود ستوا کی حیثیت سے یہاں بھی ایک معزز تاجر سمجھا جاتا تھا اور ہم اس کے خلاف کوئی واضح ثبوت فراہم نہیں کر سکے تھے۔ لیکن اب.... اب تو وہ ساری دنیا میں گردن زدنی قرار پایا ہوا ایک بہت بڑا مجرم ہے۔ اب دیکھنا کہ کس طرح ہماری حکومت تمہیں ہاتھوں ہاتھ لیتی ہے۔“

”یہ میسی ٹرینی کب آئے گی؟“ عمران نے پوچھا۔

”اب اس کی مصروفیت کا کیا پوچھنا۔ اگر سنگ ہی ہاتھ لگ گیا تو وہ برازیل کی بہت بڑی شخصیت بن جائے گی۔“

”تو پھر میں کیوں نہ اوپر جا کر آرام کروں؟“

”ضرور.... ضرور.... واپس آ کر وہ خود ہی تم سے مل لے گی۔“

”اور اب تم کہاں جاؤ گے؟“

”واپس میکسیکو شہر۔“

”تو تم حقیقتاً برازیل ہی کے باشندے ہو؟“

”میکسیکو کا شہری بھی ہوں۔“ وہ بائیں آنکھ دبا کر بولا۔

دونوں نے گرجوٹی سے مصافحہ کیا اور پھر مائیکل بولا۔ ”مسی ٹرینی تمہاری خبر گیری کرے گی۔ تمہیں بھی اچھی لگی یا نہیں؟ جھکے کی دلکش ترین عورت ہے۔“

”مجھے کیا.... میری شکل دیکھ ہی رہے ہو۔“

”کیا تم سمجھتے ہو کہ ہمارے پاس تمہارا فائل نہیں ہے اور اس میں تمہاری متعدد تصویریں

نہیں ہیں....؟ اچھا خدا حافظ!“

جوزف حیرت سے منہ پھاڑے، یہ نئی کہانی سن رہا تھا۔ عمران کے خاموش ہوتے ہی ہنس کر بولا۔ ”میں تو پہلے ہی سمجھتا تھا کہ میں اول درجے کا گھامڑ ہوں۔ بھلا باس نے کسی مضبوطی کے بغیر ایسا کوئی قدم اٹھایا ہوگا۔“

”نہیں، یہ محض اتفاق ہے۔ میں نے تو مائیکل سے صرف اتنی مدد مانگی تھی کہ وہ میرے برازیل میں داخل ہونے اور کچھ رقم کا انتظام کر دے۔“

”آسمان والا تم پر ہمیشہ مہربان رہا ہے، باس!“

”ہاں، مجھے اس کا اعتراف ہے۔ وہ میری دشواریاں اسی طرح رفع کرتا ہے۔“

”تم صرف اسی پر بھروسہ کرتے ہو۔ اسی لئے وہ بھی تمہاری مدد کرتا ہے۔“

”ہاں، اس کے لئے ایمان شرط ہے۔“

”اب دیکھو، کیا بات بنتی ہے؟“

”میرا خیال ہے کہ خود یہاں کی حکومت کوئی مہم ترتیب دے رہی ہے۔“

”اگر ایسا ہوا تو بہت اچھا ہوگا۔“

قریباً چار گھنٹے بعد کسی نے دروازے پر دستک دی تھی۔ جوزف نے اٹھ کر بولٹ سر کایا اور

دروازہ کھول کر ایک طرف ہٹ گیا۔ کیونکہ دستک دینے والی چیف ٹرینی تھی۔

اس کا چہرہ دھواں دھواں ہو رہا تھا۔ عمران نے اٹھ کر اسے کرسی پیش کی۔

”وہ نکل گیا، مسٹر عمران!“ اس نے اطلاع دی۔

”پھر آئے گا.... لیکن اسی صورت میں، اگر آپ نے اس کی اصلی شناخت اپنی ہی ذات تک

محدود رکھی ہوگی۔“

”صرف اپنی ہی ذات تک کیسے محدود رکھ سکتی تھی، مسٹر عمران.... اوپر والوں کے علم میں

لائے بغیر کوئی کارروائی نہیں کی جاسکتی تھی۔“

”بس تو پھر اب وہ تمہارے ہاتھ نہیں آئے گا۔“

”کیوں، مسٹر عمران؟“

”بہت اُدپر والوں سے اس کی دوستی ہوتی ہے۔ انہوں نے اُسے آگاہ کر دیا ہو گا۔ لہذا اب تو وہ کارود ستوا کی حیثیت سے کبھی یہاں نہیں آئے گا۔ اسے پکڑ لینے کے بعد ہی اس کی اصلیت ظاہر کرنی چاہئے تھی۔ اب یہ بتاؤ کہ تم نے اوپر والوں کو بھی بتا دیا تھا کہ کس ذریعے سے تمہیں اس کا علم ہوا تھا؟“

”نہیں، مسٹر عمران!...!“

”یہ بہت اچھا ہوا۔۔۔۔۔ ورنہ میں دشواری میں پڑ جاتا۔“

”تم سے بہت سی باتیں کرنی ہیں لیکن تم اب اس میک اپ کو ختم کر دو۔ ویسے واقعی تم میک اپ کے ماہر ہو۔ آخر جلد کی رنگت کیسے بدل لی؟“

”یہ ایک الگ فن ہے، چیف ٹرینی!“

”میری خواہش ہے کہ میں اس فن کو اپناؤں۔“

”مجھ سے جو مدد ہو سکے گی، ضروری کروں گا۔ فی الحال کام کی بات کرو۔“

”فی الحال تو میں کارود ستوا میں الجھی ہوئی ہوں۔“

”پھر مجھے کس سے ملنا ہو گا؟“

”مجھ سے۔۔۔۔۔“ وہ بڑے دلاویز انداز میں مسکرائی۔ ”لیکن مجھ سے اسی وقت مل سکو گے جب

یہ میک اپ ختم کر دو۔“

”میک اپ ختم کر دینے میں یہ قیامت ہے کہ یہاں بہت سے جان پہچان والے مل جائیں گے اور پھر میرا کہیں پتانہ ہو گا۔“

”ایک بار اپنی اصل شکل دکھا کر پھر کوئی دوسرا خوبصورت سامیک اپ کر لینا۔۔۔۔۔ ورنہ میں تمہیں کہاں لئے پھروں گی۔“

”لیکن میرے ساتھی پر کوئی خوبصورت سامیک اپ نہیں ہو سکے گا کیونکہ وہ حقیقتاً نیگرو ہے۔“

”اُسے نیگرو ہی رہنے دو۔“

”لیکن میرا سپورٹ۔۔۔۔۔“

”تم اب ہماری ذمہ داری ہو، مسٹر عمران! اس لئے کسی بات کی بھی پروا نہ کرو۔“

”اچھی بات ہے۔“ عمران نے کہا اور ہاتھ روم کی راہ لی۔

”میں تمہارے باس کی تصویر دیکھ چکی ہوں۔ بہت معصوم لگتا ہے۔“ ٹرینی نے جوزف سے کہا۔

”وہ حقیقتاً معصوم ہے، مسی.... اس صدی میں تو ایسا کوئی دوسرا آدمی میری نظر سے نہیں گزرا۔“
 ”میں نہیں سمجھی....؟“

”بے شمار لڑکیاں اس پر جان دیتی ہیں لیکن وہ کسی کی طرف بھی آنکھ اٹھا کر نہیں دیکھتا۔“
 ”خوب.... خوب۔“ وہ ہنس کر بولی۔ ”تم اسے معصومیت کہتے ہو۔ معصومیت سے میری مراد تھی کہ صورت سے بالکل بیوقوف لگتا ہے۔“
 ”میں کیا کہہ سکتا ہوں۔ کیونکہ یہ برازیل ہے۔“ جوزف بڑا سامنے بنا کر بولا اور وہ ہنس پڑی۔
 ”برامان گئے۔“

”نہیں تو.... میں نے کہا تھا ممکن ہے برازیل میں معصوم ہی کہتے ہوں۔ میرے لئے اجنبی ملک ہے۔“
 ”تم اس کے لئے کیا کرتے ہو؟“

”میں اس کے لئے صرف پریشان رہتا ہوں۔ کیونکہ وہ بہت بے جگر آدمی ہے۔ ہر معاملے میں اپنی ٹانگ اڑا دیتا ہے۔ خواہ وہاں اس کی ضرورت ہو یا نہ ہو۔“
 ”تمہارا اشارہ شاید اس معاملے کی طرف ہے؟“

”اور شاید میں غلط بھی نہیں کہہ رہا۔ ہمیں کیا.... بڑی طاقتیں جانیں.... ہم پر اس کا کیا اثر پڑ سکتا ہے؟“

”میں تم سے متفق نہیں ہوں۔ یہ تنظیم ساری دنیا کے لئے بہت بڑا خطرہ ہے۔“
 ”نہیں، دنیا کے لئے سب سے بڑا خطرہ وہ طاقتیں ہیں جو بظاہر امن کے ڈھول پیٹتی ہیں لیکن اپنی حرکتوں سے امن دشمنی کا ثبوت دیتی ہیں۔ جنہوں نے اپنا اُلوسیدھا کرنے کے لئے ایشیا اور افریقہ کو جہنم بنا رکھا ہے۔“

”میں اس مسئلے پر تم سے متفق ہوں۔ ایشیاء اور افریقہ ہی نہیں بلکہ جنوبی امریکہ بھی انکی ریشہ دوانیوں کا شکار ہوتا رہتا ہے اور یقین کرو، زبرد لینڈ کی تنظیم بھی اس معاملے میں ان سے پیچھے نہیں ہے۔“

”میں سمجھتا ہوں.... پھر بھی میرے پاس کو ان معاملات سے الگ ہی رہنا چاہئے تھا۔“
 ”وہ اس کے لئے کوئی جواز رکھتا ہو گا۔“

”خدا جانے.... لیکن میں اس کی مخالفت نہیں کر سکتا۔ اس کے ساتھ آگ کے سمندر میں بھی چھلانگ لگانے کو تیار ہوں۔ یہ پوچھے بغیر کہ وہ ایسا کیوں کر رہا ہے۔“
 ”وہ کچھ کہنے ہی والی تھی کہ عمران اپنی تمام تر حماقت مایوں سمیت اس کے سامنے آکھڑا ہوا

اور وہ اسے دیکھتی ہی رہ گئی۔ پھر آہستہ سے بولی۔ ”بالکل وہی۔“

”کیا مطلب....؟“

”کک.... کچھ نہیں۔“ وہ ہکا کر رہ گئی۔

”اب بتاؤ.... کیا پروگرام ہے؟“

”تمہیں، ہمارے ایک جنرل سے ملنا ہو گا۔“

”کب ملنا ہو گا؟“

”آج شام کو.... میں تمہیں لے چلوں گی۔“

”کیا مجھے اسی طرح چلنا پڑے گا؟“

”نہیں.... میں جس قسم کی مونچھیں ڈیزائن کروں گی، ویسی ہی لگا لینا۔“

”صرف مونچھیں....؟“ عمران نے حیرت سے پوچھا۔

”ہاں، صرف مونچھیں۔“

”اس طرح تو پہچان لیا جاؤں گا۔“

”تمہارے جسم پر ہماری فوج کے جنرل کی وردی ہو گی۔“

”تب تو ٹھیک ہے۔“

”تھوڑی بہت پُرنگالی بھی بول سکو تو کیا کہنا۔“

”پُرنگالی مجھے نہیں آتی.... البتہ اسپینی....“

”نہیں، اس کی ضرورت نہیں۔ تم انگلش ہی چلاتا، لیکن اتنی اچھی نہیں.... بس معلوم ہونا

چاہئے کہ جیسے کوئی غیر امریکی انگلش بول رہا ہے۔“

”تمہارا مطلب ہے کہ اہل زبان کی طرح نہ بولوں۔“

”ہاں، میں یہی کہنا چاہتی تھی۔“

”ہو جائے گا، کوئی ایسی خاص بات نہیں.... خیر تو مونچھیں ڈیزائن کر دو۔“

”وردی اور مونچھیں ساتھ لاؤں گی۔“

”اس کے چلے جانے کے بعد بھی جوزف گم سم بیٹھا رہا۔ عمران اُسے عجیب نظروں سے دیکھ

رہا تھا۔ دفعتاً اس نے پوچھا۔ ”کیا تجھے کالی پہاڑیوں کی چڑیلیں یاد آرہی ہیں؟“

”باس، خدا کے لئے ایسی باتیں نہ کرو۔ میں یونہی بہت پریشان ہوں۔“

”پریشانوں کا سبب....؟“

”یہ عورت، باس!“

”کوئی بات نہیں۔ عورتیں ہمیشہ تیری پریشانیوں کا سبب رہی ہیں۔“

”تم سمجھتے کیوں نہیں، باس؟“

”کیا سمجھوں....؟ اچھا تو ہی سمجھا دے۔“

”کیا سمجھاؤں....؟ تم تو بس بچے ہی بن کر رہ جاتے ہو۔ یہ عورت، تمہیں اس طرح دیکھ

رہی تھی جیسے کھا جانا چاہتی ہو۔“

”ہی....؟“ عمران نے حیرت ظاہر کی۔

”میں کچھ نہیں جانتا، تم خود دیکھ لو گے۔“ جوزف بیزاری سے بولا۔

”تم نے سنا نہیں کہ میں برازیلیئن فوج کا جنرل بننے جا رہا ہوں۔“

”اور اس کے بعد میرا کیا ہو گا؟“

”فکر نہ کرو، سب ٹھیک ہی ہو گا۔ اب تو فی الحال یہ دیکھنا ہو گا کہ یہ لوگ کیا چاہتے ہیں۔“

”ان کے لئے دوپہر کا کھانا میسرینی کی طرف سے بھجوا دیا گیا تھا۔ دونوں نے کھایا اور کچھ دیر

بعد عمران نے کہا۔ ”یہ مجھے نیند کیوں آرہی ہے؟“

”استوائی خطوں میں یہی ہوتا ہے، باس!“ جوزف نے کہا اور منہ پھیلا کر جمائی لی پھر بھرائی

ہوئی آواز میں بولا۔ ”قیلولہ ضروری ہوتا ہے، یہاں۔“

”میں اس لغویت میں کبھی مبتلا نہیں ہوا۔“

”آب و ہوا، باس.... پیٹ بھرتے ہی معدہ دماغ پر حملہ آور ہوتا ہے۔ میں تو چلا سونے، باس!“

جوزف نے کہا اور اٹھ کر دروازے کی طرف بڑھ گیا.... اور عمران آرام کرسی ہی پر پڑے پڑے

سو گیا۔

دوبارہ آنکھ کھلی تو آرام کرسی جھولا جھول رہی تھی.... آرام کرسی.... جھولا.... وہ بوکھلا

کراٹھ بیٹھا۔ پورا کمرہ جھولا جھول رہا تھا اور پھر تو اس کی کھوپڑی بھی جھولا جھولنے لگی تھی۔

یہ کسی بحری جہاز کا کیبن تھا۔ لیکن جوزف کہاں ہے....؟ اس کی وہ ساری باتیں اچانک یاد

آگئیں جو اس نے چیف میسرینی سے متعلق کہی تھیں۔

گہرے نیلے رنگ کا بلب کیبن میں روشن تھا۔ اس نے اٹھ کر سوئچ بورڈ تلاش کیا اور تیز روشنی

کا سوئچ آن کر دیا۔ کیبن شاندار تھا۔ بستر بھی شاندار تھا۔ ایک جانب میز پر کچھ کپڑے تہ کیے رکھے

تھے، جن کے اوپر سیاہ رنگ کی مصنوعی موٹھیں بھی رکھی ہوئی تھیں، ایک طرف اس کا ذاتی

سامان بڑے قرینے سے لگادیا گیا تھا۔ اس نے طویل سانس لی اور آئینے پر نظر ڈال کر منہ چلانے لگا۔ اس وقت سچ میچ خود کو اول درجے کا بیوقوف محسوس کر رہا تھا۔ پھر اس میز کی طرف بڑھا، جس پر کپڑے رکھے ہوئے تھے۔ اس نے اُن کی تمہیں کھول دیں۔

یہ میجر جنرل کی وردی تھی جس پر نشانات بھی موجود تھے۔ اور پھر اچانک اُن ہی تہوں کے درمیان سے ایک فوٹو گراف سرک کر فرش پر جا پڑا۔

کیمبرہ فوٹو تھا جسے دیکھ کر عمران ششدر رہ گیا۔ سیاہ مونچھوں میں یہ اس کی اپنی تصویر تھی۔ چہرے پر صرف مونچھوں کا اضافہ ہوا تھا۔ ورنہ من و عن وہ خود ہی تھا۔ وہ سوچنے لگا کہ اس نے کبھی کسی میک اپ میں اپنی کوئی تصویر نہیں بنوائی تھی۔ تو پھر یہ تصویر.... اُسے الٹ کر دیکھا تو یہ تحریر نظر آئی۔

”میجر جنرل ایگوریا.... پیدائش، مانا اوز.... والدین اطالوی تھے۔“

وہ سوچنے لگا تھا کہ اس مختصر سے نوٹ کی کیا غرض و غایت ہو سکتی ہے کیا یہ محض اس لئے تحریر کی گئی ہے کہ وہ انگلش بولنے کے سلسلے میں اطالویوں کا سانداز اختیار کرے۔ تو پھر اب اُسے کیا کرنا چاہئے؟.... اس نے بریف کیس سے اپنا میک اپ کا سامان نکالا اور اُن مونچھوں کو ناک کے نیچے جمانے لگا.... اور اس سے فرصت پا کر جنرل کی وردی بھی پہن لی۔ اب شاید ہی کوئی کہہ سکتا کہ یہ تصویر اسی کی نہیں ہے۔

”جنرل ایگوریا....“ وہ آہستہ سے بڑبڑایا۔ اور آئینے کو آنکھ مار کر دروازے کی طرف چل پڑا لیکن پھر رک گیا۔ عقلمندی کا تقاضا یہی تھا کہ پہلے حالات کا اندازہ لگانے کی کوشش کرتا۔ اسی اثنا میں سوچ بچ بورڈ پر کال بیل کے پش بٹن پر نظر پڑی اور اس نے سوچا کہ پہلے اسے ہی آزمایا جائے۔ اس نے پے درپے اس پر تین بار دباؤ ڈالا۔ ذرا ہی دیر بعد کسی نے دروازے پر ہلکی سی دستک دی۔ ”اندر آجاؤ۔“ عمران نے اونچی آواز میں کہا اور میسی نرینی کیپٹن کی وردی میں اندر داخل ہوئی۔ اس نے باقاعدہ طور پر عمران کو سلیوٹ کیا تھا۔

”ہاں.... اچھا، تم ہو۔“ عمران نے اطالویوں کے سے انداز میں انگریزی ہانکنے کی کوشش کی۔

”بہت خوب....“ وہ ہنس کر بولی۔ ”تمہاری ذہانت سے مجھے یہی امید تھی۔“

”لیکن یہ خواب کتنا سہانا ہے۔“ عمران آنکھیں بند کر کے مسکرایا۔

”خواب... کیا مطلب؟“

”شاید میں کھانا کھا کر سو گیا تھا۔ اس کے بعد سے اب تک تو جاگا نہیں۔“

ٹرینی نے ایک بار پھر زوردار قہقہہ لگایا۔ پھر سنجیدگی اختیار کر کے بولی۔ ”مجھے بے حد افسوس ہے، میرے دوست! لیکن جنرل کی یہی اسکیم تھی۔ وہ چاہتا تھا کہ تمہیں بے حد رازداری کے ساتھ اسٹیر تک پہنچایا جائے۔ تمہیں اس عمارت سے ایک ہسپتال کے عملے نے اس اسٹیر تک پہنچایا تھا.... جب تمہیں پوری بات معلوم ہوگی تو تمہارا غصہ فرو ہو جائے گا۔“

”غصہ....“ عمران احقانہ انداز میں بولا۔ ”میری سب سے بڑی بدبختی تو یہی ہے کہ مجھے غصہ نہیں آتا۔ لاوافنگا کہاں ہے؟“

”اب لاوافنگا کیوں کہہ رہے ہو؟ وہ بدستور جوزف گونڈا ہے اور مطمئن رہو کہ وہ بھی اسی اسٹیر پر موجود ہے لیکن اس کے جسم پر جہاز کے عملے کی وردی ہے۔“

”تم کھڑی کیوں ہو؟ بیٹھ جاؤ، اپنے جنرل کی اجازت سے.... اور ظاہر ہے کہ اب تم مجھ سے وہ مجبوری بھی بیان کرو گی، جس کی بناء پر مجھے اس طرح یہاں لایا گیا۔“

”ضرور.... ضرور.... لیکن اس سے پہلے میں چاہتی ہوں کہ تم کھاپی لو۔“

”اس کے بعد شاید سمندر میں پھنکوا دو گی۔“

”ہرگز نہیں، جنرل.... تم تو اس وقت میری آنکھوں کا تارا ہو۔“

”اللہ رحم کرے۔“ عمران اردو میں بڑبڑایا۔

”کیا بات ہے؟“

”کچھ نہیں، اپنی زبان میں اظہارِ مسرت کر گیا تھا، عادتاً۔“

”اس عادت پر قابو پانے کی کوشش کرو۔ ورنہ کسی موقع پر دشواری میں پڑ جاؤ گے۔“

”اب احتیاط رکھوں گا۔“

”ٹھہرو! میں ابھی آئی۔ کافی اور سینڈویچز کے لئے کہہ دوں۔ یا تم جو کچھ پسند کرو۔“

”کافی.... اور صرف دو عدد ابلے ہوئے انڈے۔“

وہ چلی گئی اور عمران ٹھنڈی سانس لے کر چھت کی طرف دیکھنے لگا۔ چیف ٹرینی نے واپسی میں دیر نہیں لگائی تھی۔

”اور اب میں تمہیں بتاؤں گی کہ کن دشواریوں کی بناء پر ہم ایسا کرنے پر مجبور تھے۔ جنرل ایگور اپنا ذہنی توازن کھو بیٹھا ہے۔ لیکن یہ بات چھپائی گئی ہے ابھی تک اس کا اعلان نہیں کیا گیا کہ وہ پاگل خانے میں ہے۔ لیکن اس مہم کے لئے وہ بے حد ضروری تھا۔“

کسی نے دروازے پر دستک دی اور وہ خاموش ہو کر دروازے کی طرف بڑھ گئی۔ پھر خود اسی

نے دروازہ کھولا تھا۔ جوزف کافی کی ٹرے اٹھائے ہوئے کیمین میں داخل ہوا۔ وہ اب بھی لاواننگا ہی کے میک اپ میں تھا۔۔۔ ٹرے میز پر رکھ کر وہ ایک طرف مودب کھڑا ہو گیا۔

”کیا حال ہے؟“ عمران نے پوچھا۔

”خدا کا شکر ہے، باس!“

”باس نہیں، جنرل۔۔۔۔“ ٹرینی نے کہا۔

”جنرل۔۔۔۔“ جوزف نے بھرائی ہوئی آواز میں کہا۔

”بس، اب جاؤ۔ تم مطمئن ہو گئے ہو گے۔“ ٹرینی ہاتھ بلا کر بولی اور جوزف چپ چاپ باہر

چلا گیا۔ پھر ٹرینی عمران کے لئے کافی انڈیلنے لگی تھی۔

”اپنی بات بھی جاری رکھو۔“ عمران نے کہا۔

”ہاں تو میں یہ کہہ رہی تھی کہ جنرل ایگور اس مہم کے لئے بے حد ضروری ہے۔ دراصل یہ

ایک پُرانا نام ہے جنرل ایگور، اُس ایگور کے سلسلے کا آخری فرد ہے جس نے سولہویں صدی میں

وادی آمیزن کا سفر کیا تھا اور غلاموں کی تجارت کرنے والے اسپیدیوں کا قلع قمع کر کے وادی میں

بسنے والے قبائل کے دل جیت لئے تھے۔ وہ اُن کے درمیان دیوتاؤں کی طرح پوجا جاتا تھا۔ پھر

اس سلسلے کے ہر فرد کو یہی وقعت حاصل ہوتی چلی آئی۔ اس کا ایک مخصوص جھنڈا تھا جو آج

کے ایگور کا بھی امتیازی نشان ہے۔ جنگل میں بسنے والا ہر قبیلہ آج بھی اُس نشان کو پہچانتا ہے اور

اس کی وجہ یہ ہے کہ یہ نشان اب بھی اُن کے پاس محفوظ ہے۔ وہ آج بھی اُس کی پوجا کرتے ہیں۔

لہذا تم اب خود کو دیوتاؤں کی اولاد سمجھو۔ تمہاری وجہ سے ہم ان خطوں سے بھی گزر جائیں گے۔

جہاں مہذب دنیا کا کوئی فرد قدم رکھنے کی جرأت نہیں کر سکتا۔“

”کیا سارے قبائل کے ذمہ دار افراد، موجودہ ایگور کو پہچانتے ہیں؟“ عمران نے پوچھا۔

”ہاں، اور اس کی وجہ یہ ہے کہ وہ کبھی کبھی اُن کے درمیان پہنچتا رہتا تھا۔“

”لیکن مجھے تو ان قبائل کی زبان نہیں آتی۔“

”اُسے کب آتی ہے۔ اس کے ساتھ ہمیشہ تین چار ترجمان ضرور رہتے تھے۔ سو اس وقت

تمہارے لئے بھی موجود ہیں۔ تم اس کی فکر نہ کرو۔“

”میا تمہیں علم ہے کہ تمہیں کہاں جانا ہے؟“

”میرا خیال ہے کہ میں جانتی ہوں۔ اس دوران میں بڑی طاقتوں نے اس جگہ کے تعین کے

لئے اتلانریچر فراہم کر دیا ہے کہ کم از کم ہم برازیلی تو سمجھ ہی گئے ہیں کہ ہمیں اس پر اسرار جگہ

بک پہنچنے کے لئے کون سا راستہ اختیار کرنا چاہئے۔“
 ”اور تمہیں اس حقیقت سے بھی انکار نہ ہونا چاہئے کہ زیرو لینڈ تنظیم نے جن جن ممالک میں اپنے یونٹ قائم کر رکھے ہیں، وہاں کی حکومت میں بھی اُس کے لوگ پائے جاتے ہیں۔“
 ”ہاں، میں سمجھتی ہوں۔“

”تو پھر اس سلسلے میں جو احتیاطی تدابیر اختیار کی ہیں، اُن پر بھی روشنی ڈالو۔“

وہ خاموش ہو کر عمران کی شکل دیکھنے لگی۔

”تم بھی کافی پیو۔“ عمران مسکرا کر بولا۔

وہ پُر نظر انداز میں اپنے لئے کافی اٹلے لے لگی۔

”ایک انڈا بھی کھاؤ۔“ عمران نے مزید مشورہ دیا۔ میسی ٹرینی کے چہرے پر ہنس مکھ ہونے کی جو چھاپ لگی ہوئی تھی، اس کا اب دور دور تک پتا نہیں تھا۔ ایسا لگتا تھا، جیسے یک ایک اس پر انواع و اقسام کے تفکرات نے یلغار کر دی ہو۔ خالی خالی آنکھوں سے عمران کو دیکھے جا رہی تھی۔ آخر بھرائی ہوئی آواز میں بولی۔ ”اس کے بارے میں کچھ نہیں کہہ سکتی....“

”اور اس کی یقین دہانی نہیں کر سکتی کہ زیرو لینڈ کے ایجنٹ بھی جنرل ایگوریا کی موجودہ حالت سے واقف نہ ہوں گے؟“

”تم ٹھیک کہہ رہے ہو۔“ وہ بھرائی ہوئی آواز میں بولی۔ ”ہم نے اس مسئلے پر غور ہی نہیں کیا تھا۔“

عمران ایک زوردار قہقہہ لگا کر بولا۔ ”تو اس قدر فکر مند ہونے کی کیا ضرورت ہے؟“

”نہیں، اس پر غور کیے بغیر کوئی قدم اٹھانا مناسب نہ ہوگا۔“

”کیا تمہارے کسی آفیسر نے بھی اس کی طرف دھیان نہیں دلایا تھا؟“

”ہرگز نہیں۔ یہ اُس جنرل کے سوچنے کی بات تھی، جس نے مہم ترتیب دی ہے۔“

”تو پھر اب صبر کرو۔“ عمران نے کہا۔

”یہی مناسب بھی ہے۔“ دفعتاً تیسری آواز کیبن میں گونجی.... اور وہ چونک کر چاروں طرف

دیکھنے لگے لیکن کوئی نظر نہیں آیا۔ عمران کے ہونٹوں پر عجیب سی مسکراہٹ تھی.... اور میسی ٹرینی

کی سراسیمگی کا کیا پوچھنا.... لیکن پھر وہ فوراً سنبھل کر بولی۔ ”یہ کون بد تمیز مداخلت کار ہے؟“

”مداخلت کار تو تم لوگ ہو، جو دوسروں کو سکون سے نہیں رہنے دیتے۔ مسٹر عمران بالکل ٹھیک کہہ

رہے تھے کہ ہم جہاں بھی ہوتے ہیں، وہاں کی باطنی حکومت ہمارے ہی قبضے میں ہوتی ہے۔ مسٹر عمران

ہمارے متعلق جو کچھ بھی کہتے ہیں، بالکل ٹھیک کہتے ہیں۔ کیونکہ یہ زیرو لینڈ کے اسپیشلسٹ ہیں۔“

”تم کون ہو، سامنے آؤ؟“

”بکو اس بند کرو اور خود کو ہمارا قیدی سمجھو۔ اب اس اسٹیر پر تمہاری کوئی نہیں سنے گا۔ اس لئے عقلمندی کا تقاضا یہی ہونا چاہئے کہ جس طرح اب تک رہے ہو، اُس میں کوئی فرق نہ آنے دو۔ یہ اسٹیر تمہیں مرنے پر لے جائے گا.... اور تم نے دیکھا، مسٹر عمران! کہ اب کتنی آسانی سے دوبارہ ہمارے ہاتھ آئے۔ اپنے ملک ہی میں تم زیادہ محفوظ تھے، جب تک چاہتے چھپے رہتے۔“

”واہ.... یہ کیا بات ہوئی؟ اور یہ تم سے کس نے کہہ دیا کہ میں تمہاری وجہ سے چھپا ہوا تھا۔ میرا تو مشن یہی ہے کہ تمہارے مرنے پر کسی بڑی طاقت کا قبضہ نہ ہونے پائے۔ ورنہ مجھے ان سے تعاون کر لینے سے کون روک سکتا تھا؟“

”تم یہ بھی ٹھیک کہہ رہے ہو، مسٹر عمران! لیکن تم اپنے طور پر اُسے تباہ کرنا چاہتے ہو۔“

”میں فرد واحد بھلا کس شمار و قطار میں ہوں۔ ذاتی طور پر میری حیثیت ہی کیا ہے؟“

”یہ تو میں نہیں جانتا، مسٹر عمران.... لیکن تم....!“

”ہاں، ہاں.... جملہ پورا کرو۔“ عمران نے کہا۔

”تم فرد واحد ہو، جس کے لئے ہماری تنظیم نے سزائے موت تجویز کی ہے۔ ورنہ ہم اپنے

دشمنوں کو مار ڈالنے کے قائل نہیں ہیں۔ ہم انہیں پکڑ کر ان سے کام لیتے ہیں۔“

”مجھے علم ہے.... اور ہو سکتا ہے تم اس بار مجھے پھانسی پر لٹکا ہی دو۔“

”یہ تو وقت آنے پر معلوم ہوگا۔“

اس کے بعد پھر وہ آواز سنائی نہیں دی تھی اور وہ دونوں ایک دوسرے کا منہ دیکھتے رہ گئے تھے۔

”یہ کیا ہو گیا، مسٹر عمران؟“ ٹرینی کچھ دیر بعد بھرائی ہوئی آواز میں بولی۔ ”میرے ساتھ

ستائیس عدد ماہرین بھی ہیں۔“

”سب زیرو لینڈ کے کام آئیں گے۔“ عمران نے لا پرواہی سے کہا۔ ”اور صرف مجھے گولی

ماری جائے گی۔“

”کیا یہ حقیقت ہے؟“

”تم سن ہی چکی ہو۔ تنظیم نے پہلی بار کسی دشمن کے لئے سزائے موت تجویز کی ہے۔“

”تب تو بہت بُرا ہوا۔ یعنی کہ تم خود ہی اُن کے جال میں آ پھنسے ہو۔“

”وہ تو ہونا ہی تھا.... اور اپنے ملک میں مر چکا ہوں۔ لہذا زندگی کا ثبوت دینے کے لئے کچھ

نہ کچھ کرنا ہی پڑتا۔“

”مجھے بے حد افسوس ہے، مسٹر عمران!“

”یقین کرو، میں صرف تمہارے لئے فکر مند ہوں۔ ایسی شدید محنت لیتے ہیں، اپنے قیدیوں سے کہ آنکھیں نکل پڑتی ہیں اور اس سلسلے میں یہ نہیں دیکھتے کہ عورت ہے یا مرد۔“

”دیکھا جائے گا۔“ وہ سر جھٹک کر بولی۔ ”میں خود کو عورت سمجھتی ہی نہیں۔ میں تو کہتی ہوں، اُسے تلاش کیا جائے جس کی آواز ابھی ہم نے سنی تھی۔“

”خام خیالی ہے، میسی ٹرینی!“ وہی آواز پھر آئی۔ ”اس وقت اسٹیمر پر صرف تہی تین افراد ہو۔ تمہارے وہ ماہرین اس اسٹیمر تک پہنچ ہی نہیں سکے، جن کا حوالہ تم نے کچھ دیر پہلے دیا تھا۔“

”پھر وہ کہاں ہیں؟“ ٹرینی نے بہت دبنگ ہو کر پوچھا۔

”وہ دوسرے اسٹیمر پر ہیں لیکن جب انہیں معلوم ہو گا کہ تم اُس اسٹیمر پر موجود نہیں ہو تو وہ واپس چلے جائیں گے۔“

”اب تم نے دیکھ لیا کہ یہ لوگ کس حد تک تمہاری حکومت پر چھائے ہوئے ہیں۔“ عمران نے کہا۔ اس کی اس بات پر نامعلوم آدمی نے رائے زنی نہیں کی تھی۔

”ہاں، میں نے دیکھ لیا۔“ وہ طویل سانس لے کر بولی۔

”بس، اب تم بھی آرام کرو۔“

”آخر تم اتنے مطمئن کیوں نظر آ رہے ہو؟“

”میرا نظریہ حیات یہ ہے کہ جب مرنا ہوگا، مر جاؤں گا۔ پہلے سے یور ہوتے رہنے کی کیا ضرورت ہے۔ نہ اپنی کوشش سے پیدا ہوا ہوں اور نہ اپنے ارادے سے مر سکوں گا۔ لہذا عیش کرو.... کیا سمجھیں؟“

”تم واقعی عجیب آدمی ہو۔“

”متعدد بار انکے چکر میں پڑ کر خراب خوار ہوا ہوں لیکن زندہ ہوں ابھی تک۔ ایک بار اور سہی۔“

”اُسے تو تم اپنا سفر آخرت ہی سمجھو، مسٹر عمران!“ آواز پھر آئی۔

”کیوں، خواہ مخواہ ٹائیں ٹائیں کر رہے ہو۔ ہماری باتوں میں دخل اندازی مت کرو۔“

”میں صرف یہ چاہتا ہوں کہ تم لوگ کوئی غیر دانشمندانہ قدم نہ اٹھاؤ۔“

”اور میں تمہیں آگاہ کرنا چاہتا ہوں کہ میرا ساتھی جوزف گونڈاکم از کم چھ بوتلوں کی اسامی

ہے۔ اس کا خیال رکھنا۔“

”ہمیں علم ہے۔ تمہیں فکر مند ہونے کی ضرورت نہیں۔“

”مہمان نوازی کا بہت بہت شکریہ! لیکن اب ہماری باتوں میں دخل اندازی مت کرنا۔ ہم بچے نہیں ہیں۔“

اس کا جواب نہ ملا۔ میسی ٹرینی کی نظر اس لاؤڈ اسپیکر پر جمی ہوئی تھی، جس سے آواز آتی تھی۔

”ہاں، تو چیف ٹرینی، میں کیا کہہ رہا تھا۔“

”مجھے یاد نہیں کہ تم کیا کہہ رہے تھے۔“ وہ جھنجھلا کر بولی۔

”اب مجھے غصہ بھی دکھاؤ گی۔ حالانکہ تمہاری ہی وجہ سے میں اس حال کو پہنچا ہوں۔“

”کتنی بار شرمندگی ظاہر کروں.... میں خود بھی تو ماری گئی ہوں۔“

”اس لئے خوش و خرم رہنے کی کوشش کرو۔“ عمران نے کہا اور پھر اچانک چونک کر اسے اس

طرح دیکھنے لگا جیسے اس کے سر پر سینک نکل آئے ہوں۔

”اس طرح کیوں دیکھ رہے ہو؟“

”ذرا اٹھ کر دروازے کی طرف جاؤ.... اور پھر ادھر ہی واپس آؤ۔“

”کیا مطلب؟“

”پلیز، چیف ٹرینی! یہ بہت ضروری ہے، میری خاطر ہی سہی۔“

”عجیب آدمی ہو۔“ کہتی ہوئی وہ اٹھی اور دروازے کی طرف چل پڑی پھر دروازے پر رک کر

اُس کی طرف مڑی۔

”آؤ.... آؤ.... چلی آؤ۔ ٹھیک ہے، گڈ! اب بیٹھ جاؤ۔“

”آخر اس کا مطلب کیا ہے؟“ وہ پھر جھنجھلا گئی۔

”اس کا یہ مطلب ہے کہ تم، ٹی تھری بی نہیں ہو۔“

”اُف فوہ! کیا اب تمہارا دماغ الٹ گیا ہے؟“

”نہیں، میں ٹی تھری بی کا بھی اسپیشلسٹ ہوں۔ کوئی نہیں جانتا کہ اس کی اصلی شکل کیسی ہے۔

اپنے آدمیوں کے درمیان رہتی ہے لیکن کوئی اسے نہیں پہچان سکتا اور اسی لئے وہ آج تک اُن پر

حکومت کر رہی ہے۔ لیکن میں اسے پہچان سکتا ہوں۔ خواہ وہ کسی روپ میں میرے سامنے آئے۔“

”اس کی وجہ....؟“

”کیا اب بھی وجہ سمجھ میں نہیں آئی جب کہ میں نے تمہیں حرکت میں لا کر دیکھنے کے بعد یہ

فیصلہ صادر کیا تھا کہ تم ٹی تھری بی نہیں ہو۔“

”میں سمجھ گئی۔ تم کیا کہنا چاہتے ہو.... بعض جسمانی حرکات ایسی ہوتی ہیں جن پر قابو پانا

حال ہوتا ہے اور تم ایسی ہی کسی حرکت کی بناء پر اُسے پہچان سکتے ہو۔“

”یہی بات ہے، چیف ٹرینی!“

”تب تو وہ واقعی تمہیں زندہ نہیں چھوڑے گی۔ اوہ، خدا کی پناہ!“ وہ یک بیک خاموش ہو کر عمران کو گھورنے لگی۔ پھر جیب سے قلم اور نوٹ بک نکال کر اُس کے صفحے پر کچھ لکھا اور عمران کی طرف بڑھا دیا۔

اس نے لکھا تھا۔ ”آخر تمہیں ہو کیا گیا ہے؟ تم جانتے ہو کہ کوئی ہماری باتیں سن سن کر اُن کے جوابات بھی دیتا رہا ہے۔ اس کے باوجود تم اتنے بے احتیاط ہو گئے۔ ایک ہزار ازان پر ظاہر کر دیا۔ اب تو واقعی تمہاری خیر نہیں۔“

عمران تحریر پڑھ کر ہونقوں کی طرح اس کی طرف دیکھنے لگا۔ پھر اپنے دونوں کان مروڑ کر ایک ایک چائنا دونوں گالوں پر لگایا۔ ٹرینی نے ہونٹ سکڑ کر اظہارِ افسوس کرنے کے سے انداز میں سر کو جنبش دی اور تھوڑی دیر تک دونوں گم سم بیٹھے ایک دوسرے کو گھورتے رہے پھر عمران نے زرو دار قہقہہ لگا کر کہا۔ ”کافی کا ایک ایک کپ اور ہو جائے۔“

وہ متحیرانہ انداز میں اُسے دیکھتی ہوئی اٹھی اور کیمین سے باہر نکل گئی۔



جوزف بے خبر سو رہا تھا کہ تیز قسم کی گھنٹی کی آواز نے اُسے جگا دیا۔ اس کے جسم پر خلاصیوں کا لباس ضرور رہتا تھا۔ لیکن اُسے بھی رہنے کو الگ کیمین ملا تھا۔۔۔ اور اسٹیمپر پر یہ اُن کی تیسری رات تھی۔ اس نے گھڑی دیکھی۔ تین بج رہے تھے۔ گویا رات ابھی باقی تھی۔

دفعتاً نائیکروفون سے آواز آئی۔ ”مسٹر جوزف گوڈالا اپنے سامان سمیت عرشے پر پہنچ جاؤ۔“ جوزف نے منہ پھیلا کر جما ہی لی۔ پھر اٹھ کر داش میسن تک آیا۔ منہ پر پانی کے چھینٹے مارے۔ دو چار کلیاں کیں اور کپ بورڈ سے بوتل اٹھا کر کارک نکالی اور بوتل کو منہ سے لگا لیا۔ شاید یہ یومیہ کوٹے کی آخری بوتل تھی۔ اس لئے تھوڑی سی پی پی کر اُسے سفری تھیلے میں ڈال لیا۔ اس کے بعد اُس نے اپنے کپڑے پہنے تھے اور سامان اٹھائے ہوئے عرشے پر آگیا تھا۔

یہاں عمران اور ٹرینی بھی سامان سمیت موجود تھے۔ عمران جنرل ہی کی وردی میں تھا۔

”کیا بات ہے، جنرل؟“ جوزف نے پوچھا۔

”شاید ہم یہیں کہیں اتریں گے۔“ عمران نے لا پرواہی سے جواب دیا۔

”سمجھ میں نہیں آتا کہ یہ ہمیں کہاں اُتار رہے ہیں؟“ ٹرینی بڑبڑائی۔
 ”دیکھا جائے گا۔“

رسی کی سیڑھیوں کے ذریعے وہ ایک اسپید بوٹ پر اترے تھے اور اُن کا سامان بھی اُتار دیا گیا تھا۔
 پانچ مسلح آدمی کشتی پر پہلے ہی سے موجود تھے۔ میسی ٹرینی نے آہستہ سے عمران سے پوچھا۔
 ”اب ہمیں کیا کرنا چاہئے؟“

”فی الحال خاموش رہو۔“ عمران نے جواب دیا۔
 کشتی پر موجود افراد پر جنرل کی وردی کا رعب نہیں پڑا تھا۔ ان میں سے چار کی اسٹین گنیں اُن
 کی طرف اٹھی ہوئی تھیں اور پانچواں کشتی چلا رہا تھا۔
 تھوڑی دیر بعد آسمان پر ہلکی سی روشنی نظر آئی۔ غالباً صبح ہونے والی تھی۔ وہ خاموش بیٹھے
 رہے۔ کشتی کسی نامعلوم منزل کی طرف رواں دواں تھی۔ آخر عمران نے اونچی آواز میں کہا۔
 ”کیپٹن ٹرینی! کیا تم اُدھک رہی ہو؟“

”نہیں، جنرل! میں پوری طرح بیدار ہوں۔“
 ”تو پھر باتیں کرو۔۔۔۔۔ یہ لوگ تو گونگے اور بہرے معلوم ہوتے ہیں۔“

”ہاں، میرا بھی یہی خیال ہے، جنرل!“
 ”تمہارا کیا خیال ہے، سارجنٹ لاؤفنگا؟“
 ”اندھیرے میں مجھے کوئی خیال نظر نہیں آ رہا، جنرل سر!“

”ٹھیک ہے، اجالا پھیلنے دو۔“ عمران نے کہا۔
 اُن چاروں نے یہ گفتگو خاموشی سے سنی تھی۔ کسی کی طرف سے بھی کوئی رد عمل ظاہر نہیں
 ہوا تھا۔ پھر تھوڑی دیر بعد اچھا خاصا اجالا پھیل گیا۔

اچانک کشتی کے کسی گوشے سے چھٹا آدمی نمودار ہوا۔ یہ ایک طویل قامت اور گھٹیلے جسم والا
 ریڈانڈین تھا۔ جسم پر صرف ایک لنگوٹی تھی اور ہاتھ میں کلہاڑی۔

کلہاڑی کو حرکت دے کر اس سے کچھ کہنا شروع کر دیا۔ اس کا مخاطب عمران تھا۔ اس کے
 خاموش ہونے پر مسلح آدمیوں میں سے ایک بڑے ادب سے بولا۔ ”یہ میرودازی قبیلے کے سردار
 کا لڑکا ہے، جنرل! تمہارے استقبال کو آیا ہے اور اظہار مسرت کر رہا ہے کہ تم اس کی سر زمین پر
 قدم رکھو گے۔ وہ فخر سے کہہ رہا ہے کہ جہاں دیوتا ایگوریا کی اولاد کے علاوہ، مہذب دنیا کا اور کوئی
 فرد قدم نہیں رکھ سکتا۔ مگر وہ لوگ جو تمہارے ساتھی ہوں۔“

”میری طرف سے بھی اس کا شکریہ ادا کر دو۔ مجھے بھی مسرت ہے کہ میں کچھ دیر بعد اپنے عقیدتمندوں میں ہوں گا۔“ عمران نے کہا۔

ترجمان نے کسی غیر مانوس زبان میں عمران کا مافی الضمیر اس پر واضح کر دیا۔ کشتی گھنے جنگلوں کے درمیان بہنے والے کسی دریا میں چل رہی تھی۔

عمران نے میسی ٹرینی کی طرف دیکھا جس کے چہرے پر عجیب سے تاثرات تھے۔ ادھر مسلح آدمیوں نے اب اپنی اسٹین گنیں کا ندھوں سے لٹکالی تھیں۔ قطعی یہ نہیں معلوم ہوتا تھا کہ عمران اور اس کے ساتھی اُن کے قیدی ہیں اور اب وہ آپس میں گفتگو بھی کر رہے تھے۔

”یہ بھی تمہاری فوج ہی سے متعلق معلوم ہوتے ہیں۔“ عمران نے آہستہ سے کہا۔

”میں نہیں سمجھ سکتی کہ یہ کس قسم کا کھیل ہے۔“ ٹرینی نے جواب دیا۔

”کھیل سے کیا مراد ہے؟“

”شاید یہ ہمیں اپنے کسی مقصد کے حصول کے لئے استعمال کرنا چاہتے ہیں۔“

”ہو سکتا ہے۔“ عمران نے کہا۔

”میں نہیں کہہ سکتی کہ اب ہمارا کیا حشر ہو گا۔“

”کیا تم اندازہ لگا سکتی ہو کہ اس وقت ہم کہاں ہیں؟“

”امیزن ہی کا کوئی معاون دریا ہو سکتا ہے لیکن اندازہ لگانا مشکل ہے کہ ہم کدھر جا رہے ہیں، اور سنو! یہ میرودازی قبیلے کا نام بھی میں نے آج ہی سنا ہے۔“

”اس کی فکر نہ کرو۔ جن لوگوں کے ہتھے چڑھ گئے ہیں۔ ایک آدھ بالکل ہی نیا قبیلہ بھی پیدا کر سکتے ہیں۔ ان سے کچھ بعید نہیں ہے۔“

دریا کا پاٹ بتدریج کم ہوتا جا رہا تھا۔ اور جنگل دونوں جانب سے اس طرح اُن پر جھکا آ رہا تھا کہ گھٹن کا احساس ہونے لگا تھا۔ جیسے جیسے وقت گزر رہا تھا تپش بڑھتی جا رہی تھی۔ ایسا لگتا تھا جیسے جنگلوں سے بھیگی بھیگی سی آنچ نکل رہی ہو۔

اچانک ایک جگہ کشتی بائیں کنارے سے لگادی گئی اور سب سے پہلے میرودازی قبیلے کا نوجوان خشکی پر اتر گیا۔ عمران کے قریب کھڑے ہوئے مسلح آدمی نے آہستہ سے کہا۔ ”جنرل! اپنا خاندانی پرچم نکال لو۔“

عمران نے میسی ٹرینی کی طرف دیکھا اور وہ جلدی سے بولی۔ ”تھیلا... وہ زرد تھیلا کہاں ہے؟ میں نے جھنڈا اُسی میں رکھا تھا۔“

”میں تو صرف اپنا سامان اٹھا کر کیمین سے نکل آیا تھا۔ تم نے مجھ سے ذکر نہیں کیا تھا کہ کوئی زرد تھیلا بھی میرے سامان میں شامل ہو گا۔“

”تو کیا جھنڈا موجود نہیں ہے؟“ مسلح آدمی آنکھیں نکال کر غریبا۔

”میں نہیں جانتا۔ مجھے علم نہیں تھا کہ کس چکر میں پھنسنے جا رہا ہوں۔ ورنہ خود ہی ہر بات کا خیال رکھتا۔“

”اچھا.... اچھا.... کشتی سے اُترو۔ کچھ اور سوچا جائے گا۔“

”میں اس وقت تک کشتی سے نہیں اُتروں گا۔ جب تک کہ مجھے سارے معاملات کا علم نہ ہو جائے۔“

”کیسے معاملات....؟“

”یہی کہ مجھے بحیثیت جنرل ایگوریا کس مقصد کے حصول کے لئے استعمال کیا جا رہا ہے۔“

”تم سودے بازی کی پوزیشن میں نہیں ہو۔“

”اس وہم میں نہ رہنا۔“ عمران اکڑ کر بولا۔ ”اس وقت تم پانچوں میرے رحم و کرم پر ہو۔“

”وہ کس طرح....؟“

”میں جنرل ایگوریا ہوں۔ ان کی زبان سے ناواقف ہوں تو کیا ہوا۔ میرے ایک اشارے پر تم پانچوں فنا کر دیئے جاؤ گے۔“

”وہ کسی سوچ میں پڑ گیا۔ پھر بولا۔“ تم اصلی ایگوریا تو نہیں ہو۔“

”اس سے کوئی فرق نہیں پڑے گا۔ میں جو کوئی بھی ہوں ان قبائل کی ہسٹری کا ایک اچھا طالب علم بھی ہوں۔ ان کے مخصوص اشاروں سے واقف ہوں، ایسے اشارے جن میں پوری پوری تقریریں پنہاں ہوتی ہیں۔ جنگل میں سینکڑوں آنکھیں ہماری طرف نگراں ہیں۔ میں ایک اشارہ کروں گا اور زہریلے تیر تم پانچوں کو چھید کر رکھ دیں گے۔“

”آخر تم چاہتے کیا ہو؟“

”مجھے اسکا علم ہونا چاہئے کہ تم لوگ مجھے کس مقصد کے حصول کیلئے استعمال کرنا چاہتے ہو؟“

”ہم تمہارے توسط سے اُن کے ایک مقدس مقام تک پہنچنا چاہتے ہیں۔“

”وہاں کیوں پہنچنا چاہتے ہو؟“

”یہ ہمیں نہیں معلوم۔“

”بس تو میں نہیں اُتروں گا۔“ عمران نے کہا اور قبائلی نوجوان کو کشتی پر واپس آ جانے کا اشارہ

لیا۔ اس نے بڑی پھرتی سے تعمیل کی تھی۔

”مسلح آدمی اپنے ساتھیوں کی طرف بے بسی سے دیکھ کر رہ گیا۔ ایسا معلوم ہوتا تھا جیسے اس سے آگے کا سبق اُسے یاد ہی نہ ہو۔ دفعتاً اُن میں سے ایک بولا۔ ”ہم انہیں کور کیے رہیں گے۔ تم کیمن سے جا کر نئی ہدایات حاصل کرو۔“

”اور میری شرط بھی اپنے بڑوں تک پہنچا دینا۔ یعنی مقصد معلوم کیے بغیر میں کچھ بھی نہیں کر سکوں گا۔“ عمران نے کہا اور وہ اسے قہر آلود نگاہوں سے دیکھتا ہوا کیمن میں چلا گیا۔... ادھر وہ قبائلی جوان سر جھکائے کھڑا تھا۔

”یہ تم نے کیا شروع کر دیا؟“ ٹرینی آہستہ سے بولی۔

”خاموشی سے دیکھتی رہو، اگر تم بھی انہی سے ملی ہوئی نہیں ہو؟“

”میں کیوں ملی ہوتی۔“ وہ گبڑ کر بولی۔

”اب کسی کی کسی بات پر یقین نہیں آتا۔“

”اس سچویشن میں میں تمہیں یقین دلا بھی نہیں سکتی۔“

”بس تو پھر خاموشی اختیار کرو۔ میں تمہیں الزام تو نہیں دے رہا۔“

تھوڑی دیر بعد وہ واپس آگیا۔ شاید اس نے ٹرانسمیٹر پر کسی سے گفتگو کی تھی۔

”ٹھیک ہے۔“ وہ سر ہلا کر عمران سے بولا۔ ”تمہیں مقصد سے آگاہ کر دیا جائے گا۔ مجھے

خصوصیت سے ہدایت ملی ہے کہ تمہارا خاص خیال رکھا جائے۔“

”بہت بہت شکریہ! میں جانتا ہوں کہ مجھ میں ایسے ہی سرخاب کے پر لگے ہوئے ہیں۔“

”ہم اپنے طور پر وہاں تک پہنچنے کی کوشش کر چکے ہیں لیکن کامیابی نہیں ہوئی۔ یہ قبائلی لوگ

اس راستے سے واقف ہیں جو نہایت آسانی سے مطلوبہ جگہ تک پہنچا سکتے ہیں۔ اگر تم وہاں پہنچنے کی

خواہش ظاہر کرو گے تو بے چوں و چرا تمہیں اور تمہارے ساتھیوں کو وہاں تک لے جائیں گے۔“

”اب سوال یہ پیدا ہوتا ہے کہ یہ قبائلی تمہارے ہاتھ کیسے لگا؟“

”یہ کوئی ایسی راز کی بات نہیں۔ جنگل کی اشیاء کے بدلے یہ اپنے استعمال کی چیزیں ہی سے

لے جاتے ہیں لیکن اپنے مخصوص علاقوں میں ہمیں قدم نہیں رکھنے دیتے.... اور سنو! اب جو

کچھ بھی پوچھنا ہے، ہمارے پاس سے پوچھو۔ ہم ان معاملات سے متعلق کچھ نہیں جانتے۔“

”تمہارا پاس کہاں ملے گا؟“

”کیمن میں ٹرانسمیٹر موجود ہے۔ تم خود اس سے جو چاہو، پوچھ لو۔“

”میں اس سے دو، دو باتیں ضرور کروں گا۔“

وہ عمران کو کیمین میں لے آیا اور ٹرانسمیٹر پر کسی کو مخاطب کر کے اس کی موجودگی کی اطلاع دی۔

”مسٹر عمران۔“ دوسری طرف سے آواز آئی اور عمران نے فوراً پہچان لیا کہ یہ وہی آواز ہے

جو اسٹینر پر بھی اس نے سنی تھی۔

”جنرل ایگوریا۔۔۔۔۔“ وہ بُرا سامنہ بنا کر بولا۔

”ایک ہی بات ہے۔ جھنڈے کے بغیر مناسب نہیں ہے کہ تم خشکی پر اُترو۔ جھنڈا غالباً اسٹینر

ہی پر رہ گیا۔ لہذا فی الحال تم میرے پاس آ جاؤ۔“

”اس کی کیا صورت ہو گی؟“

”یہی کشتی تمہیں مجھ تک پہنچا دے گی۔“

”تمہارا انداز شروع سے دوستانہ رہا ہے اس لئے مجھے اس پر کوئی اعتراض نہیں لیکن یہ دونوں

بھی میرے ساتھ ہوں گے۔“

”ہاں۔۔۔۔۔ ہاں، انہیں بھی لاؤ۔“

عمران بائیں آنکھ دبا کر مسکرایا۔ مسلح آدمی نے اُسے کیمین سے باہر نکل جانے کا اشارہ کیا۔

شاید وہ نامعلوم آدمی سے مزید گفتگو کرنا چاہتا تھا۔

عمران باہر آگیا۔ میسی ٹرینی اسے بہت غور سے دیکھ رہی تھی اور قبائلی جوان بت بنا کھڑا تھا۔

تھوڑی دیر بعد مسلح آدمی نے کیمین سے نکل کر اونچی آواز میں اسٹروکر سے کچھ کہا اور کشتی کا انجن

جاگ پڑا۔ پھر وہ بڑی تیز رفتاری سے آگے بڑھتی چلی گئی تھی۔

عمران نے قبائلی کی آنکھوں میں حیرت کے آثار دیکھے۔ پھر شاید دوسرا تاثر احتجاج ہی کا تھا۔

اچانک اس نے جلدی جلدی کچھ کہنا شروع کر دیا جس کے جواب میں مترجم نے بھی کچھ کہا۔ اور پھر

ایسا لگا جیسے وہ قبائلی جوان دریا میں چھلانگ لگا دے گا لیکن مترجم نے اپنی اسٹین گن سیدھی کر کے شاید

اُسے دھمکی دی اور وہ رک گیا اور ایسے انداز میں عمران کی طرف دیکھنے لگا جیسے اس سے شکوہ کر رہا ہو۔

”کیا قصہ ہے؟“ عمران نے مترجم سے پوچھا۔

”اپنے کام سے کام رکھو۔“ مترجم غرا کر بولا۔

”میسی ٹرینی نے عمران کے کاندھے پر ہاتھ رکھ کر آہستہ سے کہا۔“ تم داخل اندازی مت

کرو۔ یہ لوگ اسے اپنے استعمال میں لانے کے لئے روکے رکھنا چاہتے ہیں۔“

”اور وہ بے چارہ، صرف میری یعنی جنرل ایگوریا کی وجہ سے یہ سب کچھ برداشت کر رہا ہے۔“

”دیکھو، ڈیز! جب معاملات ہماری سمجھ سے باہر ہی ہو گئے ہیں تو پھر ہم کیا بول سکتے ہیں یا کیا کر سکتے ہیں۔ یہ تو ہمارے اپنے بڑوں کا کمینہ پن ہے کہ ہم اس حال کو پہنچے ہیں۔“

عمران کچھ نہ بولا۔ خاموشی سے نوجوان کے چہرے کے تاثرات کا جائزہ لیتا رہا۔ پھر ٹرینی نے پوچھا۔ ”تم نے ٹرانسمیٹر پر کس سے بات کی؟“

”مجھے تو وہی آواز معلوم ہوئی تھی، جو اسٹیر پر ہماری گفتگو میں دخل اندازی کرتی رہی تھی۔ اس نے کہا تھا کہ جھنڈا موجود نہ ہونے کی بناء پر فی الحال، ہم سے وہ کام نہیں لیا جاسکتا، جس کے لئے لائے گئے تھے۔ لہذا اب وہ ہمیں اپنے پاس بلوا رہا ہے۔“

”مجبوری ہے۔ ہم تینوں تو مسلح بھی نہیں ہیں۔“

”مسلح ہوتے بھی تو میں فی الحال ان سے الجھنے کی حماقت نہ کرتا۔ ویسے میں ایک گہری چال اسٹیر پر ہی چل چکا ہوں۔ شاید اب اس کا نتیجہ برآمد ہونے والا ہے۔“

”کیسی چال....؟“

”فی الحال، اس سلسلے میں خاموش ہی رہو۔“

دریا کا پاٹ کم ہوتا جا رہا تھا.... اور دونوں جانب سے جنگل گویا کشتی پر جھکا آ رہا تھا اور پتھریلی زمین شروع ہو گئی تھی۔ دونوں کناروں پر چٹانیں تھیں اور پھر اچانک سامنے بھی ایک چٹان آگئی۔ ساتھ ہی قبائلی جوان نے ایک زوردار چیخ ماری۔ کشتی بھی اسی طرح رکی تھی جیسے اس میں اس چیخ کا دخل رہا ہو۔

سامنے چٹان تو حائل ہو گئی ہے لیکن دریا ایک بڑے سوراخ سے گزر گیا تھا اور اس سوراخ کے پورے قطر پر چمکدار لکیریں لرز رہی تھیں اور انہی لکیروں کی وجہ سے وہ سوراخ نظر آ رہا تھا، ورنہ اس چٹان کے آس پاس تو گہری تاریکی تھی اور اس کے اوپر اتنا گھٹنا اور اونچے درختوں والا جنگل پھیلا ہوا تھا کہ آسمان بھی نظر نہیں آتا تھا۔ قبائلی جوان کسی ننھے سے بچے کی طرح سہا ہوا نظر آ رہا تھا اچانک اس نے اسٹین گن کی پرواہ کئے بغیر کنارے پر چھلانگ لگادی اور مترجم نے چیخ کر دوسرے سے کہا۔ ”فائر نہ کرنا۔ زندہ پکڑو۔“

دو مسلح آدمی بھی اس کے پیچھے کود گئے۔ وہ چھلانگیں مارتا ہوا ایک چٹان پر چڑھتا چلا جا رہا تھا۔ وہ دونوں بھی اس کے پیچھے تھے اور اسی کی سی پھرتی کا مظاہرہ کر رہے تھے۔ اچانک اس نے پلٹ کر قریبی آدمی پر کلہاڑا گھما دیا۔ جو اس کے سر پر پڑا اور وہ گر کر لڑھکتا ہوا نیچے پانی میں آگرا۔ عمران نے طویل سانس لی.... پھر اچانک فائر کی آواز سنائی دی۔ دوسرے مسلح آدمی نے قبائلی پر فائر

کر دیا تھا۔ عمران نے اُسے سینہ تھام کر بیٹھتے دیکھا۔ پھر وہ بھی لڑھکتا ہوا پانی میں آگرا۔ مترجم چیخنے چنگھاڑنے لگا۔ وہ اس پر بُری طرح برس رہا تھا جس نے قبائلی پر فائر کیا تھا۔ لیکن وہ بھی نیچے آکر اس پر برس پڑا۔ ایسا معلوم ہوتا تھا جیسے اب وہ ایک دوسرے پر فائر شروع کر دیں گے۔ لیکن تیسرے نے بیچ بچاؤ کرایا۔۔۔ میسی ٹرینی اور جوزف کے چہروں سے صاف ظاہر ہو رہا تھا جیسے اندر ہی اندر بُری طرح کھول رہے ہوں۔ عمران نے دونوں کو خاموش رہنے کا اشارہ کیا۔ ادھر مترجم پھر کیمین میں گھس گیا تھا۔

”آخر یہ چمکدار اور متحرک لکیریں کیسی ہیں؟“ ٹرینی نے بجھنی بجھنی سی آواز میں پوچھا۔
 ”خدا جانے۔۔۔ یا ہو سکتا ہے کسی قسم کے برقیاتی نظام کے تحت راستہ مسدود کرنے کے لئے یہ شعبہ تیار کیا گیا ہو۔“

اچانک وہ لکیریں غائب ہو گئیں اور اس غار کا دہانہ بھی اندھیرے میں ڈوب گیا جس سے دریا گزرتا تھا۔۔۔ اور پھر کشتی پر ایک سرچ لائٹ روشن ہوئی اور راستہ نظر آنے لگا۔ ساتھ ہی کشتی بھی حرکت میں آگئی لیکن اس بار اس کی رفتار ہلکی تھی۔ وہ اس غار کے دہانے میں داخل ہوئی اور آگے بڑھتی رہی۔

”یہ تو اچھی خاصی سرنگ معلوم ہوتی ہے۔“ ٹرینی نے کہا۔
 ”مترجم، جو پھر اُن کے قریب آ بیٹھا تھا، بولا۔ ”ہم نے اُسے سرنگ کی شکل دے کر راستہ بتایا ہے ورنہ یہ دریا چھوٹی چھوٹی دراڑوں سے گزر گیا تھا۔“
 ”اور وہ لرزتی ہوئی چمکدار لکیریں کیسی تھیں؟“
 ”مزکر دیکھو۔“

عمران نے پلٹ کر دیکھا۔ سرنگ کے دہانے پر پھر وہی روشن اور لرزتی ہوئی لکیریں دکھائی دینے لگی تھیں۔

”اس طرح ہم نے دوسروں کا راستہ روکا ہے۔ فولاد کا ستون بھی اگر دہانے میں داخل ہونے کی کوشش کرے گا تو ریزہ ریزہ ہو کر منتشر ہو جائے گا۔“

”اُسے کہاں سے کنٹرول کیا جاتا ہے؟“

”ہم نہیں جانتے لیکن ابھی میں نے ٹرانسمیٹر پر راستہ کھولنے کو کہا تھا۔“

”واقعی تم لوگ حیرت انگیز ہو۔“

”رفتہ رفتہ ساری دنیا کے سمجھدار لوگ ہمارے ساتھ ہو جائیں گے۔“

ثرینی نے عمران کو خاموش رہنے کا اشارہ کیا تھا۔ شاید وہ نہیں چاہتی تھی کہ ان لوگوں سے زیادہ بات چیت کی جائے۔

اس سرنگ سے گزر جانے میں تقریباً دس منٹ صرف ہوئے تھے۔ اس کے بعد پھر وہی سائیں سائیں کرتا ہوا جنگل تھا۔ پھر ایک جگہ کشتی رک گئی اور ان سے اترنے کو کہا گیا۔ یہاں بھی کناروں پر چٹانیں تھیں۔ اُن تینوں کو اتار دیا گیا۔ اور کشتی آگے بڑھتی چلی گئی۔

”جنرل ایگور اتم دونوں کے لئے بے حد مغموم ہے۔“ عمران نے منہ سکھا کر کہا۔
ثرینی خوفزدہ انداز میں چاروں طرف دیکھتی ہوئی بولی۔ ”تم نے تو اُن سے یہ بھی نہ پوچھا کہ ہمیں تنہا کیوں چھوڑے جا رہے ہیں۔“

”تم نے بولنے سے منع کر دیا تھا۔“ عمران نے بڑی معصومیت سے کہا۔
”سوچنے کی بات ہے، باس!“ جوزف بولا۔ ”آخر ہمیں یہاں اس طرح کیوں چھوڑ دیا گیا ہے؟“
”سوچے جاؤ۔“ عمران نے لا پرواہی سے شانوں کو جنبش دی۔

”کیا تمہاری بوتل میں کچھ بچی کچھی ہے؟“ ثرینی نے جوزف سے پوچھا۔
”نہیں، مسی! میرا تھیلا بالکل خالی ہے۔ لیکن اب مجھے اس کی پرواہ بھی نہیں ہے۔“
”کیا مطلب؟“

”یہاں مجھے کہیں نہ کہیں وہ گھاس ضرور مل جائیگی جو شراب کا نعم البدل ثابت ہوتی ہے۔“
”کون سی گھاس؟ میں نے تو ایسی کسی گھاس کے بارے میں کچھ نہیں سنا۔“
”ہوتی ہے.... پتا نہیں! ادھر کیا کہلاتی ہو۔ میرے دلیں میں شہیلی کہلاتی ہے۔“
دفعۃً بھاری قدموں کی چاپ سنائی دی اور وہ چونک کر آوازوں کی سمت متوجہ ہو گئے۔ چڑھائی سے تین فوجی نیچے آتے دکھائی دیئے اور ثرینی بولی۔ ”خدا کی پناہ! یہ تو اپنے ہی فوجی ہیں۔“
”اس وہم میں نہ پڑنا۔ یہ سب تمہاری فوج ہی کی وردی استعمال کرتے ہیں.... تمہارے فوجی نہیں ہیں۔“

قریب پہنچ کر فوجیوں نے عمران کو سلیوٹ کیا تھا۔ پھر ایک نے آگے بڑھ کر کہا تھا۔ ”جنرل، سر! ہمارے ساتھ تشریف لے چلئے۔“

عمران نے سر کو اثبات میں جنبش دی اور اسی چڑھائی سے گزر کر وہ دوسری طرف اتر گئے۔
مسی ثرینی کے چہرے پر ہوائیاں اڑ رہی تھیں۔ دفعۃً جوزف بائیں طرف کی جھاڑیوں میں گھس گیا.... اور عمران نے آگے چلنے والے فوجی کو کاشن دیا۔ ”ہالٹ....! باؤٹ ٹرن....!“

بِسْمِ اللَّهِ الرَّحْمَنِ الرَّحِيمِ

السلام علیکم ورحمۃ اللہ وبرکاتہ

ایڈمن ٹیم » راحیل « آپ سے مخاطب ہے

⚠️ گروپ قوانین کی پابندی لازمی کر یں بصورت دیگر گروپ سے ریموو کر دیا جائے گا ⚠️

گروپ میں کتابیں انٹرنیٹ سے ڈاؤنلوڈ کر کے بھیجی جاتی ہیں، اور جو کتابیں دستیاب نہیں ہوتیں یا برائے فروخت دستیاب ہوتیں ہیں ان کے لئے معذرت کر لی جاتی ہے، جس کے لئے ٹائم بھی لگتا ہے اور محنت بھی، ممبران سے صرف دعاؤں کی درخواست ہے

گروپ میں بغیر ایڈمن کی اجازت سے کسی بھی قسم کا لنک، آڈیو، ویڈیو، میسج فارورڈ کرنا اور کسی بھی قسم کی گفتگو کی اجازت نہی ہے ایسا کرنے والے کو بغیر وارننگ ریموو کر دیا جائے گا

»»» سب سے اہم بات «««

گروپ میں کسی مرزائی، احمدی، قادیانی، گستاخ رسول ﷺ، گستاخ اہل بیت، گستاخ صحابہ، گستاخ امرات المؤمنین، اور ایسے تمام افراد جو اسلام اور ملک پاکستان کے خلاف کسی بھی قسم کی سرگرمی میں مصروف عمل ہیں وہ ہمارے گروپ سے دور رہیں پتہ چلنے پر فوری ریموو کر دیا جائے گا

گروپ جوائن کرنے کے لئے نیچے دئے ہوئے گروپ کے نام یا تصویر پر کلک کریں



آداب
عشق



گپ شپ
پوائنٹ



اخبار
پاکستان



بچوں کی
کہانیاں



عمران
سیریز



کتاب
میلہ

وہ رک کر اس کی طرف مڑ گیا۔ دو فوجی اُن کے پیچھے تھے۔

”میرا ردی، جھاڑیوں میں کچھ تلاش کر رہا ہے۔“ عمران نے راہ نمائی کرنے والے فوجی سے کہا۔

”او۔ کے، سر، جنرل!“

تھوڑی دیر بعد جوزف اپنی جیبیں پھلائے ہوئے جھاڑیوں سے واپس آیا اور مٹھی بھر نشہ آور

گھاس ٹرینی کی طرف بڑھاتا ہوا بولا۔ ”ٹرائی کرو۔“

”کیسے ٹرائی کروں؟“

”ایسے....“ جوزف نے تھوڑی سی گھاس نکال کر منہ میں ٹھونکتے ہوئے کہا اور پھر اُسے کچل

کچل کر چوسنے لگا۔

”ناؤ.... مود آن....“ عمران نے اونچی آواز میں کہا اور وہ پھر چل پڑے۔ ٹرینی جوزف سے

کہہ رہی تھی۔ ”نہیں، تم ہی رکھو۔ میں اتنی عادی نہیں ہوں۔ بس تھکن دور کرنا چاہتی تھی۔“

”تھکن بھی دور ہو جائے گی۔ تم چکھو تو....“ جوزف نے کہا۔

لیکن ٹرینی نے اُسے شہلائی واپس کر دی۔

کچھ دیر بعد وہ ایک غار میں داخل ہوئے لیکن اندر پہنچتے ہی ایسا معلوم ہوا جیسے جنت میں داخل

ہو گئے ہوں۔ باہر کی تپش اور مرطوب ہوا سے فوری نجات مل گئی۔ جسے وہ غار سمجھے تھے، ایک

بہت ہی لمبا چوڑا ایئر کنڈیشنڈ ہال تھا جس میں چاروں طرف دودھیا رنگ کی روشنی پھیلی ہوئی تھی۔

ایک دراز قد سفید فام آدمی نے جو خود بھی جنرل کی وردی میں تھا، آگے بڑھ کر عمران کا

استقبال کیا۔ اس کی آواز سن کر ٹرینی بھی چونکی تھی۔ کیونکہ یہی آواز اس نے اسٹیمپر پر بھی سنی تھی۔

پھر وہ انہیں ایک طرف لے چلا تھا۔ تھوڑی دیر بعد وہ ایک آرام دہ کمرے میں بیٹھے ہوئے

کافی پی رہے تھے۔ ”اب میں تم سے تنہائی میں کچھ گفتگو کروں گا۔“ سفید فام جنرل نے عمران سے

کہا۔ ”تمہارے ساتھی یہیں آرام سے رہیں گے۔“

”لیکن میں ان سے جدا ہونا پسند نہیں کرتا۔“ عمران بولا۔

”تھوڑی دیر کے لئے۔“

”اس میں کوئی مضائقہ نہیں۔“ عمران نے کہا۔ اور سفید فام آدمی اُسے وہاں سے اٹھالایا۔ پھر

وہ ایک لفٹ تک آئے تھے۔ لفٹ انہیں نامعلوم گہرائی تک لے جا کر رک گئی۔ دروازہ کھلا اور ا

لفٹ سے نکلے۔ یہ بھی اتنا ہی بڑا ہال تھا، جتنا وہ اوپر چھوڑ آئے تھے۔

”میرا نام اولاف گریسکی ہے۔ میں بھی زیرو لینڈ کے بڑوں میں سے ہوں اور تمہاری طرف

دوستی کا ہاتھ بڑھاتا ہوں۔“

عمران نے پُر جوش انداز میں اس سے مصافحہ کیا تھا۔ پھر وہ دونوں ایک طرف جا بیٹھے۔
 ”میں سوچ رہا ہوں کہ بات کہاں سے شروع کی جائے۔“ اولاف نے کہا۔ ”لیکن اس کی ضرورت ہی کیا ہے۔ میں بڑوں کا فیصلہ کا عدم بھی کر سکتا ہوں۔“

”کون سا فیصلہ؟“ عمران نے چونک کر پوچھا۔

”تمہیں سزائے موت دینے کا۔“

”لیکن مجھے اس کے لئے کیا کرنا ہوگا؟“

”تھریسیا کی نشاندہی کر دو۔“

”سنو دوست! اس عورت ٹرینی کے چکر میں پھنس کر مجھ سے وہ حماقت سرزد ہو گئی۔ یعنی تم نے ہماری گفتگو سن لی تھی۔ بعد میں وہ بھی مجھ سے برہم ہونے لگی تھی کہ میں نے وہ ذکر کیوں چھیڑا تھا۔“

”مقدر اچھا ہے تمہارا، کہ میں نے وہ بات سن لی تھی۔ ورنہ اس بار زندہ نہ بچتے۔ اب اگر تم مجھ سے تعاون کرو تو جان بچا لینے کے علاوہ اور فوائد بھی حاصل کر سکتے ہو۔“
 ”پچھلی بار میں نے اُسے تمہارے اسی پوائنٹ پر دیکھا تھا، جہاں سے ٹھنڈا سورج کنٹرول کیا جاتا تھا اور میرے خیال میں وہ اب بھی وہیں ہوگی۔“ عمران نے کہا۔

”کس نام سے پکاری جاتی ہے؟“

”یہ تو میں نہیں جانتا۔ بس وہاں کی عورتوں میں نظر آئی تھی اور مجھے یقین ہے کہ اس روپ میں وہ کوئی اہم رول ادا کر رہی ہوگی۔ بہر حال میں دوبارہ دیکھ کر نشاندہی کر سکتا ہوں۔ لیکن اس سے پہلے میں یہ جاننا چاہوں گا کہ جنرل ایگوریا کا کیا چکر تھا؟“

”اس کے توسط سے ہم ایک اہم پوائنٹ پر قبضہ کرنا چاہتے تھے جہاں سے چاروں طرف نظر رکھ سکتے.... یعنی ان پارٹیوں سے نیٹ سکتے.... جو مختلف راستوں سے ہم تک پہنچنے کی کوشش کر رہی ہیں۔ وہ پوائنٹ ایسا ہی ہے جہاں سے ہر طرف مار کی جاسکتی ہے۔ خیر اُسے پھر دیکھیں گے۔ میرے آدمیوں کی غلطی سے پرچم اسٹیمر ہی پر رہ گیا تھا۔ خیر جلد ہی اُسے بھی دیکھا جائے گا۔ پہلے تم تھریسیا کا قصہ سننا دو۔“

”مجھے پھر وہیں بھجوا دو۔ میں اُسے دیکھ لوں گا۔“ عمران بولا۔

”لیکن ایک بات واضح کر دوں کہ تم وہاں اس کام کے علاوہ اور کچھ بھی کرنے کی کوشش

نہیں کرو گے۔“

”خود کشی سے مجھے کبھی دلچسپی نہیں رہی۔“ عمران مسکرا کر بولا۔ ”اور پھر اب میرا کہیں ٹھکانا نہیں۔ اپنے ملک میں تو مردہ ہی قرار دیا جا چکا ہوں اور اگر خود کو زندہ بھی ثابت کر دوں تو میرا ملک بڑی طاقتوں کے ڈر سے مجھے قبول کرنے پر بھی تیار نہ ہو گا۔“

وہ عمران کو بہت غور سے دیکھ رہا تھا۔ اُس کے خاموش ہونے پر مسکرا کر بولا۔ ”تو پھر اب تم نے اپنے مستقبل کے بارے میں کیا سوچا ہے؟“

”میرا اب کوئی مستقبل ہی نہیں ہے۔“

”یہ مت کہو۔ تم زیرو لینڈ کے بڑوں میں بھی شامل ہو سکتے ہو۔“

”مطلق تسلیاں ہیں لیکن میں تمہارا یہ کام ضرور کروں گا۔ میں عرصے سے اس کا خواہشمند ہوں کہ کسی طرح تھریسیا کی گردن اڑ جائے۔“

”کیا وہ کسی یوروپین عورت کے روپ میں تھی؟“

”ہاں، اور لہجہ انگریزوں کا سا تھا۔ اور اس وقت بھی میں نے محسوس کیا تھا۔ وہ اس روپ میں کوئی قابل ذکر حیثیت نہیں رکھتی۔“

”تم میک اپ کے بھی ماہر ہو۔“

”ہاں، میں نے بھی سنا ہے۔“

”تم اپنی صحیح قدر و قیمت سے آگاہ نہیں ہو، مسٹر عمران! ہو سکتا ہے کہ تم ہم میں وہی پوزیشن حاصل کر لو جو آج تھریسیا کی ہے۔“

”میں خواب کبھی نہیں دیکھتا.... تمہارا یہ کام بلا معاوضہ کروں گا۔“

”میں تمہیں ایک تصویر دوں گا۔ اسی کی مطابقت سے اپنا میک اپ کرو۔ کیا انگریزوں کے لہجے پر بھی قادر ہو؟“

”کیوں نہیں.... میرا امتحان کر لو۔“ عمران نے انگریزوں ہی کے سے لہجے میں کہا۔

”ویری گڈ....!“ وہ اچھل پڑا۔ ”مجھے یقین ہے کہ تمہیں کامیابی ہوگی۔ اپنے ساتھیوں کے چہروں میں بھی مناسب تبدیلیاں کرو اور انہیں قیدیوں کی حیثیت سے وہاں لے جاؤ۔ اس مرکز میں تعمیر کا کام بھی ابھی جاری ہے اور اس کے لئے مزدوروں کی شدید ضرورت ہے۔“

”میں سمجھ گیا۔“

بات پکی ہو گئی اور عمران نے شام تک ساری تیاریاں مکمل کر لیں۔ یعنی جوزف اور ٹرینی کے

چہروں میں بھی تبدیلیاں کر دیں۔

”آخر یہ سب کیا ہو رہا ہے؟“ ٹرینی نے جھنجھلا کر پوچھا۔

”جس کام کے لئے تمہارے توسط سے پھانسا گیا تھا۔ وہی ہو رہا ہے۔“ عمران نے تلخ لہجے میں

کہا۔ ”اب میں تم دونوں کو قیدی بنا کر لے چلوں گا اور اب میں کرنل کارٹر براؤن ہوں۔“

”یہ کیا بات ہوئی؟“

”اس سے پہلے جنرل ایگور تھا۔ وہ کیا بات تھی؟“

”مسی! خاموش رہو۔ باس پر اعتماد کرو۔“ جوزف آہستہ سے بولا۔ ”تمہیں کوئی گزند نہیں پہنچے گا۔“

وہ خاموش رہی۔ اس کے بعد وہ پھر ایک لفٹ ہی کے ذریعے بہت گہرائی میں گئے تھے اور لفٹ ایک سرنگ کے دہانے پر رکی تھی۔ اتنی کشادہ سرنگ تھی کہ دو ٹرک بہ آسانی برابر سے چل سکتے تھے۔ لیکن یہاں ٹرک کی بجائے عجیب وضع کی ایک چھوٹی سی گاڑی کھڑی نظر آئی۔ شاید عمران کو اس کی ترکیب استعمال سے پہلے ہی آگاہ کر دیا گیا تھا۔ قیدیوں کو اگلے حصے میں بٹھا کر خود پیچھے آ بیٹھا اور ایک بٹن دباتے ہی گاڑی چل پڑی۔ اس پوری سرنگ میں بھی دودھیا روشنی پھیلی ہوئی تھی۔

گاڑی کی رفتار ایک سو بیس میل فی گھنٹہ اسپیدومیٹر سے ظاہر ہو رہی تھی۔ اچانک ایک گر جدار

آواز سنائی دی۔ ”ہو کمس دیئر؟“ (Who Comes There?)

”اٹ از کرنل کارٹر براؤن۔“ عمران نے بھی اسی انداز میں جواب دیا۔

”کیپ موونگ....!“ کہا گیا۔

ٹھیک پندرہ منٹ بعد گاڑی خود بخود رک گئی تھی۔ یہاں ایسا لگتا تھا جیسے وہ ایک عظیم الشان گنبد میں پہنچ گئے ہوں۔ دو فوجیوں نے آگے بڑھ کر سلیوٹ کیا اور عمران نے ان دونوں کی طرف اشارہ کر کے کہا۔ ”جنرل گریسکی کے قیدی ہیں۔ دوسروں سے الگ رکھے جائیں گے۔ جنرل خود آکر ان سے گفتگو کریں گے۔“

”پھر وہ دونوں کو وہیں چھوڑ کر آگے بڑھتا چلا گیا تھا۔“

اس گنبد سے نکلتے ہی اُسے سبز بادلوں والا آسمان نظر آیا۔ ابھی چونکہ کچھ دھوپ باقی تھی اس لئے وہ سبز رنگ کی دھند سمیٹی نہیں گئی تھی۔ جو دن بھر وادی کی فضا پر طاری رہتی تھی۔ سامنے ہی وہ عمارت بھی دکھائی دی، جہاں اُس نے جوزف اور جیمسن کے ساتھ کچھ وقت گزارا تھا۔ وہ عمارت کی جانب بڑھتا رہا۔ اسے علم تھا کہ سکیورٹی کا عملہ عمارت کے کس حصے میں رہتا

ہے۔ جنرل ٹریسکی نے اُسے بتایا تھا کہ وہ یہاں سیکورٹی کے چیف کی حیثیت سے رہے گا۔ پچھلا سیکورٹی چیف واپس بلا لیا گیا ہے اور سیکورٹی کے عملے کو اطلاع دے دی گئی ہے کہ نیا چیف کرئل کارٹر براؤن پہنچ رہا ہے۔ غالباً اُسے سیکورٹی چیف کی حیثیت سے اسی لئے بھیجا گیا تھا کہ وہ بلا روک ٹوک عمارت کے ہر حصے میں پہنچ سکے۔ ورنہ پھر وہ وہاں تھریسیا کو کیسے تلاش کر سکتا۔

کرئل کارٹر براؤن کی شخصیت عملے کے افراد کے لئے بالکل نئی تھی۔ اس لئے اُس کے اسٹنٹ میجر وارڈ نے اُسے عمارت کا چپہ چپہ دکھادیا تھا اور عمران نے خوب اچھی طرح سمجھ لیا تھا کہ وہ عمارت کے کسی حصے میں کس طرح پہنچ سکتا ہے۔ وہ دل ہی دل میں ہنس رہا تھا۔ بسا اوقات تقدیر بھی کیسے کیسے گل کھلاتی ہے۔ اس وقت صرف تین انچ کی زبان ہل رہی تھی۔ جب اس نے زیرو لینڈ کے کسی نامعلوم آدمی کو سنانے کے لئے تھریسیا کا ذکر چھیڑا تھا اور ٹرینی کو بتانے لگا تھا کہ وہ تھریسیا کو پہچان سکتا ہے۔ خواہ وہ کسی قسم کے میک اپ میں ہو، اسے یقین نہیں تھا کہ وہ یہ بات تھریسیا کے کسی دشمن ہی تک پہنچا رہا ہے۔۔۔۔ لیکن مقدر کے کھیل کہ تیر صحیح نشانے پر بیٹھا اور اُسے جنرل گریسکی تک پہنچا دیا گیا۔ گویا صیاد خود ہی صید ہونے والا تھا۔

عمران خاصی رات گئے تک عمارت کے مختلف حصوں میں گھومنا رہا۔ لیکن میڈیلینا کہیں دکھائی نہ دی۔ میجر وارڈ، جو خود بھی انگریز ہی معلوم ہوتا تھا اس کے ساتھ ساتھ رہا تھا۔۔۔ اور شاید اس پر خوش بھی تھا کہ اس کا نیا آفیسر بھی انگریز ہی ہے۔

رات گزار کر دوسرے دن صبح ہی صبح عمران نے میجر وارڈ کو طلب کر کے جوزف اور ٹرینی کو بلوایا اور میجر وارڈ سے کہا کہ وہ دونوں انجینئر ہیں لہذا انہیں پرنسپل پلانٹ پر رکھا جائے اور وہ خود انہیں وہاں تک لے جائے گا۔

اس طرح عمران کی رسائی اس جگہ تک بھی ہو گئی جہاں سے ٹھنڈے سورج کو کنٹرول کیا جاتا تھا۔ بہر حال، دوسرے دن کے اختتام تک وہ وہاں کے سارے رازوں سے واقف ہو گیا تھا اور اس کی وہ رات خاصی مصروفیتوں میں گزری تھی۔

دوسرے دن اس نے جوزف اور ٹرینی کو اپنے دفتر میں طلب کیا اور ان سے ادھر ادھر کے سوالات کرنے کے بعد بولا۔ ”تم دونوں کو پھر جنرل گریسکی کے پاس واپس چلنا پڑے گا۔“

وہ کچھ نہ بولے۔ سر جھکائے کھڑے رہے۔ تھوڑی دیر بعد عمران نے انہیں ساتھ لیا اور جنرل گریسکی کے اسٹیشن کی طرف روانہ ہو گیا۔

”تم انہیں کیوں لائے ہو؟“ اس نے عمران سے سوال کیا۔

”علیحدگی میں بات کرنا چاہتا ہوں۔“ عمران نے کہا۔

ان دونوں کو بالائی منزل کے ہال ہی میں چھوڑ دیا گیا تھا اور جنرل گریسکی عمران کو اپنے آفس میں لے آیا۔ یہاں ایک جانب کچھ اس قسم کی مشینیں بھی دکھائی دیں جنہیں برقیاتی نظاموں کے ”کنٹرول“ کی حیثیت سے استعمال کیا جاتا تھا۔

”فی الحال یہ عورتیں وہاں موجود نہیں ہیں۔“ عمران نے ایک لسٹ نکال کر اس کی طرف بڑھاتے ہوئے کہا۔

”بیٹھ جاؤ۔“ اس نے سامنے والی کرسی کی طرف اشارہ کیا اور لسٹ کو دیکھنے لگا۔ پھر تھوڑی دیر بعد بولا۔ ”یہ سب تین دن بعد یقینی طور پر واپس آجائیں گی۔ اس وقت دیکھ لینا۔“

”لیکن جنرل! ہو سکتا ہے وہ آج کل کسی اور یونٹ میں ہو۔“

”فکر نہ کرو۔ میں تمہیں ہر یونٹ میں بھجواؤں گا۔“

ٹھیک اسی وقت عجیب سی آواز کمرے میں گونجی اور گریسکی چونک کر ان مشینوں کی طرف دیکھنے لگا جو بائیں جانب والی دیوار کے ساتھ ایک سرے سے دوسرے سرے تک پھیلی ہوئی تھیں۔ اس نے اٹھ کر ان کے ایک پس سوچ پر انگلی رکھ دی۔ ایک اسکرین روشن ہوئی اور اس پر غار کا وہی دہانہ نظر آنے لگا جس سے دریا اس خطے میں داخل ہوا تھا اور جس پر چمکدار لرزتی لکیریں مسلط رہتی تھیں۔

اس کے ساتھ ہی آواز آئی۔ ”جنرل گریسکی! میں میڈیلینا ہوں۔ راستہ کھول دو۔“

وہ تھریسیا کی وہی آواز تھی جس میں وہ بحیثیت میڈیلینا گفتگو کرتی تھی۔

گریسکی نے کچھ اور سوچ دباے اور عمران اس کی حرکت کو بغور دیکھتا رہا۔ غار کے دہانے سے چمکدار لکیریں غائب ہو گئیں اور ایک کشتی دہانے کی جانب بڑھتی دکھائی دی۔ میڈیلینا سامنے ہی کھڑی نظر آئی اور گریسکی ایک کے علاوہ سارے سوچ آف کر کے بولا۔ ”یہ آرہی ہے۔ اسے بھی دیکھنا۔“

”اسے بہت دیکھ چکا ہوں۔ یہی تو مجھے ان چاروں کے ساتھ یہاں لائی تھی۔“

”بہر حال، یہ ان عورتوں میں سے ہے، جن سے تھریسیا براہ راست رابطہ رکھتی ہے۔“

”مجھے اس کا علم نہیں تھا۔ تو پھر میں کیوں نہ اسی پر مسلط ہو جاؤں۔“

”لیکن مجھے یقین ہے کہ وہ بھی تھریسیا کی نشاندہی نہ کر سکے گی اور ہاں، میری دانست میں یہی

بہتر ہو گا کہ تم اس سے دور ہی دور رہو کہیں تمہیں پہچان نہ لے۔ حالانکہ تم نے میک اپ بہت

اچھا کیا ہے۔“

”سوال تو یہ ہے کہ یہ کارٹر براؤن ہے کون؟ جس کا میک اپ تم نے مجھ پر کر لیا ہے۔“

”ایک دور افتادہ اور غیر اہم یونٹ میں وہ اس وقت بھی موجود ہے۔ لیکن مجھے اختیار ہے کہ میں لوگوں کو ایک جگہ سے دوسری جگہ منتقل کرتا ہوں۔ یہاں تمہاری جگہ جو شخص کام کر رہا تھا، میں نے اسے میکسیکو بھیج دیا ہے۔“

”تب پھر کیا پریشانی ہے۔ مجھے میڈیلینا کے سامنے آنے دو۔“

”نہیں، میں اس سلسلے میں محتاط رہنا چاہتا ہوں۔ تم اس کے سامنے نہیں آؤ گے۔“

عمران حقیقتاً ہی چاہتا بھی تھا۔ مخدوش تھا، میڈیلینا کے روبرو آنا۔

اوپری منزل کے ہال سے ملحقہ ایک کمرے میں قیام کرنے کی ہدایت اُسے ملی تھی جہاں سے وہ ہال میں داخل ہونے والوں پر نظر رکھ سکتا۔ کچھ دیر بعد جنرل گریسکی اپنے آفس سے نکل کر ہال کے وسط میں آکھڑا ہوا۔ شاید میڈیلینا کے استقبال کے لئے۔ ہو سکتا ہے میڈیلینا اتنی ہی اہم رہی ہو۔ دفعتاً کمرے کا دوسرا دروازہ کھلا.... اور ٹرینی اور جوزف بھی اس کے برابر آکھڑے ہوئے اور عمران نے ہونٹوں پر انگلی رکھ کر انہیں خاموش رہنے کا اشارہ کیا۔ پھر جیب سے قلم اور کاغذ نکال کر انہیں دکھاتا ہوا لکھنے لگا۔ یہاں کا ہر حصہ بگڑ ہے۔ اس لئے اپنے اصل معاملات سے متعلق ہرگز کوئی گفتگو نہ کرنا۔

دونوں نے سروں کو اثبات میں جنبش دی اور شارٹ سرکٹ ٹی وی کی طرف متوجہ ہو گئے، جس کے اسکرین پر ہال کا منظر دکھائی دے رہا تھا۔

تھوڑی دیر بعد میڈیلینا، سات آٹھ افراد کے ساتھ ہال میں داخل ہوئی۔ ان میں ایک بے حد لمبا اور دبلا پتلا آدمی بھی تھا۔ لیکن چہرے سے سنگ ہی نہیں معلوم ہوتا تھا۔

عمران نے طویل سانس لی اور سوچنے لگا۔ پھنس ہی گیا آخر.... میڈیلینا کی چاہت میں مارا جائے گا۔ جنرل گریسکی کا انداز فدیہ دینا تھا۔ تھریسیا کی پرسنل اسٹنٹ کی بھی اتنی بڑی حیثیت تھی؟ عمران متحیر رہ گیا۔

ہال ہی کے ایک گوشے میں وہ سب جا بیٹھے۔ عمران، ان کی گفتگو بھی سن رہا تھا لیکن ٹی وی پر آوازوں کا حجم اتنا کم رکھا تھا کہ وہ کمرے کے باہر سے نہ سنی جاسکیں۔

میڈیلینا کہہ رہی تھی۔ ”میں نے دیکھا ہے کہ وہ تین مختلف اطراف سے وادی کی طرف بڑھنے کی کوشش کر رہے ہیں.... تم نے اس زیارت گاہ پر قبضہ کر لیا یا نہیں۔ کیونکہ وہیں سے چاروں طرف مار کی جاسکتی ہے۔“

”وہ تو ان لوگوں کی حماقتوں کی وجہ سے کام بگڑ گیا۔ جنہوں نے ان تینوں کو اسٹیمر سے اتارا تھا۔“ جنرل گریسکی نے کہا۔

”کیا مطلب....؟“ میڈیلینا کا لہجہ بے حد تیکھا تھا۔

”جنرل ایگور اکا خاندانی جھنڈا اسٹیمر ہی پر رہ گیا تھا۔ لہذا بوقت ضرورت وہ نہ مل سکا اور اس کے بغیر زیارت گاہ کی طرف بڑھنا ممکن نہ ہوتا۔ بہتیرے قبائلی، جنرل ایگور کو صورت سے نہیں پہچانتے لیکن اس کے خاندانی نشان سے سبھی واقف ہیں۔“

”تو اب وہ تینوں کہاں ہیں؟“

”قبائلیوں کے زہریلے تیروں کا نشانہ بن گئے۔“

”کیا کہہ رہے ہو....؟“ میڈیلینا چھل کر کھڑی ہو گئی۔

”میں کیا کر سکتا تھا۔ میرے نالائق آدمیوں سے حرکت ہی ایسی سرزد ہو گئی تھی۔ انہوں نے قبائلی سردار کے بیٹے کو قابو میں رکھنا چاہا لیکن وہ مرنے مارنے پر آمادہ ہو گیا اور نتیجے کے طور پر خود مارا گیا۔ بس پھر کیا تھا، دونوں اطراف سے کشتی پر تیر بڑھنے لگے۔ ہمارا صرف ایک آدمی زندہ بچا تھا جو کشتی کو نکال لایا۔“

میڈیلینا سر تھام کر بیٹھ گئی پھر بھرائی ہوئی آواز میں بولی۔ ”تمہاری غفلت سے دنیا کا ایک بہترین دماغ ضائع ہو گیا۔ جانتے ہو، جنرل ایگور کے روپ میں کون تھا؟“

”اوہ.... تو کیا وہ جنرل ایگور یا نہیں تھا؟“

”نہیں، وہ عمران تھا۔ میں نے اُسے اس زیارت گاہ پر قبضہ کرنے کے لئے استعمال کرنا چاہا تھا۔“

دفعۃً عمران نے لمبے آدمی کو اٹھتے دیکھا۔ وہ جنرل گریسکی کی طرف مڑ گیا تھا.... پھر اچانک اس نے اس پر چھلانگ لگائی اور جو تک کی طرح چمٹ گیا۔

”یہ کیا کر رہے ہو؟“ میڈیلینا چیخی۔

”میں اسے زندہ نہیں چھوڑوں گا.... اگر عمران اس کی وجہ سے مرا ہے۔“ عمران نے سنگ ہی کی آواز سنی۔ ساتھ ہی وہ گریسکی کے حلق سے برآمد ہونے والی خراہٹوں کی آوازیں بھی سن رہا تھا۔

”ہٹو.... ورنہ گولی مار دوں گی۔“ میڈیلینا نے بلاؤز کے گریبان سے پستول نکال لیا۔

”مار دو.... لیکن یہ ضرور مرے گا۔“ سنگ نے کہا اور اسے چھوڑ کر اٹھ گیا۔ اٹھا کیا تھا،

چھلانگ مار کر دور جا کھڑا ہوا تھا۔

عمران جہاں تھا وہیں رکا رہا۔ وہ اچھی طرح جانتا تھا کہ تھریسیا اسے گولی نہیں مار سکے گی۔

”تمہیں مرنا پڑے گا، سنگ! تم نے زیرو لینڈ کے ایک بڑے کو مار ڈالا ہے۔“
 ”اس کی وجہ سے وہ شخص مرا ہے جس کی موت مجھے کبھی گوارا نہیں ہوئی۔“
 ”اوہ.... تو تم ابھی تک اس کے سلسلے میں مجھ سے فراڈ کرتے رہے ہو؟“
 ”یہی سمجھ لو۔“

”تو وہ تمہاری نظر میں تھا، اس وقت، جب تم نے مجھ سے کہہ دیا تھا کہ تم اس کا سراغ کھو چکے ہو۔“
 ”میرے ساتھ ہی تھا لیکن میں نے اُسے چلتا کر دیا تھا۔“
 ”تم نے ایسا کیوں کیا؟.... جب کہ وہ ہم سب کا مشترکہ دشمن تھا۔“
 ”میں نے کبھی اسے اپنا دشمن ہی نہیں سمجھا۔ وہ دنیا میں واحد شخص تھا جو مجھے سمجھتا تھا۔“
 ”اچھا، تو اب تم بھی مرنے کے لئے تیار ہو جاؤ۔“

”ذرا ایک منٹ۔“ سنگ ہاتھ اٹھا کر بولا۔ ”تم جانتی تھیں کہ وہ برازیل ہی میں موجود ہے اور تم نے اُسے کسی طرح استعمال بھی کرنے کی کوشش کی۔ پھر مجھے کیوں اس سے لاعلم رکھا تھا؟“
 ”اس لئے کہ میں تمہیں بھی مار ہی ڈالنے کے لئے یہاں لائی ہوں۔“ میڈیلینا مسکرا کر بولی۔
 بڑی سفاکی تھی، اس مسکراہٹ میں۔

”اگر یہ بات ہے تو تم مجھے ضرور مار ڈالو۔“ سنگ نے قہقہہ لگایا۔
 ”اپنی روایتی اچھل کود مجھے بھی دکھاؤ گے؟“ میڈیلینا نے بڑی حقارت سے کہا۔ ادھر عمران سوچ رہا تھا کہ کہیں سنگ مارا ہی نہ جائے۔ اچانک اس نے اپنا مشین پستول نکالا اور ان دونوں کو وہیں رکے رہنے کا اشارہ کر کے کمرے سے نکل آیا۔

”خبردار!“ اس نے ہال میں پہنچ کر ہانک لگائی۔ ”یہ کیا ہو رہا ہے؟ تم لوگ کون ہو؟ اوہ.... یہ جنرل کو کیا ہوا؟“

وہ تیزی سے ان کی طرف جھپٹا۔ میڈیلینا نے پل بھر کے لئے سنگ کی طرف سے نظر ہٹائی تھی کہ سنگ نے اس پر چھلانگ لگادی لیکن میڈیلینا بھی پھرتی سے ایک طرف ہو گئی۔
 ”خبردار!“ عمران نے انہیں للکارا۔ ”اگر اب کسی نے اپنی جگہ سے جنبش کی تو مارا جائے گا۔“
 میڈیلینا اُسے حیرت سے دیکھ رہی تھی۔ سنگ ہی جہاں تھا وہیں ساکن ہو گیا۔ عمران نے میڈیلینا سے پوچھا۔ ”تم کون ہو اور یہاں کیا کر رہی ہو؟ جنرل کو کیا ہوا ہے؟“

”تم کون ہو؟“ وہ اُسے گھورتی ہوئی بولی۔
 ”سیکیورٹی چیف.... کرنل کارٹر براؤن۔“

”ایک ماہ پہلے تو نہیں تھے؟“

”جنرل نے مجھے تاہیتی کے یونٹ سے طلب کیا ہے۔“

”جنرل مرچکا ہے.... اور میں میڈیلینا ہوں.... مادام ٹی تھری بی کی پرسنل اسٹنٹ۔“

عمران نے پستول بائیں ہاتھ میں لے کر اسے سلیوٹ کیا لیکن سنگ کی طرف سے غافل نہیں تھا۔ جیسے ہی اس نے اس کے پستول والے ہاتھ پر جھپٹا مارا، اس نے بڑی پھرتی سے پیچھے ہٹ کر اس کی ٹانگوں میں اپنی ٹانگ پھنسا کر جھٹکا دیا۔ سنگ اُچھلا اور دھم سے فرش پر آ رہا۔

”بہت اچھے۔“ میڈیلینا کی زبان سے بے اختیار نکلا۔ پھر سنگ سنبھلنے بھی نہیں پایا تھا کہ تھریسیا کے ساتھ آنے والے اس پر ٹوٹ پڑے۔ میڈیلینا، عمران کے قریب آکھڑی ہوئی تھی۔ اس نے عمران سے کہا۔ ”اگر تم اس کا تماشہ دیکھنا چاہتے ہو تو ضرور دیکھو۔ لیکن خیال رہے کہ اسے ہر حال میں مرنے ہے۔“

”او۔ کے مادام!“

چھ افراد سنگ پر ٹوٹ پڑے تھے لیکن وہ کسی چکنی مچھلی کی طرح ان کی گرفت سے نکل گیا۔ پھر ایک کی پسی پر اس کی ٹھوکر پڑی تھی اور دوسرے کی کپٹی پر گھونسا، دونوں ڈھیر ہو گئے لیکن ابھی چار باقی تھے اور بڑی طرح جھلائے ہوئے نظر آتے تھے۔

”کوئی گولی نہ چلائے۔“ میڈیلینا نے کہا۔ ”اور نہ خنجر استعمال کرے۔ یونہی بے بس کرو، اسے۔“

”تم شاید مجھے اچھی طرح نہیں جانتیں۔“ سنگ نے پُر سکون لہجے میں کہا۔ قطعی نہیں معلوم ہوتا تھا کہ وہ اس وقت چار افراد سے دھینگا مشتی کر رہا ہے۔ ایک بار پھر وہ چاروں اس سے چمٹ گئے تھے اور کوشش کر رہے تھے کہ اسے کسی طرح گرا دیں لیکن انہیں اس میں کامیابی نہ ہوئی اور سنگ نے اونچی آواز میں کہا۔ ”میڈیلینا! میں نہیں سمجھتا تھا کہ تم ذہنی طور پر غیر متوازن ہو۔ ورنہ تمہاری باتوں میں کبھی نہیں آتا۔ تم مجھے اس لئے لائی تھیں کہ میں تھریسیا کو تلاش کر کے مار ڈالوں۔“

میڈیلینا نے قہقہہ لگایا اور عمران آہستہ سے بولا۔ ”خدا جانے یہاں کیا ہو رہا ہے۔ اپنے ہی لوگ مادام ٹی تھری بی کے دشمن ہو گئے ہیں۔“

”یہ بکواس کر رہا ہے۔“ میڈیلینا اس کی طرف مڑ کر بولی۔

”ہو سکتا ہے، مادام! لیکن اس سے پہلے بھی میں کچھ سن چکا ہوں۔ وہ جو وہاں مرا پڑا ہے، اس

نے بھی کچھ اسی قسم کی باتیں کی تھیں اور شاید یہ سمجھتا تھا کہ مجھے روسی زبان نہیں آتی۔“

”کیا مطلب؟“ وہ اس کی طرف ہمہ تن متوجہ ہو گئی۔

”میں آپ کو ضرور بتاؤں گا لیکن اس قہے کو تو ختم ہو جانے دیجئے۔“

اس دوران میں سنگ مزید دو گرا چکا تھا۔۔۔ اور بقیہ دو کچھ اس طرح اس پر حملے کر رہے تھے جیسے اس کی زد سے دور ہی رہنا چاہتے ہوں۔

دفعتاً میڈیلینا آگے بڑھی اور بلاؤز کے گریبان سے کوئی چیز نکال کر سنگ کے چہرے پر کھینچ ماری۔ ہلکا ہلکا سادھواں اس کے سر کے گرد چکرانے لگا اور پھر وہ لڑکھڑاتا ہوا دو چار قدم چل کر فرش پر گر پڑا۔

”اب اس کے ہاتھ پیر باندھ کر ایک طرف ڈال دو۔“ میڈیلینا بولی۔ ان دونوں نے اس طرح تعمیل شروع کر دی تھی جیسے دلی مراو بر آئی ہو اور میڈیلینا نے عمران سے کہا۔ ”تم میرے ساتھ آؤ۔“ وہ اسے جنرل گریسکی کے آفس میں لائی تھی اور بیٹھنے کو کہہ کر خود جنرل گریسکی کی کرسی پر بیٹھ گئی تھی۔

”ہاں، اب بتاؤ، کیا بات تھی؟“

”تین دن پہلے یہاں کوئی جنرل ایگوریا آیا تھا۔ اس کے ساتھ ایک عورت اور ایک سیاہ فام مرد تھا۔ جنرل گریسکی اس سے اس طرح ملا تھا جیسے دونوں بہت دنوں سے ایک دوسرے کو جانتے ہوں اور انہوں نے روسی زبان میں گفتگو شروع کر دی تھی۔ تذکرہ مادام ٹی تھری بی کا تھا۔ جنرل ایگوریا کہہ رہا تھا کہ وہ مادام کو ہر حال میں پہچان سکتا ہے خواہ کسی بھی میک اپ میں ہوں۔ اس پر جنرل نے کہا تھا کہ اگر وہ انہیں تلاش کر کے نشاندہی کر دے تو وہ اس کی سزائے موت منسوخ کر سکتا ہے۔“

”اوہ۔۔۔۔“ میڈیلینا کی آنکھیں حیرت سے پھیل گئیں۔ ”یہ جنرل گریسکی نے کہا تھا؟“

”ہاں، مادام! جنرل گریسکی نے کہا تھا۔۔۔۔ پھر وہ جنرل ایگوریا کو یقین دلانے کی کوشش کرنے لگا تھا کہ کوئی بڑا مادام کو پسند نہیں کرتا۔ سب یہی چاہتے ہیں کہ ان کا خاتمہ ہو جائے۔ مجھے بے حد حیرت ہوئی تھی جنرل کی باتیں سن کر۔۔۔۔ لیکن میں کیا کر سکتا تھا۔“

”پھر جنرل ایگوریا کہاں گیا؟“

”یہ تو مجھے نہیں معلوم مادام! کہ اسکے بعد کیا ہوا؟ کیونکہ جنرل نے مجھے میری جگہ پر بھیج دیا تھا۔“

”اسے تلاش کرو، کرئل۔۔۔۔ اور یقین کرو کہ اب تم جنرل گریسکی کی جگہ پر کام کر رہے ہو، جنرل کارٹر براؤن! کرئل کے نشانات ہٹا کر لیفٹیننٹ جنرل کے نشانات اپنی وردی پر لگاؤ۔“

عمران نے کرسی سے اٹھ کر اسے سلیوٹ کیا اور بولا۔ ”لیکن وہ عورت اور سیاہ فام آدمی میری تحویل میں ہیں۔“

”کہاں ہیں؟“

”میں ابھی حاضر کرتا ہوں، مادام!“

”جلدی کرو۔“ میڈیلینا نے مضطربانہ انداز میں کہا۔ عمران کمرے سے نکل گیا اور میڈیلینا بار بار پہلو بدلتی رہی۔ اس کی آنکھوں سے گہری تشویش کا اظہار ہو رہا تھا۔ دفعتاً وہ اٹھ کر مشینوں کے قریب آئی اور ایک سوئچ آن کر کے کسی کو کال کرنے لگی اور اس کی آواز سننے کے بعد بولی۔ ”میں میڈیلینا ہوں۔ سکیورٹی کو آگاہ کر دو کہ وہ کسی اجنبی کو وہاں تلاش کریں.... ایک اجنبی جو تم میں سے نہیں ہوگا لیکن یہ بھی ہو سکتا ہے کہ تم میں ہی سے کسی کے میک اپ میں ہو۔ بے حد ہوشیار رہو.... صاف صاف سنو کہ عمران تمہارے درمیان پہنچ گیا ہے۔ اسے تلاش کرو۔“ سوئچ آف کر کے وہ پھر کرسی پر آ بیٹھی تھی۔ عمران قریباً دس منٹ بعد واپس آیا تھا لیکن تنہا۔

”کیا ہوا.... کہاں ہیں وہ؟“

”میں نے جہاں انہیں رکھا تھا، اب وہاں نہیں ہیں۔ ہو سکتا ہے، میری عدم موجودگی میں جنرل گریسکی نے انہیں اور کہیں ہٹا دیا ہو اور مادام! میں نہیں جانتا کہ یہاں کیا ہو رہا ہے.... وہ لمبا آدمی بھی غائب ہے اور آپ کے وہ دونوں آدمی بھی بے ہوش پڑے ہوئے ہیں جنہوں نے اُسے باندھ کر ڈالا تھا۔“

میڈیلینا تیزی سے اٹھ کر دروازے کی طرف بڑھی اور ہال میں پہنچ کر حیران حیران آنکھوں سے چاروں طرف دیکھنے لگی اس کے ساتھ آنے والے چھ افراد فرش پر بے حس و حرکت پڑے ہوئے تھے۔ وہ عمران کی طرف مڑی اور خالی خالی نظروں سے اس کی طرف دیکھنے لگی پھر بولی۔ ”اُسے کس نے کھولا؟“

”میں کیا عرض کر سکتا ہوں، مادام! میں تو آپ کے ساتھ تھا۔ وہاں سے نکل کر جب اُن دونوں کے لئے جا رہا تھا تب بھی وہ بندھا پڑا ہوا نظر آیا تھا اور آپ کے دونوں آدمی اس کے قریب ہی بیٹھے اس کا مضحکہ اڑا رہے تھے۔ واپسی پر وہ غائب تھا اور یہ دونوں اس حال میں پڑے ہوئے تھے۔“

”کیا اس وقت تم تنہا ہو؟“

”اس منزل پر تو میں تنہا ہی ہوں۔ ہو سکتا ہے کہ کچلے منزلوں میں لوگ ہوں۔“

”مجھے وہاں لے چلو، جہاں تم نے اُن دونوں کو رکھا تھا۔“

”مادام! پہلے اس خطرناک آدمی کی خبر لیجئے۔“ عمران نے کہا۔

”ہاں، تم ٹھیک کہہ رہے ہو.... لیکن وہ کہاں جاسکتا ہے۔ یہیں کہیں ہوگا، وہ بھی۔“

”اس نے یہاں تک پہنچنے کا راستہ تو دیکھا ہی ہوگا۔“

”لیکن کیا وہ ان لرزتی لکیروں کے ادھر جاسکے گا؟“

”اوہ.... میں تو بھول ہی گیا تھا۔ دراصل اتنے تھوڑے وقت میں یہاں کے سارے معاملات

ذہن نشین کر لینا مشکل کام ہے۔“

”تم باتوں میں وقت ضائع کر رہے ہو، جنرل!“

”اوہ.... تو چلیے، ادھر چلیے.... لفٹ کی طرف۔ وہ نگلی منزل میں ہیں۔“

میڈیلینا آگے بڑھی۔ عمران اس کے پیچھے تھا۔ دفعتاً اس نے کھڑی ہتھیلی اُس کی گردن پر رسید

کی لیکن گرنے سے پہلے اسے سنبھال بھی لیا۔ وہ بے حس و حرکت ہو چکی تھی۔ پھر نہایت آہستگی

سے اُسے فرش پر ڈال کر ریشمی ڈور نکالی اور اس کے ہاتھ بہت مضبوطی سے پشت پر باندھ دیئے۔

اس کے بعد اُسے پھر اٹھایا اور کاندھے پر ڈال کر ہال سے نکاسی کے راستے کی طرف دوڑ لگادی۔

باہر چٹانوں کے درمیان جوزف اور ٹرینی نظر آئے۔ ان کے قریب ہی سنگ بے ہوش پڑا تھا اور

اس کے ہاتھ پیراب بھی بندھے ہوئے تھے۔ ”دریا کی طرف چلو۔“ عمران نے جوزف سے کہا اور اس

نے سنگ ہی کو اٹھا کر اپنے کاندھے پر ڈال لیا تھا۔ پھر وہ تیزی سے دریا کی طرف روانہ ہو گئے۔

”پتا نہیں، تم کیا کر رہے ہو؟“ ٹرینی نے پوچھا۔ ”آخر یہ دونوں کیا بلائیں ہیں؟“

”ایک جن ہے اور دوسری بھتیجی۔“ عمران نے کہا۔ ”بس چلتی رہو۔“

”لیکن اب کہاں جاؤ گے؟“

”وہاں ایک آدھ کشتی ضرور ہوگی۔ شاید وہی ابھی موجود ہو، جس سے یہ لوگ آئے

تھے۔“ عمران نے کہا اور تیزی سے آگے بڑھتا رہا۔ پھر چڑھائی کے قریب رک کر میڈیلینا کو زمین

پر ڈالتا ہوا بولا۔ ”تم لوگ یہیں ٹھہرو۔ میں تنہا کنارے کی طرف جاؤں گا اور ہاں، ٹرینی تم جلدی

سے اس عورت کی جامہ تلاشی لے ڈالو۔ اس کے بلاؤز کے گریبان میں جو کچھ بھی تھا وہ تو اسی

وقت نکل کر گر گیا تھا جب میں نے اسے اپنے کاندھے پر ڈالا تھا۔ ہو سکتا ہے کچھ پوشیدہ جیمیں بھی

ہوں۔ اس کے لباس میں۔“

ٹرینی اس کی جامہ تلاشی لینے لگی لیکن کچھ بھی برآمد نہ کر سکی۔ عمران نے جوزف سے پوری

لرح ہوشیار رہنے کو کہا اور چڑھائی پر چڑھ کر دوسری طرف اتر گیا۔

”آخر یہ دونوں ہیں کون؟“ ٹرینی نے جوزف سے پوچھا۔

”میں نہیں جانتا، مسی!“

”دیکھنا ہے کہ وہ دریا والے غار سے ایسے گزرتا ہے؟“

”میرا خیال ہے کہ تم باتیں کر کے میرا ادھیان بٹا دو گی اور میں جو کس نہیں رہ سکوں گا۔ اس

لئے خاموش رہو۔“

میڈیلینا جلد ہی ہوش میں آگئی اور ان دونوں کو گھورنے لگی۔۔۔۔ پھر اٹھنے کی کوشش کی تھی

کہ جوزف مشین پستول دکھا کر بولا۔ ”بس، جس حال میں ہو، پڑی رہو، ورنہ۔“

”تم شاید جوزف ہو۔“ میڈیلینا نے بے حد نرم لہجے میں کہا۔ جوزف کچھ نہ بولا اور پھر میڈیلینا

بولی۔ ”یہ شاید میسی ٹرینی ہے تم دونوں کا میک اپ عمران ہی نے کیا ہو گا۔ میں اس کے لئے بے حد

مغموں ہوں لیکن بہر حال وہ بھی مار ڈالا گیا جو اس کی موت کا ذمہ دار تھا۔“

”کس کی موت کی بات کر رہی ہو؟“ جوزف نے پوچھا۔

”عمران کی۔۔۔۔“

”تو پھر یہ کر تل کارٹر براؤن کون ہے؟“ جوزف نے مسکرا کر پوچھا۔

”نہیں۔۔۔۔“ میڈیلینا کے لہجے میں حیرت تھی۔

”میرے باس کو مارنے والا ابھی پیدا ہی نہیں ہوا۔“ جوزف نے فخریہ انداز میں کہا۔ اتنے میں

عمران واپس آگیا اور میڈیلینا چپک کر بولی۔

”خدا کا شکر ہے کہ تم زندہ ہو۔“

عمران نے جوزف کو گھور کر دیکھا اور جوزف نے بھرائی ہوئی آواز میں کہا۔ ”جوش میں غلطی

ہو گئی، باس!“

”لیکن اب تم کیا کرنا چاہتے ہو؟“ اس نے عمران سے پوچھا۔

”تم دونوں کو یہاں سے نکال لے جاؤں گا۔“

”یہ تو فنی کی باتیں مت کرو۔ تم دریائی غار کے دہانے سے نہیں گزر سکو گے۔“

”ان لرزتی لکیروں کے برتے پر کہہ رہی ہو۔“ عمران نے حقارت سے کہا۔

”تم ٹھیک سمجھو ہو۔“ وہ بڑے دلآویز انداز میں مسکرائی۔ اتنے میں سنگ ہی بھی ہوش میں آگیا

اور آنکھیں پھاڑ پھاڑ کر انہیں دیکھنے لگا۔ عمران نے اردو میں کہا۔ ”بھتیجے کا یہ احسان بھی یاد رکھنا، چچا!“

”خدا کی پناہ.... ابے تو زندہ ہے۔ میں نے تو خواہ مخواہ اسے مار ڈالا۔“

”اے تو مرنا ہی تھا کیونکہ اے بھی تمہاری ہی طرح تھریسیا کی تلاش تھی اور اس کے لئے

اس نے مجھ سے گٹھ جوڑ کیا تھا۔“

”مجھے افسوس ہے کہ اس کلونی نے مجھے دھوکا دیا۔“

”ہاں تو، محترمہ میڈیلینا!“ عمران اس کی طرف مڑ کر بولا۔ ”کشتی تک پہنچنے سے پہلے ہی میں

تمہارے مرتخ کا پاور پلانٹ تباہ کر دوں گا۔ جو یہاں سے شاید صرف بیس میل کے فاصلے پر ہے۔

پاور پلانٹ کے تباہ ہوتے ہی سارا برقی نظام ختم ہو جائے گا۔ پھر وہ لرزتی لکیریں کہاں ہوں گی۔“

”تم بکواس کر رہے ہو۔“

”اس کے بعد پر نپل پلانٹ کو تباہ کروں گا.... جس سے تمہارا ٹھنڈا سورج کنٹرول ہوتا ہے

اور سبز رنگ کی کھر بنتی ہے۔ اس کے بعد وہ عمارت تباہ ہوگی جہاں تم نے مجھے کئی چکر دیئے

تھے.... اور اس کے بعد تم شاید برازیل میں بالکل تنہا رہ جاؤ گی۔ میرا خیال ہے کہ دھماکوں کو

بازگشت یہاں تک سنی جائے گی۔ اچھا تو سنو، پہلا دھماکا۔“

اس نے قمیض کے گریبان کے مٹن کھولے اور اس کے اندر ہاتھ ڈال دیا۔ دو، تین سیکنڈ کے

اندر ہی اندر زمین لرز کر رہ گئی۔ دھماکے کی بازگشت بھی سنائی دی تھی۔

”نہیں....“ میڈیلینا چیخ مار کر اٹھ کھڑی ہوئی۔ ہاتھ اب بھی اس کی پشت پر بندھے ہوئے تھے۔

عمران قہقہہ لگا کر بولا۔ ”اب نہ تو یہاں کی نجلی منزلوں کے لوگ اوپر آسکیں گے اور نہ....“

میڈیلینا دیوانہ وار عمران کی طرف جھپٹی لیکن ٹرینی نے آگے بڑھ کر اس کی کمر تھام لی اور پکڑ

دونوں ہی گر پڑیں۔

”ابے کیا جادو کر رہا ہے؟“ سنگ عجیب سی آواز میں بولا۔

”جس آسانی سے یہ عورت مجھے اپنے مرتخ پر اٹھالائی تھی۔ اتنی ہی آسانی سے میں اس

مرتخ تباہ کیے دے رہا ہوں۔“

”عمران خدا کے لئے....“ میڈیلینا روہانسی آواز میں چیخی۔

”اب دوسرا دھماکا سنو۔“

”نہیں.... نہیں.... نہیں....“ میڈیلینا پر جیسے دورہ پڑ گیا۔

عمران نے پھر گریبان میں ہاتھ ڈالا۔ پھر زمین لرز گئی اور دوسرے دھماکے کی بازگشت

دی۔ میڈیلینا مری طرح چیخ رہی تھی۔ پھر تیسرا دھماکا بھی ہو گیا اور میڈیلینا چیختے چیختے بیہوش

ہو گئی۔

”اے یہ کیا کر رہا ہے؟ مجھے بھی تو بتا۔۔۔“ سنگ جھنجھلا کر بولا۔

”چپ چاپ پڑے رہو۔“ عمران غرایا۔

”اچھا بیٹے، دیکھ لوں گا، تمہیں بھی۔“

”اگر میں نے تمہیں دریا میں غرق نہ کر دیا تو ضرور دیکھ لو گے۔“ عمران نے کہا اور بیہوش میڈیلینا کو اٹھا کر کندھے پر ڈال لیا۔ جوزف سنگ کو اٹھانے کے لئے جھکا۔

”یہ کیا حرکت ہے۔ اب مجھے کھول دو۔“ سنگ جھنجھلا کر بولا۔

”سوال ہی نہیں پیدا ہوتا۔“ عمران نے سر دلچے میں کہا۔ جوزف نے سنگ کو اٹھا کر کندھے پر ڈالا ہی تھا کہ وہ دونوں کو گالیاں دینے لگا۔ میڈیلینا تو بیہوش ہی تھی۔

عمران نے ٹرینی کو بتایا کہ وہی کشتی ہاتھ لگ گئی ہے جس سے میڈیلینا آئی تھی! اس پر صرف ایک ہی آدمی تھا جسے قابو میں کر لینے کے بعد، اس نے باندھ کر کشتی ہی میں ڈال دیا تھا۔ وہ سب کشتی میں پہنچ گئے اور کشتی غار کی طرف بڑھنے لگی۔ عمران ہی اسے چلا رہا تھا۔ میڈیلینا کو اس نے اپنے قریب ہی رکھا تھا وہ ابھی تک بیہوش تھی۔ سنگ کو کیمین میں ڈال دیا گیا تھا۔ غار میں داخل ہونے سے پہلے ہی سرچ لائٹ روشن کر دی گئی۔ غار کا دوسرا دہانہ بچ بچ بے ضرر ہو گیا تھا۔ یعنی اب اس پر چمکدار لرزتی لکیریں مسلط نہیں تھیں۔ وہ بہ آسانی اس سے بھی گزر گئے۔ عمران بندرتج کشتی کی رفتار بڑھا رہا تھا۔

”لیکن تم جاؤ گے کہاں؟“ ٹرینی نے اس سے اونچی آواز میں پوچھا۔

”اس کی فکر نہ کرو۔ کہیں نہ کہیں تو پہنچیں گے۔“

”خدا کے لئے اب تو بتا دو کہ تم نے بیس میل دور سے اسے کیسے تباہ کر دیا؟“ اتنے میں میڈیلینا پھر ہوش میں آ گئی اور وحشت زدہ آنکھوں سے عمران کی طرف دیکھنے لگی۔

عمران اس کی طرف توجہ دیئے بغیر ٹرینی سے بولا۔ ”جنرل گریسکی کی شامت اعمال کہ اس نے مجھے چیف سیکورٹی آفیسر بنا کر وہاں بھیج دیا تھا۔ اس طرح مجھے اس کے چپے کا جائزہ لینے کا موقع مل گیا۔ اسی میں ان کا اسلحہ خانہ بھی تھا۔ جہاں مجھے تین طاقتور بم مل گئے۔ اور بم بھی کیسے، جو ریموٹ کنٹرول سے پھٹنے والے تھے۔ وہ تینوں بم ایک ریموٹ کنٹرول بیلٹ میں لپٹے ہوئے تھے اور بیلٹ پر تحریر تھا۔ دائرہ کار چالیس میل، وہ بیلٹ اس وقت بھی میرے سینے پر بندھی ہوئی ہے۔ اس میں تین بم ہیں۔ انہی کے دبانے سے یکے بعد دیگرے تینوں بم بیس میل کے فاصلے پر پھٹ

گئے۔ میں نے ایک بم اسلحہ خانے ہی میں چھوڑا تھا۔ اس طرح میں نے تمہارے مریح کو تباہ کر دیا۔
میڈیٹلینا ڈیر؟“

میڈیٹلینا نے نچلا ہونٹ دانتوں میں دبایا۔ اس کی آنکھوں سے شدید کرب عیاں تھا۔ عمران
جھک کر آہستہ سے اُس کے کان میں بولا۔ ”میں نے سنگ کو نہیں بتایا کہ تم کون ہو اور نہ ہی بتاؤں
گا۔ ٹرینی بھی نہیں جانتی۔“

”اس عنایت کی وجہ؟“ میڈیٹلینا تھریسیا نے جملے کئے لہجے میں پوچھا۔

”تم نے کئی بار مجھے چھوٹ دی ہے۔ اس لئے میرا اخلاقی فرض ہے کہ میں بھی بدلہ چکاؤں
لیکن اگر میں تمہیں اپنے ملک میں پکڑتا تو ہر گز نہ چھوڑتا۔“
”اور سنگ کا کیا کر دے گا؟“

”اُسے بھی چھوڑ دوں گا۔ کیونکہ اس نے میری موت کی خبر سن کر جنرل گریسکی کو بلوا ڈالا
تھا۔ لیکن اُسے ہر گز یہ نہیں معلوم ہو سکے گا کہ تم کون ہو۔“

تھریسیا نے آنکھیں بند کر لیں اور گہری گہری سانسیں لینے لگی۔ کشتی تیز رفتاری سے آگے
بڑھتی جا رہی تھی۔۔۔ اور عمران مطمئن تھا کہ کہیں نہ کہیں تو پہنچے ہی گا۔ کشتی میں اتنا قابو ابند من
بھی تھا کہ ہزار بارہ سو میل نہایت آسانی سے نکال سکتی تھی۔
(تمام شد)